

መውጣት ነው። መለያየትና መገንጣጠል የመናፍስቱ ዋንኛ የአሠራር ጥበብ ነው። በዚህ የዓመፃ መንገድ፤ ብዙ ሰዎች ብዙ ጊዜ መንፈሱ ባዘጋጀላቸው ወጥመድ ውስጥ ገብተው ሲሰናከሉ ታይተዋል።

2. የብሮሽኤል መንፈሶች የዓመፃ ጠባይት፤

« ክፋት ሞላባቸው፤ ቅናትን፤ ነፍስ መግደልን፤ ክርክርን፤ ተንኮልን፤ ክፉ ጠባይን ተሞሉ፤ የሚያሸክሹኩ፤ ሐሜተኞች፤ አምላክን የሚጠሉ፤ የሚያንገላቱ፤ ትዕቢተኞች፤ ትምክተኞች፤ ክፋትን ለሚፈልጉ፤ ለወላጆቻቸው የማይታዘዙ፤ የማያስተውሉ፤ ውል የሚያፈርሱ፤ ፍቅር የሌላቸው፤ ምሕረት ያጡ ናቸው፤ » (ሮሜ 1÷29-31)

ከዚህ በላይ ያለው ቃል የሚያመለክተን፤ የሰው ልጅ በራሱ ማሕበራዊ ሕይወት ውስጥ ለሚያመጣውና ለሚያስከትለው ችግር፤ ምን ያህል የሰላምና ጽድቅ መንገድ ሲጎድለው የሚያመጣውን ጉዳት ከመጠቀምም በላይ፤ በክፉ መንፈስ ድጋፍ፤ እስከ ዛሬ ድረስ የሰው ልጅ ባለበት ቦታ ሁሉ ችግሩ አለመቋረጡን ያሳያል።

2.1 የብሮሽኤል መንፈሶች ለሰዎች የሚሰጣቸው ጠባይትም፤

- እምነተቤስነትና ሃይማኖት የለሽነት፤
- ትዕቢተኝነት፤ ትምክህተኝነትና ማን አለብኝነት፤
- ጠማማነት፤ እምቢተኝነትና አልታዘዝም ባይነት፤
- ዕብሪተኝነት፤ ጉልበተኝነትና ተደባዳቢነት፤
- አፍራሽነት፤ ተቃዋሚነትና አኩራፊነት፤
- ቀናተኝነት፤ ተቀናቃኝነትና ምቀኝነት፤
- ቅራኔ ፈጣሪና ቅራኔን አክራሪነት፤
- ደፋርነትና ጨካኝነት፤
- ሁከት ፈጣሪና ሞገደኝነት፤
- ተሳዳቢነትና አዋራጅነት፤ ስድነትና ጋጠ-ወጥነት፤
- ተጨቃጫቂ፤ ተከራካሪ፤ መንቻካና ግትረኝነት፤
- ስሜታዊነትና ችኩልነት፤
- ግልፍተኝነትና ደመ-ፍሉነት፤
- ሐሜተኝነት፤ አሸክሻኪነት፤ ለፍላፊነትና ወሬኝነት፤

- ፌዘኝነትና አላጋጭነት፤ እንዲሁም
- ያለማንም ውክልና ራሳቸውን የሚሾሙ፤ ራሳቸውን ኮሚቴ ወይም መሪ አድርገው የሚያቀርቡ፤
- የሥልጣን ጥመኞችና ሥልጣን ከያዙ የማይለቁ ግትሮች፤
- ሌራን የማቀናበር፤ የማነሳሳት፤ የመገፋፋት፤ የማስተባበርና የማሳደም ጠባይ የሚታይባቸው፤
- በአስተሳሰብና በምግባር የተለየ አቅጣጫና ሥፍራ ላይ የሚቆሙ፤
- የእርቅና የሽምግልና መንገድ የማይመቻቸው፤
- የመከፋፈል፤ የመለያየትና የመገንጣጠል ጠባይ የሚታይባቸው፤
- ንግግራቸውን በተቃራኒ ሁኔታ ማለትም፤ «እንደሱ አይሆንም፤ በፍጹም አይደለም፤ በታዕምር አይደረግም፤» ወዘተ... በሚሉ አፍራሽ ቃላት ጀምረው፤ በአፍራሽ ቃላት የሚያበቁ፤
- የተቃዋሚ ጎራን መመሥረት፤ ማደራጀት፤ ማጠናከርና መምራት፤ ሥራቸው ያደረጉ ወዘተ... ሁሉ ብሮሽኤል፤ በሰዎች ልቦና ውስጥ ሲገባ የሚያወርሳቸው ጠባይት ናቸው።

3. የዓመፃ መንፈሶች ወደ ሰዎች የሚገቡበት መንገዶች

ከዘር በመወራረስ በሚተላለፉ መንፈሶች፤ አየር ላይ በሚያንገጥቡ የብሮሽኤል ጋኔሎች፤ በመተት በሚላኩ መንፈሶች፤ ከዓይን ላይ በሚነሱና በጥልቀት በሚያዩ የቡዳ መንፈሶች፤ በዓመጸ ትዕይንቶችና ድርጊቶች ውስጥ በሚደረግ ተሳትፎ፤ የዓመጸ ድርጊቶችን የሚሰብኩ ጽሁፎችን በማንበብ፤ የዓመጸ ድርጊቶችን የሚሰብኩ ንግግሮችን በማዳመጥና የዓመጸ ድርጊቶችን የሚያሳዩ ፊልሞችን በመመልከት፤ ወዘተ... ይህ ሞትን በቀላሉ የሚጋበዘውና የሚያስከትለው የዓመፃና ሥሞት መንፈሶች ወደ ሰው ልብ ውስጥ ይገባሉ።

ብዙ ጊዜ በዚህ መንፈስ የተያዙ ሰዎች መጨረሻቸው፤

- ቤታቸውና ኑሮአቸው እሥር ቤት ውስጥ ይሆናል፤
- ሕይወታቸው በመከራና በስደት የተሞላ ይሆናል፤
- ደስታና እርካታቸውን በመንፈሱ የተነጠቁ በመሆኑ፤ በሕይወት ዘመናቸው ደስታን ሳያጣጥሙ ኖረው ያልፋሉ፤
- ሌላውን ሰው ሰላም እንዳሳጡና ሰላም እንደነሱ ይኖራሉ፤
- ጦላቸውንና መዘዛቸውን ለሌላው፤ በተለይም ለሰላማዊው ሰው ያሻግራሉ፤
- በአብዛኛው የሕይወታቸው ፍጻሜያቸው ወይም ሞታቸው፤ በሁከትና በአምባገዋሮ መካከል በሚነሳ ግጭትና ዓመፅ፤ በሰው እጅ ሆኖ፤ በሥላት፤ በዱላ፤ በጦር መሣሪያ ወዘተ... በመሆኑ፤ የተከተሉት የዓመፅ መንገድ እስኪጠፋ ድረስ፤ መንፈሱ ይፈትናቸዋል።

4. ከነበረው መነሳት፤

በመንፈሳዊ ሕይወት ከነበረው መነሳት፤ የመልካሙ መንፈሳዊ ጉዞ መነሻ ነው። የአብርሃም አባት ታራ፤ የእግዚአብሔርን የአምልኮት መገለጥ ማዳበር ያልቻለ ሰው ነበር። ነገር ግን ልጁ አብርሃም ተነስቶ ቀደም ሲል የነበሩትን የአባቶቹን የአምልኮት መንገድ መፈለግ ሲጀምር፤ እግዚአብሔር ተገልጦለት አዲሱን ትውልድ በአዲስ መንፈስ ማገልገል ጀመረ። የቃልኪዳን አባት በመባልም ታወቀ።

በዚህም፤ «አመጸ ሁሉ» የሚለው የጣዖት መጥፎ አሠራር በአብርሃም ዘመን ተቋረጠ። ይህ እንግዲህ ቀድሞ ከነበረው የአባቶች የአምልኮት ሂደት፤ ከነበረው በመነሳትና እግዚአብሔርን በመፈለግ ያገኘው በረከት ነው። ከዚህም በመነሳት ይበሉቅ፤ ያዕቆብና አሥራ ሁለቱ ነገደ እስራኤል በሥፋት የቃልኪዳን ዘመናቸውን በመቀበል፤ ትውልዳቸውን በበረከት፤ በእግዚአብሔር ፍቅርና በመንፈሳዊ ተስፋ ከልዑል አምላክ ጋር በመገናኘት፤ ምሥጢራዊና አስቸጋሪ የሆኑትን የዓለማችንን የጥፋት መንገዶች ሁሉ በእግዚአብሔር ኃይል በማለፍ፤ ትውልዳቸውን የተቃና ግብ ላይ አድርሰውታል።

ከዚህ በተቀራጸው ክፉው መንፈስም፤ ከነበረው በመነሳት የሰው ልጆችን ከእግዚአብሔር አምልኮት ለማውጣት ይጥራል።

ደካማ ካገኘ፤ ይሳካለታል። «ወደ ጥፋት የሚወስደው ደጅ ሰፊ፤ መንገዱም ትልቅ ነውና፤ ወደ እርሱም የሚገቡ ብዙዎች ናቸው፤ ወደ ሕይወት የሚወስደው ደጅ የጠበበ መንገዱም የቀጠነ ነውና፤ የሚያገኙትም ጥቂቶች ናቸውና።» ማቴ. 7:13

4.1 በዓመጸ ሴራ ውስጥ ዲያብሎስ ከሚፈጽማቸው ድርጊቶች መካከል፤

- በሃይማኖት ያሉትን ሰዎች ከእግዚአብሔር አምላክ ጋር እንዳይገናኙና በረከታቸውም ወደ ትውልድ እንዳይደርስ፤ በጥንቃቄ ጋርዶ መያዝ፤
- በሃይማኖቱ ሰፊ፤ ጊዜ፤ ዘመን፤ ሰዓት፤ ወቅት እና ኃላፊነት፤ ማዕረግ፤ ሽልማት ያገኙ ሰዎችን ወዘተ... ሁሉ፤ ውስጣቸውን በመሸርሸር ከያዙት መንፈሳዊ ጉዞ ማሰናከል፤
- ለዓመጸኞች በር እንዲከፍቱ አልያም ራሳቸው የዓመጸ መሪዎች እንዲሆኑ አድርጎ ማዘጋጀት፤ በዚህም ሰዎች ወደ ቤተ-እግዚአብሔር ሲመጡ መንፈሳዊ ፍቅር፤ ኃይል፤ ተስፋና በረከት ስለማያዩና ስለማያገኙ፤ የሚያረክ ሁኔታ አጥተው ይሸሻሉ። በሸሹ ጊዜ ደግሞ፤ የኢሉማናቲ ሴረኞች፤ የመናፍቅ አዳራሾችና የዓለም ዓመጸኛ ኃይሎች እቅፍ ውስጥ ይገባሉ፤
- የእግዚአብሔር አምላክ ቤት መሪዎችና አገልጋዮች፤ መንፈሳዊ አርዓያነታቸውና ክብራቸውን ለመጠበቅ እንዳይችሉ ሁልጊዜ በትውልዱ ውስጥ አደናጋሪና አሳፋሪ በሆነ መንገድ እንዲጓዙ ያደርጋቸዋል፤
- ብሮሽኤል የዓመጸና የሞት መንፈስ በመሆኑም፤ የአምላክ አገልጋዮችን ውስጣቸው በሕይወት መታን እንዲሆኑ አድርጎ በማቆም፤ አፍራሽ ድርጊቱንም ይገልጥባቸዋል፤
- በአጠቃላይ ዓመጸ ሁሉ ከቤተ እግዚአብሔር -ሀ- ብሉ እንዲጀምር፤ እና የሌሎችን ሥነ-ልቦና በማምከን ሥልቱን ያዳብራል።

ዛሬ ዓለም ላይ ያሉ ክርስቲያኖች፤ አንገታቸውን ደፍተዋል። የሩሐንያና የብሮሽኤል የዓመጸ መንገዶች፤ ግብረ ሰዶማዊነትና

ዓመጸኝነትን በማጠናከር፤ የዓመፀኞች መንገድና አካሄድ እምነት ለምኔ! ብለው እንዲተውና ወደ ሌላ ክፉ ተቃራኒ አቅጣጫ እንዲገቡ በማድረግ፤ የዓመጸ ልጆችን አበራክተዋል።

አውሮፓ ውስጥ ከሚገኙ በርካታ የሃይማኖት መሪዎች መካከል፤ አብዛኞቹ በአገልና በመጥፎ ሰብ የተጠመዱ ናቸው። በመንፈሳዊ ሥነ-ምግባር ጉድለት፤ ከምዕምናኑ በላቀ ሁኔታ ተጠቃሽ በመሆን፤ ክብርና ሞገሳቸውን ጥለዋል። ይህ ሁኔታ ዛሬ በዓለማችን ውስጥ ጉድ የሚያሰኝ ደረጃ ላይ ደርሷል።

ለዎች በእምነታቸው ላይ አምጸው እንዲነሱ ቀስቃሽና ሰርጎ ገብ ኃይል የሆነው ደግሞ፤ የዚህ የተሰወረ ምሥጢራዊ ዓለም ተቋም መሪ፤ ኢሉሚናቲ ነው። ኢሉሚናቲ በሃይማኖት ነቅተው ጎልምስውና ቀድመው በተነሱ ወገኖች ላይ ያለው ጥላቻ በቀላሉ የሚገመት አይደለም።

እነዚህ በሃይማኖት ውስጥ ያሉ የኃጢአትና የዓመፀ ምሪቶች ናቸው። በዚህ ረገድ መንፈሶቹ ብዙ ተጉዘው፤ ብዙ ጉዳት አስከትለዋል። ይህ ሂደት በአውሮፓ በተጋነነ መልኩ ቢታይም፤ ዛሬ በሁሉም እምነት ውስጥ አለን የሚሉ ሰዎች ሁሉ፤ የእዚህ የዓመፀ የብሮሽኤል የግፍ አሠራር ውስጣቸው ተሰውሮ በመግባት፤ ሕይወታቸውን በውሽት ተስፋዎች ሞልቶ፤ ከቀደሙ የአባቶች መንፈሳዊ የቃል ኪዳን በረከትና ከእግዚአብሔር መገለጥ እያራቃቸው ይገኛል። «ልጆቻቸውንም ቢያሳድጉ ሰው እንዳይቀርላቸው ልጅ አልባ አደርጋቸዋለሁ፤ ከእነርሱም በራቅሁ ጊዜ ወዋላቸው!» ሆሴ 9÷12

በእምነታቸው ጠንካራ የነበሩ የቀድሞ አባቶች መንፈሳዊ ዳካቸውና የሕይወት ፋይላቸው እንዲዘጋም አድርገዋል። በጥላቻ መንፈስም ትውልዱን አውከዋል። ዛሬ አባቶቹ ብሎ ወደ ጌላ ዞር ብሎ የሚመለከት ትውልድ የለም። ይህ ሁኔታ አስፈሪና አሳዛኝ ነው። ብሮሽኤል እንደ ተለየ ተቋም በሰው ልጅ ሕሊናና ልቦና ውስጥ ዓመጸን፤ ሥልጣን፤ ማዕረግን፤ ሃብትን፤ እውቀትን ወዘተ... ሁሉ ይዞ አሳለፉን እየመራ ይገኛል።

4.2 ግፍ መመኘት፤

መጽሐፍ ቅዱስ በሮሜ መልእክት ላይ፤ ግፈኝነት ራሱን የቻለ ችግር እንደሆነ ይናገራል። በዘመናችን የግፍ ድርጊቶች የመጨረሻው ደረጃ ላይ በመድረሳቸው፤ ዛሬ ትውልዱ በክፋት መሠረቶች ላይ ቆሟል። ግፍ መመኘትም ሆነ፤ ለተግባራዊነቱ መንቀሳቀስ እኩል ኃጢአት ናቸው። የዓመፀ ልጆችም ይህንን መንገድ ይከተላሉ።

ግፍ እግዚአብሔርን ለማወቅ የማይወዱና በእግዚአብሔር ላይ የሚያምጹ ሰዎች ሁሉ የሚፈጽሙት የዓመፀ ድርጊት ነው። በግፍ ሰዎች በስውር ጠፍተዋል፤ ታሪካቸው በተንኮል ቃል ተገልብጧል፤ ወንጀለኞች ተብለው ታስረዋል፤ የሐሰት ምስክሮችን በማቀናጀት ምንም ጥፋት የሌለባቸው ሰዎች ፍትህ አጥተው ተንገላተዋል፤ መብታቸው ተገፏል፤ በስውርም ስም ማጥፋት ዘመቻዎች ተካሂደዋቸዋል፤ በግፍ የሞት ፍርድም ተፈርደዋቸዋል።

ይህ ሁሉ የብሮሽኤል የአሠራር ዘዴና ጥበብ ነው። እግዚአብሔርን ለማወቅ የማይወዱና ለእግዚአብሔር ምንም ፍቅር የሌላቸው ሁሉ፤ ለእነዚህ የግፍ ድርጊቶች ራሳቸውን የሰጡ ናቸው።

የግፍ ሥራዎች በደም ማፍሰስ ምክንያት በትውልድ ውስጥ እየተበራከቱ በመጡ ቁጥር፤ አስፈሪና አሳዛኝ የምጽአት ዘመንን በማፋጠን፤ የእግዚአብሔር ፍርድና ቁጣ እንዲገለጽ ያደርጋሉ።

4.3 በድንጋጤ መኖር

« ድንጋጤ በድንጋጤ ላይ ይመጣል፤ ወሬም ወሬን ይከተላል፤ »

ሕዝ.7÷26

የግፈኞች የመጀመሪያው ሴራና ሥልት፤ ኑሮህን በድንጋጤና በፍርሃት ተውጦህ እንድትመራ ድንገት በሚከሰቱ ነገሮች ወይም ጥፋቶች የአስተሳሰብህን ቀና መንገድ ማሸማቀቅ ነው።

ስለዚህ ነገ የሚኖርህን ራሕይና ተስፋ፤ ዛሬን በፍርሐት ተውጦህ እንድትሰናክል ያደርጉሃል። ይህንም እንደ ተቀደሰ ተግባር አድርገው ይቆጥሩታል። ስለዚህ ሕዝ. 7÷11 ላይ «ግፍ ወደ ክፋት ብትር ተነስቶአል፤ ከእነርሱና ከብዛታቸው ከሀብታቸውም ምንም አይቀርም፤ የሚያስቅስላቸውም የለም። ጊዜው መቶአል፤ ቀኑ

ቀርቦአል፤ መፃት በብዙዎች ሁሉ ላይ ነውና። በማለት የድንጋጤ ኑሮና ዘመን እንደምንኖር ይጠቁመናል።

ግፍን የሚመኙ የዓመፃ ልጆች ሥልቶቻቸውን በየዕለቱ ይወጣሉ። ዛሬ ዓለማችን ግፈኞች ባዘጋጁላት መሠረት ላይ ትገኛለች። የዓለም መንገዶች በተደበቁ የግፍ ጥበቦች ተሞልተው፤ በማይገባ መልኩ የሰዎችን ሕይወት ማጥፋት፤ ደም ማፍሰስ፤ ግፍ መፈጸም፤ ሰዎችን ማስለቀስ፤ ኑሯቸው የሐዘንና የትካሜ፤ የጭካኔና የፍርሃት ዘመን እንዲሆን አድርጎ ማበላሸት፤ ከዓመጸው ድርጊት ውስጥ ብቅ ያሉ የዘመናችን የጥፋት መንገዶች ናቸው።

ብሮሽኤል ሰፋ ባለ መንገድ ለግፍ ሥራው የሚመቸውን ትውልድ አዘጋጅቷል። ዛሬ የግፍ ድርጊት ከድሃው ግለሰብ ጀምሮ፤ እስከ መጨረሻው ቁንጮ ባለሃብትና ሳይንቲስቶች ድረስ፤ የጥፋትና የጭካኔ ድሩን ዘርግቷል።

እንዲያውም አንዳንዴ ግፍ፤ የዘመናችን የእውቀት መግለጫ ኃይል በመሆኑ ይታወቃል። ለምሳሌ፤ የታዳጊ አገሮች ዜጎች ለሥራና በተለያዩ ምክንያት በስደት ወደ ውጪ አገር በሚሄዱበት ወቅት፤ በሕክምና ጥበብ ራሳቸውን እንዲስቱ አድርገው፤ ልባቸውን ከላሊታቸውን ወዘተ... ሌሎችንም የውስጥ አካሎቻቸውን፤ ይዘርፏቸዋል።

የሰው ልጆች ውስጣዊ አካሎች እየተዘረፉ፤ በድን ገላቸው ሜዳ ላይ ለጅብና ለአሞራ የሚጣልበት፤ ከመርከብ ወደ ጥልቅ ባሕር ተጥሎ በሻርክ የሚበላበት፤ በአጠቃላይ ግፍ በግፍ ላይ ተደራርቦ የሚገኝበት ዘመን ላይ ደርሷል።

እንጀራ በመስጠት ፈንታ ተርበው፤ ልብስ በመስጠት ፈንታ ታርዘው፤ ውኃ በመስጠት ፋንታ ተጠምተው እንዲሞቱ ያደረጉ ሰዎች ድርጊት፤ የብሮሽኤል የግፍ መንፈስ ኳን ያህል በውስጣቸው ሥር እየሰደደ እንደመጣ ያሳየናል።

ሕዝ. 7÷23 ላይ፤ « ምድር ደም ባመጣው በደል፤ ከተማም በግፍ ተሞልታለችና ሰንሰለት ሥራ። » በማለት እግዚአብሔር ለሕዝቅኤል ነግሮታል። የፍርድ ሰንሰለት ከግፈኞች እጅ ላይ ይሆናል።

ይህ ዘመን በሃይማኖት ተቋማትና በቤተሰብ ውስጥ፤ የግፍ አሠራሩ ከፍተኛ ቦታ ይዞ፤ ለቤተሰቡ አባላትና ለምዕመኑ መንፈሳዊና ሥጋዊ ሕይወት አደገኛ እየሆነ የመጣበት ወቅት ነው።

ዛሬ በአገራችን በዚህ በምትሃቱና በአስማቱ ዓለም እያየን ያለነው፤ አፍዘው፤ አደንግዘው፤ ጣለው፤ አዋርደው፤ አድቀው፤ ባዶውን አስቀረው፤ ወዘተ ... እየተባሉ በሰዎች ላይ የሚላኩ የመንፈሶች ሴራና የግፍ አሠራሮች እያደጉ የመምጣታቸው ጉዳይ፤ በሰላም የመኖር ተስፋችን እየጨለመ መሆኑን እንረዳለን።

« ወንድ ልጅ አባቱን ይንቃልና፤ ሴት ልጅ በእናትዋ ላይ፤ ምራቲቱም በእማትዋ ላይ ትነሳለችና፤ የሰው ጠላቶች የቤቱ ሰዎች ናቸውና። » ሚክ. 7÷6

ብሮሽኤል ያለ አንዳች ችግር የዓመጽና የግፍ ቋጠሮውን በሰው ልጅ ሕይወት ላይ ያጠበቀበት ዘመን ቢኖር፤ ይህ የኛ ዘመን ነው። በመተት ተይዘን እንሄዳለን፤ እንረጣለን፤ እንቀድማለን ስንል እንወድቃለን። ይህም የተተነበዩት የግፍ ድርጊቶች በዘመናችን እየተተረጎሙና በአካል እየተከሰቱ እንዳሉ ማሳያ ነው።

4.4 የመንፈሱ መገለጥ፤

በመጀመሪያ ደረጃ ብሮሽኤል፤ ወደ ቤተ-እግዚአብሔር የገቡትን፤ ወደ ሥልጣን የወጡትንና በሃብት የተደላደሉትን ወገኖች፤ በተቃራኒው ደግሞ፤ በዚህ በምትሃቱና በሚርቱ ዓለም ውስጥ መንፈሱን ፈልገው ለሚንቀሳቀሱ ወገኖች እየተገለጠና እየተከተላቸው በከፍተኛ ሁኔታ የጥቃቱ ዓላማ ያደርጋቸዋል።

ብሮሽኤል ከሚጠቀምባቸው ፈጣን ሥልቶችና ዘዴዎች መካከል፤ የሰው ልጆችን በስፋት ለመያዝ እንዲችልና የበለጠ ውጤታማ እንዲሆን አግዘውታል። በፍቅረ ነዋይ፤ በማዕረግ፤ በሥልጣን፤ ወዘተ... በኩል ያሉትን የሰው ልጆች የልብ መሻቶችን ተከትሎ፤ አንዱን በሌላው ላይ እያነሳ፤ ሌላውን በአንዱ ላይ እያሰደመ፤ እንዲሁም፤ ጊዜያዊ የዓለም ክብርና ዝናን እየሰጠ፤ ይህ የዓመጸና የሞት መንፈስ፤ ጥቃቱን ረዘም ላለ ጊዜ ሳይታወቅበት ይቀጥላል።

የግፍ ሥራዎች እየጨመሩ በመጡ ቁጥር፤ ዝርፊያ፤ ጉቦ፤ ሙስና፤ ንጥቂያ፤ ቅሚያ፤ ሐሰት፤ ውሸት፤ ወዘተ... ሁሉ፤ የዘመኑ መግለጫዎች ይሆናሉ።

«እጆቻቸውን ለክፋት ያነሳሉ፤ አለቃውና ፈራጁ ጉቦን ይፈልጋሉ፤ ትልቁም ሰው እንደ ነፍሱ ምኞት ይናገራል፤ እንዲሁም ክፋትን ይጎነጉናሉ።» ሚክ. 7÷3

በዙ ሰዎችን ለክፋት መንፈስ ግብር የሚሆኑበትን መንገድ መፈለግና መገበር፤ የሕጻናትን ደም በጽዋ ማቅረብና ያንን ተጎንጭቶ የዓለምን ዝናና ክብር መሪ ሆኖ መያዝ፤ በመናፍስቱ መጠበቅና በተለያዩ ምክንያቶች የሰው ልጆችን ሕይወት ከሰብዓዊ ርህራሄ ውጭ ለላብራቶሪ ምርምር መጠቀም ወዘተ ... ሁሉ፤ የውጪው ዓለም የግፍ አሠራር ምሳሌ ነው።

ተደጋግሞ እንደተገለጠው በዚህ ዘመን ትልቁን የጥፋት መንገድ እየመራ ያለው ምሥጢራዊ ተቋም ደግሞ፤ ኢሉሚናቲ ነው። ብሮሽሌል ቀደም ሲል በነበረው ዘመን ለብቻው ሆኖ ያከናውን የነበረውን ድርጊት፤ ዛሬ በሰው ልጅ ሕልውና ላይ በነገሠው በኢሉሚናቲ ምሥጢራዊ ሴራ ይታገዛል።

የዓመጸ ኃይልን በመቀስቀስ አባትን ከልጅ፤ ልጅን ከአባት፤ ወዘተ... ቤተሰብን ከቤተሰብ፤ ነጣጥሎ ማጥፋትም ሌላው የኢሉሚናቲ ሥልት ነው። በዋናነት በሃይማኖት በኩል ያለውን መንፈሳዊ በረከትን ማውደም ከተሳካላቸው፤ የኑሮና የሕይወት ተስፋን ማቀጨጭ ብዙም አያስቸግራቸውም።

ኑሮህን ወደ ላይ እንገባለሁ ስትል፤ ከታች ያፈርሱብሃል። አመረትኩ ስትል፤ አምክነው ድካምህን ከኑቱ ያደርጉብሃል። ወደፊት እራመዳለሁ ስትል፤ ወደ ጌላ ይጎትቱሃል። ከዚያ በጌላ እየማቀቅህ የሞትህን ጊዜ ትጠብቃለህ።

በኢሉሚናቲ ዓለም አቀፍ ተጽዕኖ ሥር የወደቀው ይህ የኛ ትውልድ፤ በተለያዩ መያዣና መጨበጫ ባጡ ፈተናዎች ውስጥ ይገኛል። « አመፃ ሁሉ ግፍ መመኘት » በማለት መጽሐፍ ቅዱስ ይህንን የእውነት ቃል ይነግረናል።

4.5 በክፋት የተሞሉ፤

« ክፋት ሞላባቸው፤ ቅናትን፤ ነፍስ መግደልን፤ ክርክርን፤ ተንኩልን፤ ክፉ ጠባይን ተሞሉ፤ የሚያሸከሹ፤ ሐሜተኞች፤ አምላክን የሚጠሉ፤ የሚያንገላቱ፤ ትዕቢተኞች፤ ትምክሕተኞች፤ ክፋትን የሚፈላለጉ፤ ለወላጆቻቸው የማይታዘዙ፤ የማያስተውሉ ውል የሚያፈርሱ፤ ፍቅር የሌላቸው፤ ምሕረት ያጡ ናቸው።» ሮሜ 1÷29-31

ዛሬ በምድራችን ያሉ የኢንዱስትሪም ሆነ የሥነ-ልቦናዊ የሶሺያል መስመሮች፤ ከግፍ ጋር ተጠናክረው በመምጣት በክፋት መንገድ የበርካቶችን ሕይወት፤ ኑሮና ዕድልን እየፈተኑ እንዳሉ ለብዙዎቻችን ገና ግልጽ አይደለም።

የኑሮአችን ወከባ ጊዜ አሳጥቶን ትርፋችንን ስለምናሰላ፤ መንፈሱ የማስተዋል ዕድል እንዲኖረን ሳይፈቅድልን ቀርቶ፤ ያለ እግዚአብሔር መንፈስ ከለላ ለዲያብሎስ ጥቃት፤ የተመቻቸን ሆነን ተገኝተናል።

« ክፋት የሞላባቸው » ይላል። በእመቤታችን የአዲስ ኪዳን ዘመን ግን፤ የምሕረትና የቸርነት መገለጥ የእግዚአብሔር ደህንነት በቅዱስ ገብርኤል በኩል ወደ እመቤታችን የመጣው የምሥራች፤ ጸጋን የሞላብሽ ሆይ! ደስ ይበልሽ! የሚል ሲሆን፤ ይኸውም እግዚአብሔር ለሰው ልጅ የሰጠው የምሕረቱ ሙላት ከክፉው ይልቅ በጎው እንዲገለጥ ነበር። ዛሬ ግን፤ ከዚህ በተቃራኒው ክፋት የሞላበት ትውልድ እንዲሆን የዓመፃ መንፈስ፤ የትምህርትና የማሕበራዊ ኑሮ መንገዶቻችን ላይ፤ ለእምነትና ለቅድስና የሚሰጡት ቦታ ባለመኖሩ፤ ትውልዱ ለተደበቁ የመንፈስ ጠላቶቹ አደጋ የተጋለጠ ሆኗል።

የአንዳንዱ ግለሰብ አካሄድ በግፍ የተሞላና እጅግ የሚያስደነግጥ የጥፋት መንገድን የተከተለ በመሆኑ፤ የጠቅላላ ማሕበረሰቡም ዕድል ከዚህ የራቀ አይሆንም። ለዚህ የግፍ ድርጊት መሠረት የሚሆነው አንደኛው ምክንያት ደግሞ፤ ቅናት ነው።

4.6 ቅናት፤

ሮሜ መልዕክት 1÷29-31 ቅናት ሌላው የጥፋት መንገድ መሆኑን ይነግረናል። በቅናትና በክፋት ከዓመጽና ከተሞላ ልብ ውስጥ የሚመነጨው ምቀኝነት ነው። ቅናትንና ምቀኝነትን የነጮ ደረጃቸው አድርገው የያዙ የተስፋ ተማሪዎች ብዙ ናቸው። እንግዲህ ከሥሮ ከትምህርት ቤት ጀምሮ የቅናት መንፈስ ከገባ፤ የክፉ መንፈስን የወደፊት አደጋ ለመተንበይ አያዳግትም። ዛሬ የቅናት መንፈሶችና ክፉ የተፈጥሮ ጠባይት፤ ራሳቸውን የቻሉ መሠረታዊ ጥቃቶች ሆነው፤ የሰዎችን ሥነ-ልቦና አያደቀቁ ወደ ማያሰፈልግ አቅጣጫ እየመሩት ይገኛሉ። « በልዑል መጠጊያ የሚኖር፣ ሁሉን በሚችል አምላክ ጥላ ውስጥ ያድራል። » መዝ 90(91)፡1

5. በቤተ እግዚአብሔር፤ የቅናት ጣዖት የነበረበት ዘመን

ቅናት ለዘላለማዊው የሕይወት መንገድና ለሕብረተሰብ ታሪክ ነቀዝ ሆኖ እምነትንና እውነትን የሚያዳክም መንፈስ ነው። ቅናት በተለይ በእምልኮት ሥፍራዎች ውስጥ ቦታ ከያዘ፤ እዚያ የሚገኙትን አገልጋዮች፤ ጸጋና ሞገሳቸውን፤ ፍቅርና ሰላማቸውን በማበላሸት፤ ለክፉ መንፈስ አሠራር መንገድ በመክፈት፤ ለድብቅ ሴራዎች ያዘጋጃቸዋል። የቅናትን ጅማራ ሕዝቅኤል እንዲህ ይናገራል። « እኛ መሳይንም ዘረጋ በራስ ጠጉሬም ያዘን፤ መንፈስም በምድርና በሰማይ መካከል አነሳን፤ በእግዚአብሔርም ራእይ ወደ ኢየሩሳሌም ወደ ሰሜን ወደ ሚመለከተው ወደ ውስጠኛው አደባባይ በር መግቢያ አመጣን፤ በዚያም ቅናት የሚያነሳሳ የቅናት ጣዖት ተተክሎ ነበር።» ሕዝ. 8÷3 በማለት የቅናት መንፈስ በቤተ እግዚአብሔርና በኢየሩሳሌም የውስጠኛው ሥፍራ ላይ ቦታ እንደነበረው ገልጾልን።

« የሰው ልጅ ሆይ፤ የሚያደርጉትን፤ ከመቅደሴ ያርቁኝ ዘንድ የእስራኤል ቤት በዚህ የሚያደርጉትን ታላቁን ርኩሰት ታያለህን? ደግሞም ተመልሰህ ከዚህ የበለጠ ታላቅ ርኩሰት ታያለህ አለኝ።» ሕዝ. 8÷6 በማለት የሚነግረን ደግሞ፤ የቅናት ጣዖት ከቤተ እግዚአብሔር ተነስቶ እንዴት የአመፅ ግፍ ሊሆን እንደሚችል መጽሐፍ ቅዱስ ይጠቁመናል።

5.1 ነፍስን መግደል፤

ከግራኞች ሴራ ውስጥ ዋንኛው ጥቃት፤ ነፍስን ማጥፋት ነው። ይህ አትግደል የሚለውን እምላካዊ ቃል በጽኑ የሚጸረር ነው። ባላለፍናቸው ዘመኖች ውስጥ የተካሄዱት አብዮቶች፤ ከትምህርት ቤት ተነስተው እስከ ወታደራዊ ሠፈሮች ድረስ በግፍ አሠራር ሥር ሰደው፤ በማውደም ላይ የተመሠረቱና ብዙ አንጋፋ ታሪክ ያላቸውን ለአገርም ሆነ ለትውልድ በረከት ያተረፉትን አባቶች በማውገዝና ጠራርጎ በማጥፋት፤ ትውልዱ፤ የትናንት ማንነት ባስከተለው ውድቀት፤ ዛሬ የቆመበት ሥፍራ ግራ የሚያጋባ ሆኖአል።

በአብዛኛው፤ ዓመጽን ተከትሎ የሚመጣው ውጤት፤ የነፍስ መግደል ነው። በመንፈሳዊውም ሆነ በዓለማዊው አኗኗር ላይ ግፍ፤ ቅናት፤ ነፍስ ማጥፋት ባለማቋረጡ፤ ያ ሂደት ከአንዱ ዘመን ወደ አንዱ እየተሸጋገረ በመምጣት መቋጫ እጥቶአል።

ዛሬ የእነዚህ ዘመን ተሸጋሪ መንፈሶች በጥልቀት መቀጠል፤ በሰው ሕይወት ውስጥ ፍርሃት እንዲነግስ አድርጓል።

ሰዎች በክፋት ውስጥ ኖረው በክፋት ውስጥ ያልፋሉ። የእግዚአብሔርን ቃል አክብሮ፤ በጸጋው መላት ውስጥ መንግሥቱን ለመውረስ ከመታገል ይልቅ፤ በዓመጽና በግፍ ዓለም ውስጥ ኖረው የምድር ሐውልቶቻቸውን በያላምሩና በያንጹ ምንም የሚጠቅማቸው አይሆንም።

«ወዳጆቼ ሆይ፤ ይህን አስቀድማችሁ ስለምታውቁ፤ በዓመፀኞቹ ስህተት ተሰባችሁ ከራሳችሁ ጽናት እንዳትወድቁ ተጠንቀቁ፤ ነገር ግን በጌታችንና በመድኃኒታችን በኢየሱስ ክርስቶስ ጸጋና እውቀት እደጉ።» 2ኛ ጴጥ 3፡17

የዓመፅ ኃይል ነፍስን በመግደል የሚጠናቀቅ ነው። ብርሽኤልም ይህን ግድያ እንደ ታላቅ ግብር ይቀበለዋል። እነዚህ ነፍስ የመግደል መንገዶች ደግሞ በጣም ይለያያሉ።

ዛሬ መላው ዓለም በሥራ ላይ ያዋለው የግድያ ታክቲኮችና የሚጠቀሙባቸው የአሻጥር የነፍስ ግድያ ሥልቶች፤ የብርሽኤልን ሚዛን በከፍተኛ ደረጃ ያነሣ ጉዳይ ሆኖአል።

በመንፈሳዊውም አካባቢ እንደዚሁ በሚያስገርምና በማይጠበቅ ሁኔታ፤ የነፍስ መግደል ሥራዎች የተለመዱ ሆነዋል። በመሆኑም፤ ይህ የግፍና የክፋት ኃይል፤ በሰዎች ጭካኔ ጥንካሬ አግኝቷል።

በተለያዩ መንገድ አንድ ሰው ከሌላው ላቅ ብሎ ከተገኘ፤ በምትሃቱ አሠራር ተጠልፎ ከሥራውና ከዕድሉ ተጨናግፎ በዘመኑ ሁሉ እየማቀቀ ይኖራል። በጥላውጊ ወግቶ በመንፈሱ ኃይል መጣል፤ አድብቶ መግደል፤ በመንፈሱ አእምሮውን አደንዝዞና አፍገዝ ማጥፋት፤ እካሄዱን አወናክሮ የነገረውን አቅጣጫ ማጨለም፤ ዘመናዊ የጦር መሣሪያ ሳያስፈልግ፤ በረቀቀና ምሥጢራዊ በሆነ ዘዴ ድምጽ ሳይሰማ፤ በመንፈሱ ኃይል ማጥፋት የሚቻልበት ዘመን ላይ ተደርሷል።

«እጃችሁ በደም ጣታችሁም በበደል ረከሳለች!...» ኢሳ.59÷3
በመሆኑም፤ ከፍ ብሎ እንደተጠቀሰው የዓመጸና የግፍ ድርጊቶች የመጨረሻው ግባቸው፤ ነፍስን በመግደል ነው።

5.2 ክርክር፤

ዓለማችን የመከራከሪያ መድረክ ሆና፤ በርካታ አሰልቺና አስቸጋሪ ውሳኔዎችን አስተናግዳለች። ዋናው ጉዳዩ ግን፤ ሰዎች ዘመናቸውን በክርክርና በጭቅጭቅ እንዲጨርሱ የሚያደርገው የዓመጸው ኃይል ብሮሽኤል ነው።

የለሰለሱ ቃላትን ከአንደበት በማመንጨት፤ በተግባር ግን ተቃራኒ ሆኖ፤ ምቀኝነትን፤ ቅናትን፤ ግፍን፤ ተንኮልን፤ ክፉ ጠባይን የተሞሉ እንቅስቃሴዎችን ለዲያብሎስ መገበር፤ ሰዎች የሰለጠነበት የተለመደው የዓመጻ መንገድ ሆኖአል። ዛሬ ክርክር በእያንዳንዱ የቤተሰብ ሕይወት ውስጥ ራሱን የቻለ አንድ የማይቀር ፈርጅ ሆኖአል። ፍትህን ለማግኘት፤ ሌሎች ድርጊቶችን ለማከናወን፤ ፖሊሲ ለማውጣትና ዕቅድ ለመንደፍ ክርክር የተለመደ የዘመናችን መነታረኪያ ቀንና ዕድሜ መግደያ ሆኖአል። በዚህ የክርክር ሂደት የተጣመሙና ጠቃሚ ያልሆኑ ሃሳቦችን በመሸንቀር፤ ቀጣይ የሆነውን ትውልድ በማመንመንና የሥነ ሕይወት እደገት አቅጣጫውን አኮላሽቶ ለመጣል፤ ብሮሽኤል ሰፊውን መድረክ አግኝቷል።

ከአንድ እናት ማሕጸን የወጡ ልጆች፤ በሃይማኖት ምግባር የእኔ ይበልጣል፤ ያንተ ያንሳል በሚል ፍትጊያ በእምነት መሠረት ላይ የድፍረትና ጥቁር ቃል በመጠቀም የዓመጻን መንፈስ በማገዝ ዲያብሎስን በነቀፌታቸው ያስደሰቱ ጥቂቶች አይደሉም። ከዚህም የተነሳው አንባጻሪው ወደ ለየለት ጠብ አምርቶ ተወጋግዘው የተለያዩና የተጋደሉ፤ እጅግ ብዙ ናቸው።

5.3 የሚያሸክሩት፤ ሐሜተኞች፤ አምላክን የሚጠሉ

ብሮሽኤል የዓመጸንና የሞት መንፈስን በማዘጋጀት ቀዳሚ ነው። ሁሉም ዓይነት መንፈሶች አሰላለፋቸው የተለያዩ ቢሆንም፤ ብሮሽኤልን ለየት የሚያደርገው፤ እንደ የጊዜውና እንደ የዘመኑ ጥበብን የተሞላ መሆኑ ነው።

በእያንዳንዱ የአኗኗር ጠባይ ውስጥ ሐሜትን ሥር የሰደደ የመባጨቅያ መድረክ አድርጎ፤ የሰዎችን ሕይወት ለማቀሰል የሚቆም መንፈስ ነው። በሰዎች ግንኙነት ውስጥ፤ አንዱ ሌላው ላይ የሚኖረው ጥላቻ ዊነኛው መሠረቱ፤ ሐሜትና ማሸከሻ ነው።

ርካሽ ተወዳጅነትን ለማትረፍ ሕሊናን የሚያሸጡና ክብርን የሚነኩ ድርጊቶች በሐሜት በኩል ያልፋሉ። እነዚህ ከእግዚአብሔር የአምልኮት መንገድ ፈጽሞ የማይገናኙ ድርጊቶች ናቸው።

የአምልኮት መንገዳችን በሕይወት ውስጥ የተቃና ቦታ ካለው፤ እነዚህን የመሰሉ የጥፋት መንፈሶችን ለማስወገድ ኑሮአችን የተመቻቸ ይሆናል። በታሪክና በእምነት ደረጃዎች ውስጥ ትልቅ ቦታ ካላቸውና የክርስትና እምነት ተከታዮች ከሚኖሩባቸው አገሮች መካከል አንዱ የሆነችው ሩሲያ፤ በፍልስፍናውና በርዕዮተ ዓለሙ በኩል ያለውን መንፈስ ለሰባ ዓመታት ያህል የዓመጻ መንገድ ምንጭና መክፈቻ በር ሆና፤ ከሶስት ትውልድ በላይ የወደመጣት አገር ሆናለች።

ከዚህ ከሩሲያ የኦርቶዶክስ እምነት ውስጥ የወጡት ልጆችዋ ደግሞ፤ ለዓመጸውና ለክፉ ድርጊት ምቹ በመሆን አገልግለዋል። በጣም የሚገርመውና የሚያሳዝነው፤ እነዚህ የዓመጸ ልጆች፤ አመጸቸው ተከታይ አግኝቶ ዓለምን ማጥላቅለቅ መቻሉ ነው። ይህ ደግሞ ብሮሽኤል ምን ያህል ሥራ ላይ እንደሆነ የሚያሳይ ነው።

ብዙ ጊዜ በርካታ ጥፋቶች የሚነሱት፤ በእምነት ጠንክር ብለው የተቀደሱ አባቶችና ነቢያት እንዲሁም መድኃኒዓለም ኢየሱስ ክርስቶስ ከባረካቸውና በሰማያዊ ተስፋው ተዋጅተው በሚገኙ ሕዝቦች ውስጥ ነው። ከእነርሱም መካከል የሚነሱት ጨካኞች፤ ከሌላው የአህዛብ ዓለም ባሕርይ አንፃር ሲታዩ፤ የላቀውን ቦታ የሚይዙት፤ ከክርስትናው ሥፍራ የሚነሱት ዓመፀኞች ናቸው።

ይህ በጣም የሚገርም ነው። ከቅድስና ቦታ ላይ የሚነሳው ዓመጽ፤ እንደ ልብ ትውልድን ለማጥፋት የሚመች መንገድና ዕድል አግኝቶ መነሳቱ፤ ያሳዝናል። ስለዚህ በክርስትና እምነት ውስጥ በመንፈሳዊ በረከት የምትታወቀው አገር ሩሲያ፤ ብዙ ዓመጾችን አፍርታና አስተናግዳ፤ መንፈሳዊ በረከት ርቋት፤ የክህደት መናኸርያ በመሆን ብዙ የእምነት ልጆችን አጥታለች ።

በእኛም አገርና ሕይወት ውስጥ ይህንን ነገር ስናስተውል፤ ብዙ አስማተኞችና መተተኞች በዚህ በእውደ ነገሥቱ የክፉ መንፈስ ምሪት አካሄድ ላይ ሰፋ ያለ ደረጃ ኖሯቸው፤ እስካሁን ድረስ ምርጥና የተቀደሱ አባቶች ተብለው የሚቆጠሩ፤ ጠንቋዬችና አስማተኞች በአገልጋዮች ዘንድ መታየታቸው የሚገርም ነው።

ከዲያቢሎስ አሠራሮች ውስጥ አንዱና ዋናው፤ ከአህዛብ ላይ ተነስቶ ዓለምን በክፉት ለማዳረስ ከሚያደርገው ሩጫ ይልቅ፤ ከቤተ-አምልኮት ተነስቶ ዓለምን ለማዳረስ የሚያካሂደው ግስጋሴ የበለጠ ሆኖ መገኘቱ ነው።

በግፍ ኃይል ውድቀት የበዛባቸው ዘመናት እንዲመጡ ትልቅ ግሬት ከሚያደርጉት ክፉ መንፈሶች መካከል ዋነኛውን ቦታ የሚይዘው፤ በክርስቶስ ስም ክርስቲያን ተብሎ በሚጠራው ትውልድ ላይ ያለው የብሮሽኤል የዓመጸና የሞት መንፈስ ነው ።

ዛሬ የዚህ ዓይነቱ የመናፍሰት ጥቃት፤ የትውልዳችን ጥፋት መነሻ ሆኖ እናየዋለን። ብሮሽኤል ዓመጸን በመንፈሳዊውና በዓለማዊው ላይ ይዞታውን በማጠናከር፤ በፍልስፍናው በኩል ሁሉንም መንገድ በማጥበብ ሲክልን፤ እዚሁ ምድራችን ላይ አድርጎታል።

ሰዎች በክፉ ጠባይ ተሞልተው፤ በክፉ ጊዜ ላይ ወድቀዋል። ይህ ደግሞ ምሥጢራዊነታቸው፤ በሌሎች ላይ ተንኮል የሚሠሩ

ሰዎች፤ ራሳቸው በመንፈሱ ሴራ ውስጥ እንዳሉ አለማወቃቸውና የእግዚአብሔር ጥበቃ ኃይል መናፍቅቱን እንደሚከላከል ግንዛቤ አለማግኘታቸው እና ወደ ግፍ አሠራሩ ውስጥ ሲገቡ ራሳቸው እምነውበት እንደሆነ አድርገው መሰለፋቸው፤ እንዲሁም እነዚህን የመሳሰሉ፤ ባለፉት የሥልጣኔ ዘመናት ላይ ታይተው የነበሩ የግፍ ድርጊቶች መግለጫ እንኳን ሲሆኑ፤ ሰዎች ረጋ ብለው ለማሰብ ጊዜ እንዳያገኙ፤ በጣም አስቸጋሪ አድርገዋል።

ልጆችም፤ ያለፈውን የአባቶቻቸውን መንፈሳዊ ዱካ ወደጎላ ዞር ብለው አላዩም። በመሆኑም ልጆች በሥርዓት በእግዚአብሔር መንፈስ ካልታነጹ፤ ቀጣዩን ትውልድ በሥነ-ምግባር ይመራሉ ብሎ መጠበቅ የዋህነት ነው። ወላጆች ወደፊት ልጆቻቸውን መቅጣት ቀርቶ የምክር አገልግሎት ለመስጠት እንኳን፤ ተቀባይነት አያገኙም።

በመናፍሰቱ በኩል ትውልድ ተለክፎ እንዲኖር ለማድረግ፤ ዛሬ ሌላ አጥፊ አያስፈልግም። በተሰለፈበት የሥነ-ምግባር እውቀት እጦት ምክንያት፤ አዲሱ ትውልድ ራሱን በራሱ የሚያጠፋ ሆኖአል። እንዳይታዘዝ በክፉ ጠባይ ተሞልቶ የሚኖርበት ሕይወት የአመልና የሱስ ማቋረጫ ያጣ በመሆኑ፤ መጽሐፍ ቅዱስ ። «በክፉ ጠባይ ተሞሉ» በማለት ነባራዊ እውነታውን ይገልጽልናል።

የክፉ ጠባይ መሞላት ሂደት የሚያሳየን፤ ዛሬ የብዙ አመሎችና ሱሶች መናኸሪያ የሆነው የሰው ልጅ እንጂ፤ እንስሶች አይደሉም። ሰዎች ወደ አራዊትነት እየተቀየሩ እየሄዱ ነው። ሌላው ቀርቶ ከእምነት ውስጥ የሚወጡ ክፉ ሰዎች ቁጥራቸው ቀላል አይደለም። እነዚህም፤ በእምነቱ ላይ ዘመቻ በማካሄድ፤ ለክፉ ድርጊት በመሰለፍ፤ እምነትን የሚያሳድፍ ተግባር ይፈጽማሉ።

ብሮሽኤል ይህንን ሁኔታ በሚገባ በተግባር ላይ በማዋል ዛሬ በእያንዳንዱ ቤተሰብ ሕሊናና ልቦና ውስጥ ገብቶ፤ የራሱን ወገኖች አፍርቷል። «እግዚአብሔር ተናግሮአልና ሰማያት ስሙ ምድርም አድምጪ ልጆችን ወለድሁ አሳደግሁም፤ እነርሱም ዓመፀብኝ። »ኢሳ 1:2

የብሮሽኤል የዓመጸ መንፈስ እንደ ተቋም የዛሬውን ትውልድ የሚመራበት ወቅት ላይ ስለምንገኝ፤ በተቻለ መጠን ወደ ልዑል

እግዚአብሔር አምላክ እየተመለሰን፤ ከክፉ ድርጊቶችና ዓመጸዎች ጋር ሕብረት እንዳይኖረን በጣም ልንጠነክር ይገባል።

የብሮሽሌል መንፈስን ለመቋቋም የሚያስችለንን መንፈሳዊ ኃይል እስከምናገኝ ድረስ፤ ወደ ልዑል እግዚአብሔር አምላክ በመጠጋት፤ በክርስቶስ ሥጋና ደም በመታተም፤ ዓመጻ በዕለት ኑሮአችን ውስጥ ቦታ እንዳይኖረው በማድረግ፤ በእምነት ኃይል በመታመን መኖር እጅግ አስፈላጊ ነው።

ዓለማችን በእንዲህ ዓይነት ተከፋፍለው በሚገዙ የዲያቢሎስ የአሠራር እጅ ውስጥ ወድቃለችና የቅዱሳንን መንፈስና ጸጋ ተስፋ ልናደርግ ይገባል። ግፍ በመላው ዓለም ተጠናክሯል። ዘመናችን፤ የተደበቁ ሴራና ወንጀሎች የሰፈነበት ዘመን ነው። እኛም አገር ዲያቢሎስን የሚያግዙና ከእርሱ ጋር ሕብረት ያላቸው ሰዎች ዓለም አቀፉን የሰይጣን ቀን «ሁሉይን» በማክበር ዘመናቸውን ወደ ጨለማ እየመሩ ይገኛሉ።

« እውነትን በዓመጸ በሚከለክሉ ሰዎች በኃጢአተኞቻቸውና በዓመጻቸው ሁሉ ላይ የእግዚአብሔር ቁጣ ከሰማይ ይገለጣልና፤ » ሮሜ.1÷18

ዛሬ፤ በተቀደሰችና በተባረከች አገራችን ሁሉይንን ማንገስ የሚፈልጉና ግብረ ሰዶማዊነትን አስፋፍቶ ትውልዱን ለመበክል የሚንቀሳቀሱ የብሮሽሌል የዓመጻ ልጆች፤ ጥድፊያ ላይ ናቸው።

ከመተቱ፤ ከአስማቱ፤ ከሚርቱ፤ ከአመልና ከሰብ፤ በክፉ ጠባይ ከመሞላቱ በስተጀርባ፤ ብሮሽሌል አለ። ስለዚህ « የማያስተውሉ፤ ውል የሚያፈርሱ፤ ፍቅር የሌላቸው፤ ምሕረትን ያጡ ናቸው » ። ይለናል ቅዱስ ቃሉ!

ምሕረትን ያጣ ትውልድ ደግሞ፤ ምሕረትን ለመፈለግ ያለው ዕድል አንድ ብቻ ነው። ወደ እግዚአብሔር መቅረብ። ሥቃያችን የበዛውና ሞታችን በጣም የፈጠነው በግፍ የተሞላ ልብ ስላለን ነው።

« እግዚአብሔር በሚገኝበት ጊዜ ፈልጉት፤ ቀርቦም ሳለ ጥሩት፤ ክፉ ሰው መንገዱን በደለኛም ሃሳቡን ይተው፤ ወደ እግዚአብሔርም ይመለስ እርሱም ይምረዋል፤ ይቅርታውም ብዙ ነውና ወደ አምላካችን ይመለስ። » ኢሳ.55፡6

6. የትዕቢት እግር አይምጣብኝ፤

«የትዕቢት እግር አይምጣብኝ፤ የኃጢአተኞችም እጅ አያውክኝ»

መዝ.35 (36) ፡11

ትዕቢት በውስጣችን የማን አለብኝነትን መራራ ስሜት የሚያሰዘን፤ ዋንኛው የዲያቢሎስ የክፋት መሣሪያ ነው። ሰዎች አብዛኛውን ጊዜ በሥራቸውም ሆነ፤ በማሕበራዊ ሕይወታቸው፤ በመንፈሱ እገዛ በቀጥታም ይሁን በተዘዋዋሪ መንገድ ወደ ሌሎች ሰዎች በክፉ እግራቸው ይሄዳሉ።

በረከት የሌለው ሰው ሲቀርብ በረከት የሚያሳጣ ዓይን ይዞ ይመጣል። ጠማማ የሆነ ሰው ሲቀርብ፤ ጠማማነቱን ይዞ ይመጣና ሁልጊዜ ሌላው በተጣመመ መንገድ እንዲሄድ ያደርጋል። ክፉ ሰው ሲመጣ፤ ክፉቱን በቀላሉ ለሌላው ሕይወት ያላምዳል። የእርግማን መንፈስ ያለበት ሲመጣም እንደዚሁ፤ የእርግማኑን መንፈስ ተካፋይ ያደርጋል።

«የትዕቢት እግር አይምጣብኝ፤ የኃጢአተኞችም እጅ አያውክኝ። አመፃን የሚያደርጉ ሁሉ ከዚያ ወደቁ፤» ብሎ ዳዊት በጸለየው ጸሎት መሠረት፤ የመጀመሪያው የእስራኤል ንጉሥ ታላቁ ሳኦል፤ በትዕቢት ተሞልቶ ስለነበር፤ የዳዊት አካሄድ አላማረኝም፤ የወደፊቱን ሁኔታ ጉዳት ላይ የሚጥል ነው፤ ሕዝቡም እየተቀበለው ነው፤ በሕዝቡም ዘንድ ያለው ፍቅር ጨምሮአል በማለት፤ የእግዚአብሔርን ቸርነትና ምሕረት ረስቶ ዳዊትን ማሳደድ ጀመረ።

ሳኦል ወደ ዳዊት በትዕቢት እግር ነበር የሚመጣው። ዳዊት ግን አስቀድሞ የትዕቢተኞች እግር አይምጣብኝ ብሎ ጸልዮአል። የሳኦል ትዕቢት በመጨረሻ ላይ ዘመኑንና ትውልዱን ወደ ጥፋትና ውድቀት መርቷል።

« ትዕቢት ባለበት ውርደት አለ። በክፉ ሰዎችም ጎዳና አትቅና። » ምሣ.11÷2

በአብዛኛው የሰዎች ባሕርይ በእንደዚህ ዓይነት የጥፋት እግሮች ይጎዳል። ከብዙ ሰካራም ሰዎች ጋር የሚውል ሰው እድሜ ልኩን የሰካር ሱስ አመል ሆኖበት እስከመጨረሻው የሕይወቱ አካል አድርጎት፤ ገንዘቡን፤ ቤተሰቡን፤ ጊዜውንና ዘመኑን ወቅቱንና ሰዓቱን

የትውልድነት ባሕርይውንም ሲጎዳ ይኖራል። ዛሬ ይህንን የትዕቢት እግር፤ ከቤታችን ደጃፍ ጀምሮ በቀላሉ የምናገኘው ነው።

ጓደኞቻችን፤ ወዳጆቻችን፤ ዘመዶቻችን፤ በአጠቃላይ ሌሎች ሰዎች ወደ እኛ ሲመጡ፤ ጸሎት ያስፈልገናል። ምክንያቱም በውስጣቸው ያለውን የክፉ መንፈስ ኃይል በእግዚአብሔር አምላክ ክንድና ጉልበት ልናስወግደው ይገባል።

የተጣለው መልአክ በወደቀበት ምድር ላይ ስለምንኖር፤ ትዕቢትን ሳትጠሩት ወደ እናንተ በራሱ እግር እየተጓዘ ይመጣል። ትዕቢት ብዙ ሰዎች መልካም ነገሮች ወደ አእምሯቸው እንዳይገቡና በእምነት የምንካፈለውን መንፈሳዊ በረከት የሚከሰክል፤ ለክፉ መንፈስ ተጨማሪ ጉልበት የሚሆን ኃይል ነው።

ትዕቢት ከልብ፤ ከነፍስ፤ ከሥልጣን፤ ከማዕረግ፤ አንዳንድ ጊዜም ከድህነት ውስጥ ሊመነጭ ይችላል። በተፈጥሮ ባሕርይ ውስጥም፤ በክፉ መንፈስ ምሪት ሊያድግ ይችላል። ራሱንም ችሎ ወደ ሌላው የመሄድ ኃይል ስላለው፤ ዳዊት ይህንን ተገንዝቦ፤ «የትዕቢት እግር አይምጣብኝ፤ የኃጢአተኞችም እጅ አያውክኝ፤ አመፃንም የሚያደርጉ ሁሉ እዚያ ላይ ይወድቃሉ።» ብሏል።

ብዙ ታላላቅ አባቶችም ቢሆኑ፤ በተመቻቸ ጊዜ መንፈሳዊ ፋይዳዎችን ትተው፤ በጸሎት ለሚመጣ መንፈሳዊ ተስፋዎች ትኩረት መስጠት አቃታቸው። እንደጊዜውና እንደወቅቱ እንሆናለን በማለት፤ የቸልተኝነትን መንፈስ መርጠዋል።

ምሁራኑም አገርን በጥበብ እናሳድጋለን ብለው አሰቡ። ከዚህም የተነሳ ትውልዱ ለሃይማኖት የሚሰጠው ቦታ ላይ ሲደርሱ ግን፤ ግምት ሳይሰጡት ቀሩ። ወደ ቤተክርስቲያን በቅድሚያ ከመሄድ ይልቅ፤ ለትምህርት ቅድሚያ ስጥ፤ የሚለውን መመሪያቸውን የመጀመሪያ አደረጉት። «የጥበብ መጀመሪያ እግዚአብሔርን መፍራት ነው።» ምሳ.1÷7

ከቤተ እግዚአብሔር ከሚገኘው ፋይዳ ይልቅ በቀለም ትምህርት የሚመጣው ለአንተ ይጠቅማል ብለው አሳሰቡ። ማሳሰቢያው ቅደም ተከተሉን አልጠበቀም ለማለት እንጂ፤ ትምህርት አያስፈልገም ለማለት አይደለም።

በእግዚአብሔር መንፈስ ያልተጠበቀ ትምህርት፤ የዲያብሎስ መጫወቻ ይሆናል። በዚህ ግራት ትምህርት ቤት የዋሉ ልጆች፤ ለመንፈሳዊው ቅድስና ምንም ዓይነት ግምት ሳይሰጡት ይማራሉ።

« በራስህ አስተያየት ጠቢብ አትሁን፤ እግዚአብሔርን ፍራ፤ ከክፉትም ራቅ» ምሳ.3÷7

ማስተዋላችን ከእግዚአብሔር መሆኑ ቀርቶ ምድራዊ ሆነ። ከእግዚአብሔር ሊሰጠን የሚገባውን ብዙ የማስተዋያ መንፈሳዊ ስጦታዎቻችን፤ ከእኛ ሕይወት ውስጥ ተቋረጡ።

በዚህ አጋጣሚ ዲያብሎስ የራሱን ዘመቻ ለማጣጣፍ ቀስ በቀስ በአንዲህ ዓይነት መንገድ ወደ ሰውነታችን ውስጥ እየሰረገ ገባ። ታዲያ የመከላከያውን መንገድ እንዴት እናግኘው? የጥፋትና የዓመጸ እጆች እየተጣደፉ ነው። በዚህም የተነሳ አብዮተኞች ሆንን። የዓመጸ መንፈስ ነገሡብን።

የመጀመሪያው የመጽሐፍ ቅዱስ ቃል እግዚአብሔርን የመፍራት ጥበብ ከሰው ልጅ ልብ ውስጥ ወጣ። በትዕቢት ስንናገር በኩራት ልቡ-ሙሉ ሆነን ነው። መንፈሳዊ ስንቶቻችን ከውስጣችን ስለወጡ፤ የምንናገረው ነገር ላይ እንኳን ገደብ የለንም። ቅዱስ ነገር የማይታሰብ ሆነ።

በዚህም የተነሳ የእግዚአብሔር የማዳኑ ተስፋ ኃይልና ጥበቃ በሚያስገርም ሁኔታ፤ በራሳችን ክፋት ከውስጣችን ስለተሟጠጠ፤ ሕይወታችን ሁሉ አልባሌ ነገር ላይ ወደቀ። በትዕቢት መካከልም ፍርሃት ነገሠ። ግማሹ፤ ጓደኛውንና ቤተሰቡን ይፈራል። ሌላው አመልና ሱሱን ሲፈራ፤ የተቀረው ደግሞ፤ ዕድሉ ይዞ የሚመጣበትን መዓት መፍራት ጀመረ።

ከዚህም አልፎ ተርፎ ቀንና ሌሊቱን መፍራት ጀምሩ። ከነዚህም አንዳንዶቹ ራሳቸውን ለሞት እያሰቡ፤ የመሞቻቸውን ቀናቸውን በፍርሃት መጠበቅ ጀመሩ። ከዚህ ሁሉ መከራ ለመዳን፤ መንፈሳዊ እሴቶቻችንን ማጎልበት ይኖርብናል።

6.1 መንፈሳዊ እሴቶቻችን ምንድናቸው?

- በዘመኑ ውስጥ ክፉና በጎውን ለመለየት የምንችልበት አእምሮ በመንፈስ ቅዱስ እንድናገኝና በጥቅሉ ራሳችንን ከክፉው ለይተን በእግዚአብሔር መንፈስ እንድንቆም የሚያደርገን፤
- ያየነው፣ የነሳነው፣ የሠራነውና ያቀድነው ፕሮግራም ውስጥ እግዚአብሔር በመንፈሳዊው ኃይል እንዲገባ፣ እንዲቀርብና እንዲባርከን መጸለይ፤
- ወደ እቅዳችን ስንሄድ፣ ጉልበት፣ ኃይል፣ ጥንካሬ፣ ክብር፣ ሞገስና ጸጋ ከፊታችን ሆኖ የምናከናውነው ነገር ላይ የእግዚአብሔር ኃይል የበረከት እጁን እንዲዘረጋልን፤ የመንፈሳዊ ኃይል እሴቶች ማለትም በገላትያ ላይ የተጠቀሱት፤ « የመንፈስ ፍሬ ግን ፍቅር፣ ደስታ፣ ሰላም፣ ትዕግስት፣ ቸርነት፣ በጎነት፣ እምነት፣ የውሃት፣ ራስን መግዛት ነው።» ገላ 5:22 ያስፈልገናል።

« በማለዳ ድምፂን ትሰማለህ፣ በማለዳ በፊትህ አቆማለሁ፤ እጠብቃለሁም።» መዝ.5÷3

ከላይ የጠቀስናቸውን ሁሉ በሳይንሳዊ መንገድና ትንታኔ የምናመጣቸው ወይም የምናገኛቸው አይደሉም። ማውራት ይቻል ይሆናል። የማናደርገውን፣ የማንችለውንና ከአቅማችን በላይ የሆነውን ነገር ለማድረግ የምንናገር ከሆነ ግን፤ ውሸታሞች ነን። ውሸት እየበዛና እየጨመረ ሲመጣ ደግሞ፤ ዲያብሎስ ይደሰታል።

በምናደርገውና በምናከናውነው ነገር ላይ ሁሉ እግዚአብሔርን ካስቀደምን ወይም እንደ እግዚአብሔር ፈቃድ የሚለውን ቃል ከጨመርን ግን፤ ሰይጣን በጣም ይበሳጫል። የእግዚአብሔር ስሙ ስለተጠራበት ዕቅዳችን ውስጥ እጁን ለማስገባት አቅም ያንሰዋል። እግዚአብሔር ያውቃል ስንል ግን፤ ፈቃዳችን ከውስጣችንና ከልባችን የመነጨ መሆን አለበት።

ይህ በጣም ቀላል ነገር ነው። ሆኖም ግን ይህን አውጥቶ ለመናገር የሚከብዳቸው ብዙዎች ናቸው። ከዚህ ይልቅ ስድብና እርግማን ይቀናቸዋል።

ምክንያቱ ደግሞ፤ ውስጣቸው አስቀድሞ በክፉው ስለተያዘ ነው። ስለዚህ፤ የትዕቢት እግር በፍጥነት ይመጣል። እነኚህ የዓመጸ እግሮች በጨመሩ ቁጥር፤ የሚለማው ሳይሆን የሚወድመው እየጨመረና የሚጠፋው እየበዛ ይመጣል።

የምናነሳው ሳይሆን የምንጥለው ይበዛል። ለዚህ ነው ዛሬ፤ ውድቀታችን ለመገመት በሚያዳግት ሁኔታ እየጨመረ የመጣው።

የትዕቢት እግሮች ያስከተሉብንን ዕዳ አንድ እና ሁለት ትውልድ የሚከፍለው ሆኖ አልተገኘም። እየተሸጋገረ ነው የመጣው። በበረከታችን እግዚአብሔር እንዲገባበት፤ ቅድሚያ አንተ ግባ ብለን የጸለይንበት ጊዜ የለም። ደሞዛችንንም እግዚአብሔር አምላክ ሆይ ባርክልን! ብለን መንፈሳዊ መሻት ያደረግንበት ወቅት ትዝ አይለንም። በመሆኑም፤ ደመወዛችን ዲያብሎስ የሚያባክነው ገንዘብ ሆኖአል።

በኑሮአችን ውስጥም፤ እግዚአብሔር ሆይ አንተ ግባ ብለን በንስሐና እና በቅዱስ ቁርባን ሕይወታችንን ለመምራት አልፈለግንም። ስለዚህ የትዕቢተኞች እግር ያስከተሉብን ክፉትና ደባ፤ ከሕይወታችን ጋር ተስማምቷል።

ቆናትና ምቀኝነት በቀላሉ የሚመጣው፤ ከትዕቢተኞች እግር ሥር ነው። የዓመጸኞች እጅ ሲጨመርበት ደግሞ፤ አፍዘው፣ አደንግዘው፣ እስረው የሚለውን የዲያብሎስ አሠራርን የተከተሉ ሰዎች ይበዙብናል። በዚህ የተነሳ እያንዳንዱ መልካም ነገር ወደ ክፉት ትለወጣለች። እግዚአብሔር አምላክ ይማረን።

« አንተ በደልን የማትወድድ አምላክ ነህና፤ ክፉ ከአንተ ጋር አያድርም።» መዝ.5÷4

ክፍል ሁለት

የመንፈሱ የወንዝ ዳር ልጆች

ራእይ.13÷1-8

« አንድም አውሬ ከባሕር ሲወጣ አየሁ፤ አስር ቀንዶችና ሰባ ራሶች ነበሩት፤ በቀንዶቹም ላይ አስር ዘውዶች በራሶቹም ላይ የሰድብ ስም ነበረ። ያየሁትም አውሬ ነብር፤ ይመስል ነበር እግሮቹም እንደ ድብ እግሮች፤ አፉም እንደ አንበሳ አፍ ነበሩ። ዘንዶውም ኃይሉንና ዙፋኑን ትልቅም ሥልጣን ሰጠው፤ ከራሶቹም ለሞት እንደ ታረደ ሆኖ አንዱን አየሁ፤ ለሞት የሆነውም ቁስል ተፈወሰ። ምድርም ሁሉ አውሬውን እየተከተለ ተደነቀ፤ ለዘንዶውም ሰገዱለት፤ ለአውሬው፡-- ሥልጣንን ሰጥቶታልና፤ ለአውሬውም፡-- አውሬውን ማን ይመሰለዋል፤ እርሱንስ ሊዋጋ ማን ይችላል? እያሉ ሰገዱለት ። ታላቅንም ነገርና ስድብን የሚናገርበት አፍ ተሰጠው፤ በአርባ ሁለት ወርም እንዲሰራ ሥልጣን ተሰጠው። እግዚአብሔርንም ለመሳደብ ስሙንና ማደሪያውንም በሰማይም የሚያድሩትን ሊሳደብ አፉን ከፈተ። ቅዱሳንንም ይዋጋ ዘንድ ድልም ያደርጋቸው ዘንድ ተሰጠው፤ በነገድና በወገንም በቋንቋም በሕዝብም ሁሉ ላይ ሥልጣን ተሰጠው። »

«ለምድርና ለባሕር ወዋላቸው፤ ዲያብሎስ ጥቂት ዘመን እንዳለው አውቆ በታላቅ ቁጣ ወደ እናቱ ወርዶአልና።» ራእይ 12:12

ምድርና ባሕር ዓለሙን ሁሉ የሚያስተው ክፉ ዲያብሎስና ሠራዊቱ ከሰማይ የወደቁበት ሆኖአል። ከዚህም የተነሳ የሰው ልጆች ሁሉ በዚህ ክፉ መንፈስ ይፈተናሉ። ከዲያብሎስ ፈተናዎች መካከልም በሰው ልጆች ባሕርይ ውስጥ የማይለዩና የመንፈስ ፈተና መሆናቸው የማይታወቁ ግን ችግሩና ጉዳቱ ጠባቤን እየለዋወጠ የሚቀጥል ሆኖ ከትውልድ ወደ ትውልድ የሚጓዝም ፈተና ብዙ ነው።

ሌላው ፈተና ከባሕር ጋር ተዛምዶ በሥጋና በደም ውስጥ የሚኖር ይህ ክፉ መንፈስ በግልጽና በስውር ለክፋት፤ ለጋጢአት፤ ለተንኮል፤ ለግፍ፤ ሥራና ለአመጣ የሚቀስቀስና የሚመራ፤ የመካከድ

አሳች ለይጣን ሆኖ በሰዎች ሕይወት ውስጥ ተደብቆ የመኖሩ ጉዳይ፤ ብዙ ሊቃውንቶች ያልተገነዘቡት በመሆኑ፤ ትውልዱ እደለ ቢስ እንዲሆን አድርጎታል። በዛሬው ዘመን በምድርና በባሕር ላይ የወደቀው አሳች ክፉ መንፈስ አገዛዝ፤ የአያያዝ ሥልትና ገጽታን እንደሚከተለው፤ በአጭሩ ለማስገንዘብ እንሞክራለን።

1. ለመንፈሱ የተገዙት ሰዎች

ሀ. ለመንፈሱ የሚኖሩ፤

መንፈሱ መቶ በመቶ ተቆጣጥሯቸው፤ የተዋረሱትና የተዋሐዱት፤ ድርጊቱን የሚያከናውኑለት ናቸው። በማቴዎስ ወንጌል ምዕ 8÷28 ላይ ለመንፈሱ የሚኖሩ ሰዎችን እናገኛለን።

« ወደ ማዶም ወደ ጌርጌሴኖን አገር በመጣ ጊዜ፤ አጋንንት ያደረባቸው ሁለት ሰዎች ከመቃብር ወጥተው ተገናኙት፤ እነርሱም ሰው በዚያ መንገድ ማለፍ እስኪሳነው ድረስ እጅግ ክፉዎች ነበሩ። እነሆም፡- ኢየሱስ ሆይ፤ የእግዚአብሔር ልጅ፤ ከአንተ ጋር ምን አለን? ጊዜው ሣይደርስ ልታሣቅየን ወደዚህ መጣህን እያሉ ጮኹ። » ይላል።

እነዚህ ሰዎች ለመንፈሱ የሚኖሩ ናቸው። በዚህ ሁኔታ ሲኖሩ፤ የመንፈሱን ሥራ ይሠራሉ። የዲያብሎስ አሠራር ብቻውን በግልፅ ስለማይታይ፤ በአደረባቸው ሰዎች ላይ ራሱን ይገልጣል።

ዲያብሎስ ለመንፈሱ የሚኖሩ ሰዎችን አዘጋጀ። ለአሠራሩ ሰዎች ተመቻችተዋል። ስለዚህ ከቤተሰብ፤ ከአኗኗር፤ ከትውልድ ሐረግም ለይቶ ወደ መቃብር ወሰዳቸው። በመቃብር ላይ እየኖሩና ድንጋይ እየወረወሩ አላፊ አግዳሚውን የሚያስቸግሩ አደገኛ ሰዎች ሆኑ።

በዕድሜ ዘመናቸው ግብራቸው በአጠቃላይ ሁለመናቸው ለመንፈስ የሚያገለግሉ ናቸው። ጠባቤን፤ ጥፋቱንና ድርጊቱን ይገልጥባቸዋል። ከዚህ በተጨማሪ ደግሞ፤ የሌሎችን ሕይወት በጸጋ መንገድ ካለመመልከት የተነሣ፤ ሰዎችን በድንጋይ ወርውሮ በማሣደድ መንገድ ይዘጋሉ።

በእኛም የሕይወት ዘመን ውስጥ የሌሎችን መንገድ የሚዘጉ፤ እንቅፋት የሚሆኑ፤ በክፋት ለሌላው ምቀኛ ሆነው የሚቆሙ፤ ለመንፈሱ የሚኖሩ በርካታ ሰዎች አሉ።

እናትና አባቶቻችንም ለመንፈሱ ሲኖሩ እነጠቁር፤ አዳል ሞቲ፤ ሰይፉ ጨንገር ወዘተ..... የሚፈልጉትን እያቀረቡ፤ እያረዱላቸውና ደም እየሰጡአቸው ለመንፈሱ ኖረዋል።

ከዚህ ጎን ለጎን ደግሞ፤ መንፈስ በሚያዛቸው ክፉ መንገድ ውስጥ እየተጓዙ ራሳቸውን ለመንፈሱ አስገዝተውና አሳልፈው ሰጥተው፤ ከፍ ብሎ እንደተጠቀሰው የሌሎችን መንገድ ያበላሻሉ።

ለምሳሌ፡- ዛር ያለባት እናት ለልጆቿ ዕድለ ቢሰነትን በመንፈሱ አማካኝነት ታወርሳለች። በልጆቿ ላይ ለሚደርሰው ጉዳት መነሻ መሆኗን ስለማታውቅ፤ አካላዊ ግንዛቤ እንጂ ከውስጥ ሥር የሰደደ ጠላት እንዳለና መዘዙ ለልጆቿ እንደሚተርፍ መረጃው የላትም። አካላዊው ግንዛቤ ያልነው፤ ልጅ ራብው፤ ጠማው፤ በረደው ደክመው ወዘተ..... የምንለው ነው። በመንፈስ ጥፋት የተሸፈነ ስለሆነ ለጊዜው አታውቀውም።

ሌሎችም በታላቅነት ላይ የሚገኙ፤ በማዕረግና በትምህርት ሻል ብለው የተገኙ፤ ዕውቀታቸውና ሥልጣናቸው ተዛንፎ ለመንፈሱ እንዲኖሩ ያደረጋቸው ወገኖች ቁጥራቸው ቀላል አይደለም።

ከታች ወደላይ ለሚመለከታቸው የሚሰጡት አርአያነት፤ መንፈሳዊ ጠባይ የጎደለውና ያጣ ይሆናል። መተተኛው፤ ጠንቋዩ፤ አስማተኛው ወዘተ... በእጠቃላይ በወንዝ ዳር የሚኖሩ ሚርተኞች ሁሉ፤ የዓውደ ነገሥት ገላጮችንም ጨምሮ፤ በሙሉ ለመንፈሱ የሚኖሩ ናቸው። እንዲሁም በዓመልና በሰብ የተለከፉ፤ መልካሙን የሰዎችን ሥራና ስም የሚያጎድፉ፤ አሉባልታ ፈጥረው የሚያጋጩ፤ የመልካም ሰዎችን ስም ጥላሽት የሚቀቡ፤ ውስጣቸው ሁሉ ሌሎችን ለመጉዳት በክፋት የተበክለ፤ ነገር ካላቀባበሉ የኖሩ የማይመስላቸው፤ በሐሜትና ሰዎችን በማሳጣት የኑሮ ደረጃቸውን ከፍ ያደረጉ፤ መሠሪነታቸውን ለሌሎች በማካፈል የሚኖሩ፤ ለሌሎች ሕይወት መበላሸትና መናወዝ የሚደሰቱ፤ አዚማቸውንና የራሳቸውን የእርግማን ክፋት ለሌሎች አሳልፈው ሰጥተው፤ በተቀራኒው እንዴት

ነህ እያሉ፤ ሐፍረት በሌለው ዓይን አውጣነት፤ ድርቅ ያለና የሚያስታውቅ የውሸት ፈገግታና ሳቅ እያሳዩ የሚጠይቁና የሚሸነግሉ የወንድማቸው እጅና እግሩ ሲታሰር ልቡ ሲናውዝ የማይጨነቁና ጦሴን አዘርኩበት ብለው ጭራሽ የሚረኩ ሁሉ፤ ለመንፈሱ የሚኖሩና መንፈሱ የሚገለገልባቸው ልጆቹ ናቸው።

ለ. በመንፈሱ የሚኖሩ፤

በመንፈሱ የሚኖሩ ሰዎችን በሐዋርያት ሥራ 16÷16 ላይ እናገኛቸዋለን። “ ወደ ጸሎት ሥፍራም ስንሄድ፤ የምዋርተኝነት መንፈስ የነበረባት ሰጌቶችም እየጠነቆላች ብዙ ትርፍ ታመጣ የነበረች አንዲት ገረድ አገኘችን” ይላል።

እነዚህ በክፋቱና ከጥፋቱ ከፍተኛ ትርፍ የሚዝቁ በመንፈሱ የሚኖሩ ሰዎች ናቸው። ዛሬ በዓለማችን ፈጽሞ የማንጠብቃቸው ጥቂት የማይባሉ ታላላቅ ሰዎች ማለትም፤ መንፈሳዊ ሰዎችን ጨምሮ መሪዎች፤ አዛዦች፤ አርቲስቶች፤ ነጋዴዎች፤ ባለሥልጣኖች ወዘተ...የሚርቱን ዓለም በመቆራኘት፤ ዲያብሎስን ዓይነተኛ የገንዘብና የሃብት ማግኛ መንገዳቸው አድርገዋል። እነዚህ ሰዎች የሚርት መንገዳቸው እንዲነካ አይፈልጉም። የስልብና ኃይላቸውን የእግዚአብሔር መንፈስ ገብቶ እንዲያበላሽባቸው በብርቱ ይጠነቀቃሉ። ክፉው መንፈስ የተዋረሳቸው ስለሆነ፤ እንደምንም ብለው መንፈሳዊ አካባቢዎችን በመለማመድና በማስመልስ በስሙ የሚምሉ ናቸው።

የዛሬው ዘመን ትውልድ አንዱና ክፉው ሩጫ፤ በዲያብሎስ እገዛ የሰውን እድል በመንጠቅ ላይ ያተኮረ ሆኖአል። ሰዎች እንደ ሸቀጥና እንደ ገንዘብ ገጽህንና ራሳቸውን በመንፈስ ኃይል በመውሰድ፤ ሕልውናህን በማደናቆር መንገድህን ሊያበላሹት ይችላሉ።

ክፉ ሰዎችና ክፉ መንፈሶች ሲሰማሙ፤ ትውልዱ የባለ አዘቅት ውስጥ እንዲወድቅና እንዲገኝ ያደርጉታል። ከዚህ በተጨማሪም የአንተን እምነት የለሽ ሕይወትና ኑሮ ጨርሶ በማጨለም፤ ዶግ-አመድ አድርገው በቁምህ ወደ መቀመቅ ያወርዱሃል።

በዚህ ዘመን፤ በእምሳለ ሥላሴ የተፈጠሩ ሰዎች የተጣለሙንና የተዋረደውን ዲያብሎስንና የሚርት ሥራውን ይዘው፤ ስለትርፋቸው ሲደክሙ የሚታዩ፤ የሌላውን ሀብትና ገንዘብ በክፉው መንፈስ ኃይል

እየለለቡና እየቀሙ ክፉ መንፈስ የሚሰጣቸውን ደስታ የሚቀበሉ በርክተዋል።

በመንፈሱ የሚኖሩ ሰዎች ዲያብሎስ ለጊዜው የሚጠቅም ይምሰላቸው እንጂ፤ ስለሚመቀኝ እስከመጨረሻው ወዳጆቹ አያደርጋቸውም። ራሱ ሰልቦ እየለጠና መልሶ እየተቀበላቸው ያባክናቸዋል። ገንዘብና ሀብት ለማግኘት ሲሉ ብቻ፤ ክፉ መናፍስትን ተለማምደውና ተዋርሰው፤ መተዳደሪያቸውን በመንፈሱ ላይ የመሠረቱት በሙሉ፤ ለማዕረግ፤ ለግርማ ሞገስ፤ ለእውቀት፤ ለትምህርት ውጤት ተብሎ በገባ መንፈስ ኃይል የሚንቀሳቀሱት ሁሉ፤ ሥራቸው ከጽድቅ ጋር የሚገናኝ ወይም የሚመደብ አይደለም።

ዛሬ እያንዳንዳችን የተመተተብንና ሰውነታችን እንዲገል፤ አትማችን እንዲደክም፤ ጤናችን እንዲታወክና በአጠቃላይ ኑሮአችን እንዲበላሽ እንዲሁም፤ ውስጣዊ ማስተዋላችን እንዲደነዝዝ የሚከፈትብን ጥቃት አንዱ መነሻው፤ በመንፈሱ በሚኖሩ ሰዎች አማካኝነት ነው።

ወደ መጽሐፍ ቅዱስ ቃል ስንመለስ፤ « እርስዎ ጳውሎስንና እኛን እየተከተለች፡- የመዳንን መንገድ የሚገናኝላችሁ እነዚህ ሰዎች የልዑል አምላክ ባሪያዎች ናቸው ብላ ትጮህ ነበር።» ሐዋ.16:17 ይላል።

እዚህ ላይ ሚርተኛዋ ብዙ በእግዚአብሔር ደጅ የተመላለሱ ሰዎች ያልተናሩትን፤ በቤተመቅደሱ የነበሩ ሽማግሌዎች ያላወጡትን ቃል ነበር የተናገረቸው። በመሆኑም፤ ብዙ በመንፈሱ የሚኖሩ ሚርተኞች መንፈሳዊ ድምፅ ቢናራቸውም፤ እውነተኛ የውስጥ ባርከት ግን የላቸውም። ሚርተኛዋ ቀኑን ሙሉ ይህንኑ ቃል እየደጋገመች ስትጮህ ስለዋለች፤ « ጳውሎስ ግን ተቸገረና ዘወር ብሎ መንፈሱን፡- ከእርስዎ እንድትወጣ በኢየሱስ ክርስቶስ ስም አዝህላሁ አለው፤ በዚያም ሰዓት ወጣ። ጌቶችዎም የትርፋቸው ተስፋ እንደወጣ ባዩ ጊዜ ጳውሎስንና ሲላስን ይዘው ወደ ገበያ በሹማምንት ፊት ትተቱአቸው» ሐዋ.16:18-19 ይላል። በእንደዚህ ዓይነት ወቅት መንፈሱ ሲነካ የማይወዱ ሁሉ ይንቀሳቀሳሉ። ይሁን እንጂ፤ የእግዚአብሔር ኃይል

ሲገለጽ እነዚህ የክፉ መንፈስ ልጆች፤ የልብ ፍርሃትና ድንጋጤ ስለሚይዛቸው በእግዚአብሔር ሰው ፊት መቆም አይችሉም።

ሐ. መንፈሱ የሚኖርባቸው፤

መንፈሱ የሚኖርባቸውን የምናገኘው ደግሞ፤ በማቴዎስ ወንጌል ምዕ 17÷14 ላይ ነው። « ወደ ሕዝቡም ሲደርስ አንድ ሰው ወደ እርሱ ቀረበና ተንበርክቶ፡- ጌታ ሆይ፤ ልጄን ማርልኝ፤ በጨረቃ እየተነሣበት ክፉኛ ይሣቀያልና፤ ብዙ ጊዜ በእሳት፤ ብዙ ጊዜም በውኃ ላይ ይወድቃልና። ወደ ደቀመዛሙርትህም አመጣሁት፤ ሊፈውሱትም አቃታቸው አለው። ኢየሱስም መልሶ፡- የማታምን ጠማማ ትውልድ ሆይ፤ እስከ መቼ ከእናንተ ጋር እኖራለሁ? እስከመቼስ እታገሣችኋለሁ? ወደእዚህ ወደ እኔ አምጡት አለ። ኢየሱስም ገሠጸው፤ ጋኔኑም ከእርሱ ወጣ፤ ብላቴናውም ከዚያች ሰዓት ጀምሮ ተፈወሰ።» እግዚአብሔር ስሙ የተመሰገነ ይሁን።

ዛሬ የሚመተቱብንና ክፉ መንፈስ የሚልኩብን፤ ለመንፈሱና በመንፈሱ የሚኖሩ ዲያብሎስን የተዋረሱ የክፋት ልጆች፤ ጥረታቸውና ድካማቸው እኛን አስይዘው እሳትና ባሕር ውስጥ በመወርወር እነርሱ ተሽለውና በልጠው ለመገኘት ነው።

እዚህ ላይ ግልጽ ማድረግ የሚያስፈልገው ነገር፤ ለመንፈሱ የሚኖሩ፤ በመንፈሱ የሚኖሩና መንፈሱ የሚኖሩባቸው ሁሉም ዲያብሎስ ውስጣቸው መኖሩን ነው። ከሁለቱ፤ ሶስተኛው ማለትም መንፈሱ የሚኖርባቸውን ለየት የሚያደርጋቸው፤ መንፈሱ እንዲወጣላቸው የሚፈልጉና የሚታገሉ በመሆናቸው ነው።

የመጀመሪያዎቹና ሁለተኞቹ ለመንፈሱ የሚኖሩና በመንፈሱ የሚኖሩ ዲያብሎስን ተዋርሰው ቤተሰብ ያደረጉ ስለሆነ፤ ክፉ መንፈስ የሌሎችን መንገድ ዘግቶ ትርፍ እንዲያመጣላቸው ክፉውን ጠላት የሚንከባከቡና የሚገብሩ የወንዝ ዳር ልጆች ናቸው።

መንፈሱ የሚኖርባቸው በግድ በመግዛት የኃይል ተጽዕኖ በማሳደር ሕይወታቸውን ስለሚፈታተን፤ እምነትና መንፈሳዊ ትምህርት ካላቸው ግን፤ በቀላሉ እንዲወጣ በም በጸሎት በአምልኮትና በቅዱስ ቁርባን ቅድስና ሲያጠቁት ከሕይወታቸው ሊለይ ይችላል።

ምዕራፍ አምስት
የጠቋር መንፈስ

« ምሽጎችህንም ሁሉ አፈርሳለሁ፤ መተትንም ከእጅህ አጠፋለሁ፤ ምዋርተኞችም ከእንግዲህ ወዲህ አይሆኑልህም፤ የተቀረጹትን ምስሎችህንና ሐውልቶችህን ከመካከልህ አጠፋለሁ፤ ለእጅህም ሥራ ከእንግዲህ ወዲህ አትሰግድም፤ የማምለኪያ አፀደችህንም ከመካከልህ እንቅላለሁ፤ ከተሞችህንም አፈርሳለሁ። ባልሰሙም አሕዛብ ላይ፤ በቁጣና በመፃት እበቀላለሁ።» ሚክ. 5÷12-15

1. የጠቋር መንፈስ ጠባያትና አያያዝ፤

የጠቋር መንፈስ ከሌሎች ክፉ መንፈሶች ሁሉ እጅግ በጣም ለየት የሚያደርገው፤ ሰዎችን ከአቅም በላይ በሆነ መንገድና ሁኔታ ውስጥ በእጅጉ የሚፈትን፤ አሮጌውን በአዲስ ለመተካት የሚያስችል የተለያዩ የጥቃት ሥልቶች ያሉትና በአንድ ጊዜ በርካታ የጥቃት ግንባርችን በሕይወታችን ላይ መክፈት የቻለ ወይም የሚችል አደገኛ መንፈስ መሆኑ ነው።

በጎብረተሰቡ ውስጥ መንፈሳዊ መልእክ፤ ጠባቂና ጸሎተኛ የሚል ስያሜ ተሰጥቶት፤ ይህንን ስም ተከትሎ የሚሄድ፤ ማንኛውንም ሌላ መንፈስ በመጫን ለራሱ የተሻለ ቦታ በመስጠት፤ እልኸኛ የመሆን ከፍተኛ አቅም ያለውና የመሪነት ስሜት የሚታይበት መንፈስ ነው።

መንፈሱ ይህንን ሥያሜውን ያገኘው፤ ለብዙ ዘመናት በኮከብ ቆጠራ ሲያሟርቱ በሚኖሩ ሰዎች አማካኝነት ነው። የመጠሪያውንም ጠባይ ተከትሎ ጠቋር የሚለው ቃል አፍሪካዊ መንፈስ መሆኑን ለማሳየት ነው። በመሆኑም ሥያሜው፤ ጂኦግራፊያዊ አቀማመጥና ይዘት ያለው ሆኖ የሚንቀሳቀስ መንፈስ ነው።

ከዚህ በተጨማሪም ሥራው የጠቆረ ህይወትና የጨለማ ኑሮን የሚገልጥ፤ የሚያመለክትና የሚያጎናጽፍ ነው። ግብሩ፤ ስጦታውና ሽልማቱ ጥቁር ቀለም ያለበት አንስሳም ይሁን አልባሳት የፍላጎቱ መለያ ነው። በአብዛኛው ለማለት ይቻላል ጥቁር ቀለም የጠቋር ዋነኛ መገለጫ ነው።

ጠቋር በግራ እጁ ለሚሠራ ሰው ግራውን፤ በቀኙ የሚሠራውን ሰው ደግሞ ቀኙን ይይዛል። ሰው እንደ ልቡ ተንቀሳቅሶ እንዳይሠራ፤ ዋናውን ኃይሉን ክንዱንና ውስጣዊ ሕሊናውን በሥውር ይቆጣጠራል።

ሴቷ አጋንንት ሻንቂት ስትባል፤ ወንዱ ደግሞ ጠቋር (ሻንቆ) ይባላል። ከፍ ብሎ እንደተጠቀሰው መንፈሱ ስያሜውን ያገኘው፤ በአውደ ነገሥት ውስጥና ቀደም ሲል ሌዋውያን አይሁዶች ኢትዮጵያ በመጡበት ወቅት ሲሆን፤ በዚህ ጊዜም፤ ሁለት ዓይነት ደብተራዎች አብረው መጥተው ነበር።

የመጀመሪያዎቹ፡- ታቦተ ጽዮንን የሚያገለግሉ የምሥጋናና የአምልኮተ እግዚአብሔር ደብተራዎች (መንፈሳዊ ሊቃውንት) ሲሆኑ፤ ሁለተኞቹ ደግሞ ምትሀታዊውን ትምህርት ከአረማውያን የተማሩ ሌዋውያን ማለትም፤ የእስራኤል ነገዶች ነበሩ።

ሁለቱም አገራችን ከገቡ ጊዜ ጀምሮ ሰፊ ያለ ቦታ ከማግኘታቸው ጋር ተያይዞ፤ ሁለተኛው ወገን በቀጥታ የክፉው መንፈስ አካል ሆኖ፤ በአውደ ነገሥቱ ምሪት ውስጥ ጠቋር የሚለውን ስያሜ አገኘ።

በመጽሐፍ ቅዱስ ውስጥ እንዲህ ዓይነቱ መንፈስ በገገርነት ላይ ሆኖ ከላይ እንደቆየ የሚያሳየን በዮሐ.8÷39 ላይ፤ በተለይ ጌታችንና መድኃኒታችን ኢየሱስ ክርስቶስ በምዋዕለ ስብከቱና በአግልግሎቱ ዘመን የአብርሃም ዘር ነን የሚሉትን ሁሉ ተቆጣጥሮአቸው ነበር።

ጌታ ኢየሱስም፤ ለመንፈሳዊ በረከት ተዘጋጁ ሲላቸው፤ እኛ የቃል ኪዳን ተስፋና የአብርሃም ልጆች ነን። እኛ ቀደም ሲል አምልኮት፤ ራእይ፤ ተስፋና የተሻለ እድል ከነበራቸው ዘሮች ውስጥ ነን፤ እያሉ ይመጸደቁ ነበር።

በቀደመት አባቶች አምልኮት እየተከራሩና እየተመከ፤ አስተሳሰባቸውና ተግባራቸው ግን፤ ተግባር የሌለው የወግ አምልኮትን መንገድን የተከተለ ነበር። በቀደመው በአብርሃም ስም ሰማያዊ ተስፋን የሚያገኙ መሥላቸው ኑሮአቸውን ግብዝነት በተመላ ፈረሳውያንነት ይመሩ ነበር። በዮሐ. 8÷39 «... የአብርሃም ልጆች ብትሆኑ፤

የአብርሃምን ሥራ ባደረጋችሁ ነበር። ነገር ግን አሁን ከእግዚአብሔር የሰማሁትን እውነት የነገርጋችሁን ሰው ልትገድሱኝ ትፈልጋላችሁ፤ አብርሃም እንዲህ አላደረገም። እናንተ ያባታችሁን ሥራ ታደርጋላችሁ አላቸው። እኛስ ከዝሙት አልተወለድንም። አንድ አባት አለን እርሱም እግዚአብሔር ነው አሉት። »

« ኢየሱስም አላቸው። እግዚአብሔርስ አባታችሁ ከሆነ በወደዳችሁኝ ነበር! እኔ ከእግዚአብሔር ወጥቼ መጥቻለሁና፤ እርሱ ላከኝ እንጂ ከራሴ አልመጣሁምና። ንግግሬን የማታስተውሉ ስለምንድነው? ቃሌን ልትሰሙ ስለማትችሉ ነው። እናንተ ከአባታችሁ ከዲያብሎስ ናችሁ። » አላቸው።

ዲያብሎስ አባት ሊሆን የሚችልበት መንገድና አጋጣሚ በጣም ሰፊ ነው። ከዚህ አንጻር ጠቋር የሚባለው መንፈስ ይህንን መንገድ ያጠናክራል።

2. የጠቋር መንፈስ ሥልቶች፤

ይህ የጠቋር መንፈስ ከፍተኛ የማስገደድ ኃይል ስላለው፤ ራሱን ትልቅ አድርጎ በማሳየት፤ ሌሎች በግድ በትልቅነት እንዲቀበሉት ያደርጋል። እነዚህም አስገዳጅ ጠባያቱ በሚከተሉት መንገዶች ይከሰታሉ።

- በሕልም በማስፈራራት፤
- ያሳየውን ራዕይ በሚቀርብበት ቀን ተግባራዊ በማድረግ
- በሰውነት ውስጥ የተለያዩ ምልክቶች በመስጠት ነው።

ጠቋር! ሰዎችን በቀላሉ ለመያዝ የሚከተለው ሥልት ከሌሎች በላይ ሁኔታ የተለየና የበለጠ ነው። ከእነዚህም ውስጥ፤ በገባበት አጭር ጊዜ ውስጥ በአስገዳጅነት ከፍተኛ ኃይልን ተጠቅሞ በፍጥነት ልቡናን ሰውሮ ሕሊናን በማስጨነቅ፤ ወደፊት ያለውን አቅጣጫና በሚፈልገው መንገድ መምራት መቻሉ አንዱ ነው።

ይህን ክፉ መንፈስ ብዙ አባቶችና እናቶች ለምደውታል። ልምምዱም፤ በባሕርይ ውስጥ ካለው መሸነፍ ጋር ተያይዞ ለአምልኮት ከሚሰጡት ቦታና በጸሎት ከሚቃወሙት ተግባራዊ እንቅስቃሴ ደካማነት የተነሳ በቀላሉ ተቀብለውት እንዲኖሩ ያደርጋል።

ጠቋር ከሕቡዓን (ከተሰው) ቅዱሳን ጋር ያገናኛል በማለት፤ የመናፍቅቱን ሽክሽቃ እንደ ቅዱሳን ድምፅ፤ ምናባዊ ውልብታውን ደግሞ እንደ ሳድቃን ብርሃናዊ ገጽ በመቀጠር፤ የመንፈሱን ማታለል ባለመረዳት ቅዱሳን እንደተገለጡ አድርጎ ለማሳመን የሚሞክር መንፈስ ነው።

በባሕርይ ውስጥም አባት ሆኖ የመቀመጥና የመያዝ ጠባዩ በሥፋት የታወቀ ነው። ብዙዎች ጠቋርን፤ መንፈሳዊ ነው! ምንም ጉዳት አያመጣም እንዲያውም ጠባቂ፤ ረዳትና አጋዥ ነው ይሉታል።

ከዚህ በተጨማሪም ራዕይን ይገልጣል ተብሎ የተለያዩ መሻቶችን የሚጠይቅና ባመነትና በሰገዱለት ዘንድ የሚገበርለት መንፈስ ነው።

ጠቋር በጸሎት ሥፍራ የጸሎቱን ባሕርይ፤ በዝማሬ ቦታ የዝማሬውን ባሕርይ ወዘተ... ይከተላል። መንፈሱ በጣም ጥንቃቄ የሚያደርገው «በቅዱስ ቁርባንና አምልኮት» ላይ ብቻ ነው። በዚህ በኩል የሚመጣበትን የእግዚአብሔር መንፈስ ጨርሶ ሊቋቋመው ስለማይችል ሰዎች ወደ ቅዱስ ቁርባንና ወደ እግዚአብሔር አምልኮት እንዳይገቡበት የመጀመሪያውን የማዘግየትና የመጎተት ውጊያ ይከፍታል። ከነዚህም ውስጥ፤

- ኑሮአቸውን የተሟላና የተሳካ እንዳይሆን አስሮ በመያዝ በእግዚአብሔር አምላክ እንዲያማርሩ ያደርጋል፤
- በዚህ ውስጥ ያለው ወከባ የቱን ያህል የሰው ልጆችን ሃሳብ ለማስቀየርና መንገዳቸውንም ለማዛባት እንደሚችል ስለሚያውቅ፤ ከፍተኛ የሆነ ጫና ወይም የባተሌነት መንፈስ ያሳድራል፤ ይህ የጠቋር መንፈስ ዋነኛ አሠራርና የጥቃት ሥልት ነው። በባተሌነት ኑሮ ውስጥ ለአምልኮት የምንሰጠው ቦታና ጊዜ ቀለል ያለ እንደሚሆንና ግምት እንደማንሰጠው ስለሚያውቅ፤ ማዋከብ ይጀምራል። በተዋከበ ሕይወት ውስጥ የእግዚአብሔር መንፈስ የመግባት ዕድሉን እንደሚያጣ ስለሚረዳ፤ ውጊያውን በብዙ መንገድ ይዘረጋል።
- በቤተሰብ ምሥረታ ውስጥም ጣልቃ ገብቶ በልጆች ለአምሮና ሕሊና ውስጥ አፍጋኒ አደንግዝ ስለመሆን ጊዜ አይፈጅበትም።

ምክንያቱም አባት ተብሏልና ነው። በመጽሐፍ ቅዱስ ውስጥ «እናንተ ከአባታችሁ ከዲያብሎስ ናችሁ» ተብሏል።

በመሆኑም ዲያብሎስ በዚህ ሥር በሰደደ ሁኔታ በሰዎች ሕይወት ውስጥ መሠረቱን ለመጣል ምንም እያስቸግረውም።

በየስሙና በየልምምዱ ሂደት ውስጥ፤ ያለው ገጽታ የማንነታችንን ምስጢር ለማወቅና ለመረዳት አስቸጋሪ አይሆንበትም። የዚህ መንፈስ መነሻና ምንጩ ደግሞ ከመንፈሳውያን አካባቢ ነው።

ጠቋር እንደ ኃይል፣ ብርታት፣ አለኝታ፣ ትልቅነት ወዘተ... እየተቆጠረ በመንፈሳውያን ሰዎች ሕይወት ውስጥ ዘልቆ በመግባትና በማደር በምእመናኑ ላይ ንቀቱን ያሳያል።

ከላይ የሚነሳ ወንዝ ወደታች ለመውረድ ምን ያስቸግረዋል? ጠቋር ከላይ ያለውን አጥብቆ ያዘ ማለት፤ ታች ያለውን አብዝቶ መቆጣጠር ይችላል። በመሆኑም የጥቃት አቅጣጫውን ከፍ ባለትና ከፍ ባደረጋቸው ሰዎች አማካኝነት ከላይ ወደታች ይቀይሳል።

ይህ አሠራርና ልምምዱ ለማጨለምና ለማምታታት፤ ውሳኔ ለማሳጣት እንደሚረዳን ለማዛባት፤ መንፈሳዊ አካሄድንና መንፈስን ለመረበሽ የመንፈስ ቅዱስ ስጦታ፤ ጸጋና ሞገስ የማግኘት ዕድልን ለማጥፋት በሥልት የሚንቀሳቀስ ጠላት መሆኑን በድርጊት የሚያረጋግጥ ነው።

ጠቋር ከላይ ወደታች ለምን ይንቀሳቀሳል? ብለን ስንጠይቅ በተለያዩ የኑሮ ሂደት ችግሮቻችን ውስጥ የሚታዩት መዘበራረቅና ዕድለ ቢስነት፤ ከሌሎች ተንኮል ጋር ታክሎ በምንጎዳበት ወቅት፤ ጠቋርን በሚከተሉት ሁለት መንገዶች እናገኛለን።

- ሀ. ወደ አውደ ነገሥቱ የኮከብ ቆጠራ ምረት ውስጥ ስንገባ፤
 - ለ. ጊዜና ዘመኔን ፍታልኝ ብለን፤ ወደ ጠንቋዩ፤ ቃልቻው፤ እስማተኛውና መተተኛው ዘንድ ስንሄድ፤ ነው።
- በዚህም ጉዟችን ከጠንቋይ ቤት ይህንን የጠቋርን መንፈስ እንደ እህል ሽምተን እንመለሳለን።
- እንደዚህ ዓይነቱ መንፈስ እንኳን ሄደህለት፤ መንገድህ ላይ ለፍኖና ጠብቆ ሊውጥህ የሚያንዣብብ አደገኛ ጠላት ነው።

ከጠቋር የረቀቀ ምሥጢራዊ የጥቃት ዘዴዎች መካከል፤

- ሰዎችን በፍጥነት የመልመድ ጠባባይና በከፍተኛ ደረጃ ተመሳሰሎ የመኖርና የማድረግ ችሎታው፤
 - አንዳንዴ የምታያቸውን ራእዮች እውነተኛ ለማስመሰል፤ ሰፋ ያለ ጊዜና መንገድ በሕይወትህ ውስጥ መምራት መቻሉ፤
 - ባሕርይህን የመምሰል ጠባባይ የተዋጣለት መሆኑ፤
 - መንፈሳዊ አቅጣጫዎችና ጎዳናዎችን በማሳየት ሁኔታ ውስጥም፤ ታላቅ መንገድ ይከፍታል። ለምሳሌ አስመሳይ ባሕታዊ ሊያደርግ ይችላል። ምክንያቱም ብዙ መንገዶች ያሳያል ብለናል። በዚህ መልክ ይሄድና መጨረሻ ላይ ወገቤን ብለህ እንድታፈነግጥና ከመንገድህ እንድትወጣ ያደርግሃል።
- ጠቋር አስገብቶ የማስወጣት ወይም አስገብቶ የማበላሸት ጠባባይ የከፋና የሰፋ ነው። በጌታችን በኢየሱስ ክርስቶስ አንጻር ስናየው ይኸው መንፈስ ነበር፤ የግድድር ጠባባይን በጌታችን ፊት ያሳየው።

«ፈታኝ መጣ» በማለት በመጽሐፍ ቅዱስ በማቴዎስ ወንጌል ምዕራፍ 4 ላይ የገለጸው የዚህን መንፈስ ድፍረት ነው። ሰውን የለመደው፤ ከኅብረተሰቡ ጋር የተዋሐደ በአጠቃላይ ዓለምን የገዛው ዲያብሎስ፤ ጌታችን ኢየሱስ ክርስቶስን በቆሮንቶስ በረሃ ውስጥ ሲጻልይ አይቶት መከተል ጀመረ።

ሌሎቹን ለመፈለግ ብዙም አልተቸገረም። ምክንያቱም ሁሉም በቁጥጥሩ ሥር ስለ ነበሩ፤ የሚፈልገው ግን፤ በረሃ ውስጥ የሚጸልየውን ሰው ብቻ ነበር።

በመሆኑም ጌታን አገኘውና «ይህንን ድንጋይ እንጀራ እንዲሆን አድርገው» አለው። ስለዚህ የዚህ የጠቋር መንፈስ የመጀመሪያው ጠባባይ ሰዎችን በእንጀራ መፈተን ነው።

በእንጀራ በምትፈተንበት ጊዜ ለአምልኮት የምትሰጠው ጊዜ እየቀዘቀዘ እንደሚመጣ በመጨረሻም እንደምትተው የታወቀ ነው። ይህንን ሁኔታ በራሣችን ሕይወት ውስጥ መመልከት እንችላለን።

ኢትዮጵያውያን እንደ አንድ ትውልድ፤ እንደ ሕዝብ አምልኮት እግዚአብሔር እንዳይኖረን አድርጓል። ለዚህም አንዱ ምሳሌ የአብዮቱ ዘመን ነው። አምልኮትን እጁ ጌላ ቀርጎት መግለጫ አድርገው

ይሰብኩ የነበሩ ካድሬዎች ብዙዎች ነበሩ። ዛሬ ደግሞ ያንን የተቀበለ በሃብትና በሥልጣን ዙሪያ ተሰልፈው የገዘፉ አምልኮት የሌላቸው ጥቂቶች አይደሉም።

በአሁኑ ዘመን ብዙዎቹ በእንጀራቸው ምክንያት ከተለያዩ መንፈሳዊ ተስፋቸውን ተቋርጠዋል፤ ከቤተክርስቲያን ርቀዋል።

ስሙ እግዚአብሔርን መጥራትና መከተል የእንጀራቸውና የሥራቸው እንቅፋት አድርገው የሚወስዱም ቀላል ቁጥር የላቸውም።

በቅድስናና በበረከት የተዋጀው አብዛኛው ሕዝብ ዛሬ አምላኩን ትቶታል። ረስቶታል። የምሥጋና ተስፋውን አቋርጧል። ስለዚህ የመጀመሪያው የጠቋር መንፈስ ንቀትና ተጽዕኖ በእንጀራህ በኩል አካሄድህን ማዋክብ ነው።

በእንጀራ ላይ ያለው የተፅእኖ ልምምዶቹ ዕለት ዕለት እየበረታ በሚመጣት ጊዜ ደግሞ ወከባውን ተገን አድርጎ በአኗኗር ውስጥ ገብቶ ከመንሰራፋቱም በላይ፤ ሕሊናና ልቦናን አጥብቆ በመያዝ ወደፊት ወደ አቅጣጫ መምራት ወደሚያስችል ደረጃ ይሸጋገራል።

ለላው በእንጀራው ምክንያት የቀደመውና በጌታችን ፊት ለፊት የቆመው ይኼው መንፈስ ነው። የድፍረት መንፈስ! ሁልጊዜ ከፊት ለፊት ይቆማል ማለት ነው። ካለውቅነው፤ ካልተረዳነውና ካልተዋጋነው፤ ተመሳሰሎን አብሮ የሚኖር፤ እኛ የማናየውና እርሱ አይቶ የሚከተለን የዚህ መንፈስ አስረኞች እንሆናለን።

ኑሮህን በእምነትና በእግዚአብሔር በረከት አካሄድ ውስጥ የሚኖርህን ቁርጥ አቋምና ልባዊ ጥረትህን በማምከን፤ በምታደርገው ጉልህ እንቅስቃሴህ ውስጥ በእግዚአብሔር እርዳታና እገዛ እንዳትፈጽም ተፅእኖውን ይፈጥራል። ያንተ በሚመስል ገጽታ ውስጥ ድካምህና ጥረትህ፤ ትምህርትህና ችሎታህ ወዘተ... ያለ እግዚአብሔር እርዳታ ያንተና ያንተ ብቻ ጥረትና ትግል ውጤት ብቻ እንደሆነ አድርገህ እንድታምንና እንድትገምት ያደርጋል። በአጠቃላይ አምላኬ በኑሮዬ ረዳኝ የሚለውን ቃል እንዳትናገርና እንዳታመሰግን ጥንቃቄ ያደርጋል።

እንደምንም ብለህ የመንፈሱን ጥቃትና ከበባ ጥሰህ በመውጣት ወደ እግዚአብሔር አምላክ ስትቀርብ ደግሞ፤ የጥቃት ሥልቱን

ይለውጣል። ከጸሎትህ ጋር ጸሎተኛ ይመስላል። ይሁን እንጂ በጸሎት ጊዜ ሕሊናህን፤ አእምሮህንና ልቡናህን የመስለብ ሂደቱን በመጠቀም ከፍተኛ ርምጃ ይወስዳል።

ጸሎትህ ወደ እግዚአብሔር ጸባዖት እንዳይደርስ ሌላ የተዘበራረቀ ሃሳብ እንዲኖርህ አእምሮህ ውስጥ በመፍጠር ይታገላል።

ይህንን ነጥብ የበለጠ ለማብራራት፤ በጸሎትህ ጊዜ እንደኛውን ክፍል ለማሸነፍ ጥረት ያደርጋል። መጀመሪያ ከሕሊና ጋር በሚከተሉት መንገድ የሚከሰቱ ናቸው።

2.1 ለጸሎት ስትዘጋጅና ስትጸልይ የሚያመጣው ፈተና

- የትግሉ ሥልት በኑሮህ ውስጥ ያሉትን ጎደሎዎች በሙሉ በልብህ ላይ ይጽፍልሃል፤ በዚህም ሃሳብህ ይከፈልና ጸሎትህን ያሰናክላል፤
- ባለፉ ጉዳዮች ላይ እንድትጨነቅና ምንው እንዲህ ባረኩት ኖሮ ብለህ እንድታስብ፤ በጸሎትህ ሰዓት ሃሳብ ያመጣልሃል።
- ወደፊት የምትሠራቸውን ሥራዎች ከፊትህ ያመጣብህና እንከኖችን በመደርደር በሀሳብ እንድትዋጥ ያደርግሃል፤
- ያልጠሉህን ሰዎች ሁሉ እንደጠሉህ፤ እንደናቁህና፤ ፊት እንደነሱህ ወዘተ... አድርገህ እንድትረዳና እንድትገምት ያደርጋል።

እነዚህን ሁሉ እያመጣብህ ጸሎትህን ካሳናከለ በኋላ፤ በሁለተኛ ምዕራፍ ወደ ልቡናህ ይገባል። ከዚያም ምንድነው? ይህ ሀሳብ ከየት መጣ? ብለህ ከራስህ ጋር መግት ትጀምራለህ። ይህ ያንተ ያልሆነውን ሀሳብ ያንተ እንዲመስል ልቡናህ ውስጥ ገብቶ በግማሽ አሳምኖ ያስቀምጥልሃል።

በዚህ ጊዜ ፍንጭ ሳይሰጥህና የማንነቱ ጠባይ ሳይታወቅ፤ በመንፈሳዊ ሕይወትህ ውስጥ ባሉት ርምጃዎች ሁሉ ብዙውን መንገድ አብሮህ ስለሚጓዝ አታውቀውም። ምክንያቱም ማንነቱና ምንነቱ በአንተ ባሕርይ ውስጥ የተደበቀ ነው።

ለውን በመለማመድ ለዘመናት የካበተ ልምድ ያለው መንፈስ በመሆኑ፤ በአዋክበው ትውልድ ሕሊናና ልቡና ውስጥ ለመስረጽ ጊዜ

የሚፈጅበት አይሆንም። ጠቋር ከላይ ወደ ታች የሚንቀሳቀስ በመሆኑም፤ ጥቃቱ ከበድ ያለና ሌሎች ከሥር ወደ ላይ የሚሄዱትን መንፈሶች፤ በሥራ ለማሰለፍ፤ ይጣጣራል።

የጠቋር መንፈስ እየተዋረሰ ከላይ ወደ ታች ስለሚመጣ፤ ከተገለጠም በኋላ፤ በቶሎ ከያዘው ሰው ላለመውጣት፤ ያለሚቋረጥ ከፍተኛ ግብግብ ይፈጥራል።

ይህ መንፈስ በጠበል ቦታ ራሱን የመደበትና የመሰወር ከፍተኛ ችሎታ ያለው ብቻ ሳይሆን፤ የሚያስገርመው፤ በጠበልና በተለያየ የአገልግሎት ሥፍራዎች ላይ እየጮኹና ወጥቶ የሄደ እየመሰለ በማዘናጋት፤ የተዳፈነ እሳት ሆኖ ለጊዜው ውስጣችን ተረጋግቶ ጸጥ ብሎ መቀመጥ የሚችል መንፈስ መሆኑ ነው።

ቀደም ብሎ እንደተጠቀሰው፤ ጠቋር ከሌሎች መንፈሶች ላቅ ባለ ሁኔታ መንፈሳዊ ሥፍራዎችን በመለማመድ፤ በእግዚአብሔር ኃይል እንዳይያዝ ሥልቱን እየቀያየረና ሌላ መንፈስ እየመሰለ ጠባዩን በመለዋወጥ፤ ራሱ ቀጠር እየሰጠ ያደረገባቸውንና የኖረባቸውን ሰዎች በማበላጨትና በማሰልፈት፤ ጥሪታቸው እንዲሟጠጥ አድርጎ፤ በጠበል ቦታ ረዘም ላለ ጊዜ በማመላለስና በማስቀመጥ እየተፈታተነ፤ ከያዙት የእግዚአብሔር መንገድ እንዲርቁና እንዲወጡለት ከፍተኛ ትግል በማድረግ፤ ተማረው የእኔ መንፈስ አይወጣም ብለው እንዲቀበሉት ይገፋፋል።

ሌላው የረቀቀ ሥልቱ ደግሞ፤ ራሱን በማመሳሰል እንደ ቅዱስ መልአክም ለመሆን እየቃጣው፤ ንስሐ ግቡ፤ ጫማ ከመግቢያ በር አውልቄ እያለ በጠበል ቦታና በአንዳንድ የጥምቀት ቦታዎች ገላጭ በመሆን፤ የብዙ ክርስቲያኖችን ልብና ቀልብ በመሳብ፤ ውስጣዊውን የእግዚአብሔር አምልኮ ጥንካሬያቸውን ያጠናል፤ ይሰልላል። በመጨረሻም፤ የማይጸልየውንና የማይሰግደውን ደካማ ወገን ላይ በማረፍ፤ የማይበገር ሆኖ ያደረበትን ሰው ሕይወት ያልከሰክላል።

2.2 ውጫዊ እይታን ማደናገር

የጠቋር መንፈስ ካሉት ክፉ ጠባያት መካከል አንዱና ዋናው፤ ውጫዊ እይታን በማዘበራረቅ ልቦናን መረበሽ ነው። ክፉው መንፈስ፤ በዓይንና በልብ ውስጥ በማድፈጥ፤ መንፈሱ ያለበት ሰው ለሚያየው ነገር ትኩረት እንዲኖረው አድርጎ፤ ያንን የተመለከተውን ነገር አዛብቶ በማቅረብ፤ ልቦናውን በመረበሽ እእምሮን ይበጠብጣል።

ጠብን፤ ድንጋጤን፤ ፍርሃትን፤ በሐሳብ መጠመድን፤ በር ዘግቶ ማልቀስን፤ ለብቻ መሆንን፤ ራስን ማድመጥንና በጨለማ ቤት ውስጥ ገብቶ መቀመጥን ወይም መተኛትን ወዘተ ... የመሳሰሉ ችግሮች ሁሉ፤ በመንፈሱ ክፉ ድርጊት ግፊትና ምሪት የሚከናወን የእይታ መዘበራረቅ ነው። እስቲ፤ አንዳንድ ምሳሌዎችን እንመልከት።

2.3 ውጫዊ ድምጾችን አጣሞ ማሰማት፤

ዘመድ፤ ቤተሰብ፤ ጎረቤት፤ ጓደኛ ወዘተ... ተንኮል እንደሚፈጽሙ አድርጎ ማሳየት፤ ሳይናገሩ እንደተናገሩ አድርጎ ማሰማት፤ ያላወሩትን እንደ አወሩ አድርጎ በማሳመን፤ በክፉ እንድናስባቸውና እንድናያቸው ያደርጋል። አንዳንዴ የመንፈሱን ሐሳብ በመከተልና በመልመድ፤ ሌሎች ሰዎች ከሌላ ሰው ጋር ሆነው ሲያወሩ ስንመለከት፤ ስለእኔ ነው የሚነጋገሩት ብሎ በማሰብ፤ ለይጣን በፈጠረው የተጣመመ እይታ እእምሮአችን ተረብሾ፤ እስከ ጠብ የሚያደርስ አምባጓሮ ውስጥ ሁሉ ሊከተን ይችላል።

2.4 የእንስሳትን ድምጽና ጨካኝነት መተርጎም፤

ከመንፈሱ ሥውር ወጥመዶች መካከል ለምሳሌ፡- ጅብ ሲጮህ መቁጠር፤ ወፏ ያለ ወትሮዋ ለየት ያለ ዝማሬ አሰማች፤ ውሻው እንዲህ ብሎ አላዘነ፤ ጉንዳን በሰልፍ ሆኖ ወደ ቤት ገባ ወዘተ ... በማለት እየተረጎምን የሚመጣውን ጊዜ ከክፉ ነገር ጋር በማዛመድ፤ በሥጋትና በፍርሃት ተቆራምደን እንድንኖር ማድረግ አንዱ ነው።

እንዲህ የእንስሳትን ድምጽና ጨካኝነት በመተርጎም፤ የመንፈሱን የሚርት ምሪት በማድመጥና በመከተል፤ ዘመድ ወይም ጎረቤት ይሞታል ብለን በመተንበይ፤ ውስጣችን እንዲቀበለው ወይም ነገሩን እንድናምነው፤ ከሁሉ አስቀድሞ ዲያብሎስ ማስተዋላችንን አጥብቆ በመያዝ ይቆጣጠረዋል።

2.5 ሌላው ሰው የማያየውን መመልከት

ለሌላ ለማንም ሰው የማይታዩትን መንፈስ ያለበትን ሰው ልዩ ልዩ ገጽታዎች፤ ጠቋር ዓይን ላይ ተቀምጦ፤ ብዙ ዓይን፤ አንድ ቀይ ወይም ጥቁር ዓይን ያለው ፍጡር አድርጎ ደጋግሞ በማሳየት ያስደምመዋል። ያስገርመዋል። አንዳንዴም መላእክትን አስመስሎ በመናገር በብዥታ ውስጥ መልእክት ያስተላልፍሉታል።

በዚህ መንገድ እያደመጠው ከሆነ በተከታታይ የተለያየ የእይታ መገለጫና መልእክት ተቀባይ በመሆን፤ ቤተሰብንና ጎረቤቱን መንፈሳዊ የሚመስል ትዕዛዝ በመስጠት፤ ተቀባይነትን ይመሠርታል።

ቀስ በቀስም መንፈሳዊ ጠንቋይና ልዩ ባለ ራዕይ በማድረግ፤ ለብዙ ሰዎች ጠበል ጠቋሚና መድኃኒት ነጋሪ በመሆን ራሱን መንፈሳዊ አገልጋይ አድርጎ ያቀርባል። በሕልምም ሆነ በብዥታዊ እይታ ውስጥ በብዛት አንበሳ፤ ነብር፤ አነር፤ ጅብ፤ ዘንዶ ወዘተ... መስሎ በመምጣት፤ ያስፈራራል፤ ያስደነግጣል።

ከዚህ በተቃራኒው ደግሞ፤ ወዲያው መላእክት መጥተው እነዚህን አውሬዎች ሁሉ እንዳባረራቸው አድርጎ አስመስሎ በማሳየት፤ የሰውዬውን እምነትና አስተሳሰብ በቁጥጥሩ ሥር ያውለዋል። ብዙ ሰዎች የጥንቆላውን ትዕይንት በግድም ሆነ በውድ የሚቀበሉት በዚህ መንፈስ የተደጋገመ የብዥታ እይታ ውስጥ ነገሮችን እየለመዱ ሲመጡ ሲሆን፤ በመጨረሻም አንዳንዶችን ወደ ወንዝ ዳር ሄደው ጎጆ በመሥራት የለየለት ጠንቋይ እንዲሆኑ ያደርጋቸዋል።

2.6 የሽክም ጫና መፍጠር፤

የጠቋር ክፉ መንፈስ ከሌሎች ወቃቢዎች፤ አውሊያዎችና ዛፎች ለየት የሚያደርገው፤ በቀኝ ትክሻ ላይ ተቀምጦ ትልቅ ድንጋይ ወይም ከባድ ዕቃ የተሸክምን ያህል እንዲሰማን በማድረግ፤ ብርቱ በትክሻው ላይ ድበታና ጫናን መፍጠር ሌላው የሚታወቅበት ገጽታው ነው።

አንዳንዴም የመኖሩንና አንዳንድ ፍላጎቶች ለመግለጥ የማያቋርጥ ማንጠራራት ትክሻን በመስበቅ የሰውነት መንቃቃትና ድምፅ ያለው ማዛጋትን በመፈጸም መኖሩን የመግለጫ ዘዴ አድርጎ በሕሊና ውስጥ ያሳውቀዋል።

ነገር ግን፤ በፈቃዳቸው ግብር የሰጡት መንፈስ ሁሉ፤ ውሎ አድሮ የዲያብሎስ ቤተሰብ አድርጎ በመጨረሻም ወደ ሲኦል እንደሚከታቸው አለማወቃቸው ብቻ ሳይሆን፤ ተቃዋሚውን መርጠው በመሔዳቸው፤ የእግዚአብሔርን ጥበቃ ከአጠገባቸው እንዳራቁ፤ ብዙዎች ገና በውል የተገነዘቡት አይመስልም።

ሌላው ችግር በትክሻ ላይ ወይም በጀርባ በኩል ሆኖ በብዥታ የቆመ ሰው መስሎ ገጽታውን ማሳየት፤ የተለመደ ልዩ ተግባሩ ነው ።

አንዳንድ ጊዜ ደግሞ፤ በአውላላ ሜዳ ላይ የቡና ሽታ ወይም የሽቶ መዓዛ በማምጣት፤ የመንፈሱን የሽታ ፍላጎት ከሚሸተው ሰው ስሜት ጋር በማስተሳሰር፤ የልብ አምሮትና መሻትን በሽታው መዓዛ አማካይነት እንዲናፍቅ ያደርገዋል።

ከዚህ በተጨማሪም ጠቋር፤ ልጅም ሆነ አዋቂ፤ ለብቻው እንዲያወራ፤ እንዲያለቅስ፤ በተቃራኒው እንዲስቅና እንዲጫወት፤ ረዘም ላለ ጊዜ ልቦናውን ወስዶ ዓይኑን ሳያሳርፍ አንድ ቦታ ላይ አትኩሮት ሰጥቶ ትክ ብሎ እንዲመልከትና አንዳንዴም በፈጠላ አስተያየት እንዲያይ ያደርገዋል።

በዚህ ወቅት ሰውየው ሙሉ ለሙሉ ልቦናው ከመንፈሱ ጋር ስለሆነና ሌሎችን ስለማያዳምጥ፤ ከሰዎች ጋር እንዳይግባባና እንዳይደማመጥ ያደርገዋል።

ከዚሁ ጎን ለጎን መንፈሱ ዘመዶቹ ሁሉ በእርሱ ላይ እንዳሴሩና በጥላቻ እንደሚመለከቱት፤ እንዲሁም ለገድሉት እንደሚፈልጉ አድርጎ ስለሚያሳየውና በውስጡ - ሕሊናው እየሸከሸከ ስለሚያወራው፤ ሳይቀድሙኝ ልቅደም ብሎ በእጁ ነፍስ እንዲያጠፋና ራሱን እንዲገድል በመገፋፋት ያዘጋጀዋል።

2.7 ድንገት ማኩረፍና መገንፈል፤

የጠቋር መንፈስ ሌላው ሴራ፤ በልዩ ልዩ ምክንያት በሚፈጠር መከዋረፍ መካከል ጣልቃ በመግባትና የተፈጠረውን አለመግባባት በማስፋት፤ ድንገት የሚመጣውን ጠብ በማክበድ፤ ብዙን ቤተሰብ ያስደነግጣል። በጊዜ ሂደት ይህ ኩራፊያ፤ ወደ ንትርክና ጭቅጭቅ በማምራት፤ ድንገት በግልፍተኝነት በሚነሳ ጠብ፤ ደም እንዲፈስና

የሰው ሕይወት እንዲጠፋ አድርጎ፤ የቤተሰብ አባላት፤ ዘመዳሞችና ጎረቤቶች ደም እንዲቃቡና በቂም በቀል ጥላቻ እንዲተላለቁ ያበረታታል።

ጠቋር ሰዎች ልቦና ውስጥ ዕብራትንና ትዕቢትን በመፍጠር ነውጠኛና ዓመፀኛ በማድረግ፤ አልሞ በማስተካከልና በማስገደል እንደ ጀግናና እንደ ቆራጥ ወንድነት የገደለውን ፍጡር ደም ግንባሩን ቀብቶ እንዲሸልልና እንዲፎክር፤ እንዲሁም ጥይት የማይመታውና ጦር የማይወጋው የማይበገር ኃያል አድርጎ ለልቦናው በመንገር፤ ፍጹም ትምክህትን በልቦናው ውስጥ ያሳድርበታል።

በሌላ ጊዜ ግን፤ ሰውየው እንደ ልማዱ ሲወጣ፤ በረሃ፤ ጫካ ወይም ዱር ውስጥ አስገብቶና አሸፍቶ አውሬ ያስበላዋል፤ ወይም ለጠላቱ አሳልፎ ይሰጠዋል።

2.8 ማዘንና መቆዘም

ጠቋር፤ በግል ውስጣዊ ሕይወት ውስጥ የማያቋርጥ የሐዘንና ለብቻ ተለይቶ የመቆም ጠባያትን ሰዎች እንዲወርሱ፤ ማድረግ ዋነኛው ሴራው መሆኑን፤ ክፍ ብለን ተመልክተናል።

በማያውቁት ጉዳይ በሐዘን ተወጠውና በጨለማ ቤት ውስጥ ሆነው በለቅሶ የሚነፈርቁ፤ ለምን እንኳ እንዳለቀሱ የማያውቁ፤ ድርጊታቸው ለቤተሰብ ግራ የሚያጋባ፤ ድፍንፍን ያለና ትርጉም ያጣ መሪር ብሶት አቃጥሏቸው መልካቸውና ውበታቸውን በቁዘማ ረግፎ፤ ወርቃማው የሕይወታቸው የዕድሜ ክፍል በዋዛ ፈዛዛና በክንቱ ያለፈባቸው ሰዎች ጥቂቶች አይደሉም። ይህ የጠቋር ሴራ ነው።

ከንፈራቸውን እየነከሱ ነገር የሚበሉ፤ በነገር እሳት ተወጠው በዛቻና በቂም በቀል ማዕበል ተይዘው መሬትን በእጃቸውና በእግራቸው እየቆረቆሩ የሚወራጩና ባለማቋረጥ በለሆሳስ አጠገባቸው ሰው ሳይኖር ለብቻቸው የሚያወሩ፤ የዚሁ የጠቋር መንፈስ ሰለባዎች ናቸው።

2.9 ውስጥን ማድመጥ፤

አሁን ያለው አብዛኛው የሀገራችን ትውልድ ውስጡን በማድመጥ፤ ከሚገባው በላይ አልፎና ርቆ የሄደ ትውልድ ነው። በተደጋጋሚ እንደተገለጸው በዚህ የተነሳ ውስጡ ያለው የተደበቀ ክፉ መንፈስ በተለይም ጠቋር ሃሳብና ፍላጎቱን አስቀድሞ አውቆ፤ ሥልቱን እየለዋወጠ፤ የግለሰቡን ባሕርይ መስሎ ያማክረዋል። ትክክለኛውን ነገር እያዛባና እያሳተ ከውስጥ ይነግረዋል። የዚህ ውጤቱ ደግሞ፤ በዘወትር ሥራዎቻችን፤ ድርጊቶቻችንና ውሳኔያችን ላይ አደጋ የሚፈጥር መሆኑ የሚያጠያይቅ አይደለም።
ውስጥን ማድመጥ በአራት ይከፈላል፤

ሀ. ውስጥን አድምጦ፤ በጎውን ነገር መሸሸ፤

ለ. ውስጥን አድምጦ፤ ክፋትን መለማመድ፤

ሐ. ውስጥን አድምጦ፤ የሌሎችን ሕይወት ለመተናኮል መመልከት፤

መ. ውስጥን አድምጦ፤ አጋንንቱን ማገልገል ናቸው።

እነዚህ አራቱ ውስጥን የማድመጥ ልምምዶች በብዙዎቻችን ሕይወት ውስጥ ሥር ሰደው ከተቀመጡ ቆይተዋል። ምክንያቱም ቤተሰባችን ከቅዱስ ቁርባን ኃይልና ከመንፈሳዊ በረከት በመውጣቱና በመራቱ ነው። በሌላ አነጋግር በዘራችን ውስጥ ዘልቀው ጣልቃ የገቡ ርኩሳን መናፍስት አብረውን ዘር ሆነዋል። ስለዚህ ውስጣችን ስናዳምጥ ብዙ እንጎዳለን።

ጠቋር ከውስጥ ሆኖ የነገረህን ሀሳብ የበለጠ እንድታምነው ሌሊት በሕልም አሳምሮና አስተካክሎ ያሳያል። ከዚህ በተጨማሪም በሰው ላይ አድሮ ያንኑ ሀሳብ ከሌላ ሰው አንደበት እንድትሰማው ሰው ያዘጋጅልሃል።

ክፍ ብሎ እንደተጠቀሰው የጠቋር መንፈስ ከቤተሰብ ወደ ቤተሰብ እየተሸጋገረ ስለመጣ ሰውን ተለማምዶታል። መለማመድ ብቻ ሳይሆን፤ የርዕዮት ልቡናንም መቆጣጠር መቻሉ ነው። በተጨማሪ ቀስ በቀስ የሰዎችን መንፈሳዊ ሕይወት በመለማመድ፤ መንፈሳዊ ጉዞቻቸውን ለማሰናከል ዘልቆ ይገባል።

በቀን የቱን ያህል ለእግዚአብሔር ጊዜ ሰጥቻለሁ? በቀን የቱን ያህል ጊዜ መልካም ሥራ ሰርቻለሁ? በቀን የቱን ያህል ጊዜ የአምልኮት ጊዜ ፈጽሜያለሁ? ለሚሉ ጥያቄዎች መልስ ያልሰጠዎት ነገርና ሕይወት ካለን፤ የሚጠብቁን የዚህ መንፈስ ግልጽና ሥውር ሜራ ውስጥ መውደቅ ልዩ ፈተና ነው።

ከሌሎች መንፈሶች ሁሉ ጠቋርን አንዱ ለየት የሚያደርገው ጠባይ ተደጋግሞ እንደተገለጸው ቤተክርስቲያንና ጸበል ቦታ እንዲሄዱ ማድረግ ነው። ነገር ግን ብዙ ርቀው መሄዳቸውን ሲረዱ ከቤተክርስቲያን ያወጣቸዋል።

የጠቋር መንፈስ በአውደ ነገሥቱ ከፍተኛ ቦታ የተሰጠውና ከስያሜው የተነሳ ታላቅ የተባለ፤ ቆየት ብሎ ቀኝን ይዞ ጠባቂ መልእክት የሚባል፤ ልዩ ስያሜና ክብር የተሰጠው ነው።

ስለዚህ ብዙዎች ሳያውቁት ተከትለውታል፤ የአምልኮት ክብር ሰጥተውት፤ በውስጥ በኩል የሚነግራቸውን እያዳመጡ፤ ችግራችንን ይቀርፍልናል ብለው በጨላለመ የአስተሳሰብ ስሜት ይመሩበታል። ይህ የተሳሳተ የጥፋትና የክፋት መንገድ፤ በትውልዳቸውም ውስጥ ቀጣይ ሆኖ አብሮ በመወለድ፤ በተለያዩ ዓይነት ሁኔታ ልጆቻቸው በመንፈሱ እርግማን እንዲፈተኑ ያደርጋቸዋል።

« እኔ እግዚአብሔር ነኝ፤ ከእኔም ሌላም የሚያድን የለም። »
ኢሳ.43÷11

3. የጠቋር መንፈስ ለሰዎች የሚያወርሳቸው አንዳንድ ጠባያት፤

« ... ፈጽመን ጠፍተናል!... » ሚክ.2÷4

የጠቋር መንፈስ አጋንንት እና ሰይጣን ቢሆንም፤ ንግሥናውና የሚጠራበት ስም፤ በዛርችና በውቃቢዎች ዘንድ እንደ ትልቅ ማዕረግ ስለሚታወቅለት፤ ራሱን ታላቅና ኃያል አድርጎ ይቆጥራል።

መንፈሱ፤ የሰው ልጆችን ሕይወትና ነገር የሚፈትንና ለፈተና አሳልፎ የሚሰጥ ወይም የሚዳርግ ክፉ የዲያብሎስ መንፈስ በመሆኑ፤ አንዴ ውስጣችን ከገባ፤ ባሕርያችንን ለውጦ፤ እልኸኛ፤ ደፋር፤ ጉልበተኛ፤ ጠበኛ፤ ትዕቢተኛ፤ ደም ፍላታም፤ ቁጡና ኃይለኛ ወዘተ... ስለሚያደርገው፤ ሕይወታችንን በተለይም፤ ከሌሎች ሰዎች ጋር ያለንን መልካም ግንኙነት ሁሉ፤ አደጋ ላይ በመጣል፤ ያበላሻል።

ገና ከጅምሩ የጠቋር መንፈስ የያዛቸውን ሰዎች ለትዳር ጋብቻ የፈለገ ሰው፤ ብዙ ስለሚያደክሙት፤ በተላሉ ሊገኙለትና ሊበገሩለት የሚችሉ አይደሉም። የመንፈሱ ተጽዕኖ ያረፈበት ኃይለኛ ጠባያቸው፤ የተዘበራረቀና ውሳኔ የሌለው ይሆናል።

ጠቋር የሰዎችን የፍቅር ሕይወት ለመበጥበጥ ስለሚፈልግ፤ በጋብቻና በትዳር ውስጥ ገብቶ አፍራሽ የሆነ ፈተናውን በማጠናከር፤ ማለያየትን ያመጣል።

እንደምንም ብለው አሸንፈውት ትዳር ቢይዙ እንኳ፤ ጠቋር አጸፋውን የሚመልሰው ወይም ሽንፈቱን የሚበቀለው፤ ከተጋቡ በኋላ በመበጥበጥ ነው። ትዳራቸው ሰላም አይሆንም። ብዙ ጊዜ መንፈሱ ስለሚመራቸው፤ በሰላም መዋልና ማደር ችግራቸው ነው።

በልቦናቸው ሲሆኑ ግን፤ እንደነሱ ቤታቸውን፤ ትዳራቸውንና የትዳር ጓደኛቸውን የሚወድ የለም። ይህ የሰዎቹ አሳዛኝ የማሕበራዊ ሕይወት ገጽታ ነው። ይህንን ገጽታቸውን ወድያውኑ በመለዋወጥና በማገለበጥ፤ በግማሽ ሰዓት ውስጥ ቋንቋቸውን ለዋውጦ፤ ሐሳባቸውን ግራ በሚያጋባ ሥልት ይዞ፤ ማስተዋል በጎደለው መንገድ ይመራቸዋል።

እነዚህ ሰዎች ለወለዱዋቸው ልጆች ሁሉ ሳይቀር፤ ከባዶች ሲሆኑ፤ ልጆቻቸውን ውኃ ቀጠኝ፤ ከሰል ጠቆረ በሚል ቅጥ ያጣና ወግ

አጥባቂ ምክንያት፤ መቅጣት የሚያበዙ በመሆኑ፤ ቤተሰባዊው ድባብ ጠፍቶ፤ የወላጅነት ፍቅር፤ የእናት፤ የአባትና የልጅ ግንኙነት የሻከረና የተበላሸ ይሆናል። ይህ የሰዎቹ ተፈጥሯዊ ባሕርይ ሳይሆን፤ የጠቋር መንፈስ ያወረሳቸው አስቸጋሪ ጠባይ ነው።

በመጨረሻም ወላጆች፤ በመንፈሱ ዓይን እየተመለከቱ በሚያስጨንቅ መንፈስ ባሳደጉዋቸው ልጆቻቸው መጥፎ ምግባር፤ ጋጠወጥነትና ሥርዓተ አልበኝነት ይፈተናሉ። ይህ መጥፎ መዘዝ ከቤተሰብ አልፎ ለኅብረተሰብና ለህገር ይተርፋል።

እትንኩኝ ባዮች ወይም ለምን ተነካሁ የሚል ዕብሪት የሚያሳዩ፤ ተናጋሪዎች፤ ተሳታፊዎች፤ ያለልክ ድፍረት የሚያበዙ፤ ማዋረድና ሰውን ማሳነስ (አለማክበር) የሚቀናቸው፤ አኩራፊዎች፤ ነገር ከያዙ የማይለቁ፤ የነገር ልክፍት የተጠናወታቸው፤ ነትራኮችና በቀላል ነገር ቱግ የሚሉ ግልፍተኞች በመሆናቸው፤ ቢያንስ በቀን አንድ ጊዜ ከሰዎች ጋር ሳይጣሉና ሳይነጋገሩ አይውሉም።

መንፈሱ ራሱ ጋይልና ጉልበት ለያዛቸው ሰዎች ስለሚሰጥ፤ ቀጫጫ የተባለው ሰው፤ ወይም የተባለችው ልጅ፤ ጥርብ የሚያክለውን ሰው፤ በአንድ ምት ሊጥሉት ይችላሉ።

ዓደኛ የሚወዱትንና የሚያበዙትን ያህል፤ በተቃራኒው በትንሽ ነገር አኩርፈው፤ ያን ሰው ለመጥላት ጊዜ አይፈጅባቸውም። ካልሞትኩልህ፤ አፈር ካልገባሁልሽ ያሉትን ሰው፤ ወድያውኑ ዓይንህ ለአፈር፤ ዓይንሽ ለአፈር ሲሉ፤ ትንሽ እንኳን ቅር አይላቸውም። ይህ መንፈስ ያለባቸው ሰዎች ወረት ገንዘባቸው ናት። የሰው ወሬ በጣም ይሰማሉ።

ቡድን መመሥረት፤ ሐሳቡን የሚደግፉለትን ለሣራ ማዘጋጀት፤ ወሬና መረጃ መሰብሰብ፤ ሌሎችን መሰለል፤ መክሰስ፤ ማሾክሾክ፤ ሐሜት መነስነስ፤ ወሬና ነገር ማቀባበል፤ ማሳበቅ፤ መቃወም፤ ማሳደም፤ ሌሎችን መናቅና አሳንሶ ማየት፤ ማስመሰልና የውሸት ፈገግታ ማሳየት፤ የበላይ ሆኖ ለመገኘት ሥልጣን መሻት፤ ወዘተ ... ሁሉ፤ መንፈሱ ያወረሳቸው የሚታወቁበት፤ አደገኛ መለያ ጠባያቸው ነው።

በጣም የሚገርመው፤ ከዚህ በተቃራኒው የጠቋር ስለባዎች የሚወዱት ሰው፤ የሚያራግቡትና የሚረገብላቸው ወሬን ሁሉ ሳይቀር አስጠልቷቸው፤ ብቸኛ ሆነው ለቀናት ያህል እንዲከርሙና እንዲቀመጡ ማድረጉ ነው። በዚህም ጠቋር፤ እንደ ሌሎች ክፉ መንፈሶች ሁሉ የተቃርኖና የጨለመ ሕይወት እንድንመራ ያደርጋል።

አይሳካላቸውም እንጂ አንዳንዴ፤ ያለዘራቸው መካሪ፤ አደራዳሪና ዳኝነትም ይቃጣቸዋል። የሚገርመው ግን፤ ሌሎች እንዲያደርጉ የሚመክሩትን ሁሉ፤ እነርሱ ተግባራዊ ሲያደርጉት አለመታየቱ ነው።

በመንፈሱ ጫና ሞገደኞች፤ ሰውን ለመጉዳት ወይም ለመበቀል፤ አመቺ ጊዜን የሚጠብቁ ቁመኞችና ለነገር ተስፋ የማይቆርጡ ኃይለኞች በመሆናቸው፤ ነገርና ሁከት ባለበት ቦታ ሁሉ፤ ጠቋር ጣልቃ መግባቱና መሪ መሆኑ አይቀሬ ነው።

የሰው ደም ሊፈስ የሚችልበት አካባቢዎች ላይ ሁሉ በማንፍናፍ፤ የጠቋር መንፈስ ከነሠራዊቱ ያንዣብባል። ከዚያም፤ በክረረ ጠብና ነገር መሐል ገላጋይ ሆነው ዘው ብለው እንዲገቡና የግጭቱ አዲስ አካል እንዲሁኑ፤ መንፈሱ ያመቻቻቸዋል።

ጠቋር የደም ግብር የለመደ የደም መንፈስ ስለሆነ፤ ሌት እህቶችን፤ የተፈጥሮ ዑደቱን ሳይጠብቅ እያዛባ፤ በወር ውስጥ በተደጋጋሚ የወር አበባ እንዲታያቸው አድርጎ፤ ቡዳ ሆኖ ደማቸውን ያያል።

በተመሳሳይ ወንዶችንም ሆነ ሴቶችን፤ በልዩ ልዩ ምክንያቶች እጃቸውን፤ እግራቸውን፤ ወይም ሌላ የሰውነት አካላቸውን በምላጭ፤ በጢምና በጸጉር መላጫ፤ በምስማር፤ በመደሻ፤ በእንቅፋት፤ ወዘተ... ደማቸውን እንዲፈስ አድርጎ፤ ደማቸውን ማየትና መጠጣት ያረካዋል።

ድሮ የእንሰላትን ደም ይጠይቅ የነበረው የጠቋር መንፈስ፤ ዛሬ ሥልቱን አሻሽሎና መልኩን ለውጦ፤ በአምሣለ ሥላሴ የተፈጠረውን ሰው ደም፤ እንደ ግብር ይወስዳል።

ከፍ ብሎ እንደተጠቀሰው፤ መንፈሱ አንዳንድ ጊዜ ሰዎቹን የታከቱ፤ የሰለቻቸው፤ ጸጥተኛና ጭምጔ አስመስሎ ያስቀምጣቸዋል።

ይህ ያልተለመደ ጸጥታቸው ለሌሎች አስፈሪ ነው። ሙሉ ቀን ሰው ላያናግሩ ይችላሉ። ይህ ወቅት፤ ውስጣቸው ያለው የጠቋር መንፈስ ውስጥ ካሉ ሌሎች መንፈሶች ጋር ኅብረት በመፍጠር ሃይትና እንቅስቃሴ ላይ ስለሚሆን፤ ራሳቸውን የሚያደምጡበት ወቅት ነው። በዚህ ጊዜ መንፈሱ ሙሉ ለሙሉ ተቆጣጥሮ የተጫናቸው ወቅት በመሆኑ፤ ማንንም ሰው ማናገርም ሆነ ማየት አይፈልጉም።

ከዚህ በተቃራኒው አንዳንዴ ከሌሎች ሰዎች ጋር እየፈነደቁ ሲስቁና ሲጫወቱ ይታያሉ። ይህም ያልተለመደ ነገር ስለሚሆን ብዙዎችን ግር ማሰኘቱ አይቀርም። ይህ ወቅት በትክክል፤ ሰዎች ሙሉ ለሙሉ በእግዚአብሔር ጥበቃና በልቦናቸው ላይ ሲሆኑ ነው።

ብዙ ጊዜ መንፈሱ በግማሹ ተቆጣጥሯቸው፤ በግማሹ ልቦናቸው ላይ በመተው፤ አንዴ ሰው፤ አንዴ አውሬ ያደርጋቸዋል። ይህ ጊዜ ለመንፈሱ ስለባዎች ብቻ ሳይሆን፤ አብረዋቸው ለሚገኙ ሌሎች ሰዎች ሳይቀር፤ መግባባት የማይቻልበት፤ አስቸጋሪ ወቅት ይሆናል።

ጠቋር በጠባዩ፤ ጠንካራና ጎበዝ ሰው ይፈልጋል። ደካማና ሰነፍ ሰው ካጋጠመው ግን፤ ሰውየውን/ሴትየዋን ለሌላ ክፉ መንፈስ በትጣት መልክ አሳልፎ በመስጠት፤ አርሱ በሥራቸው ብዙ ሰው አስልፈው ሊጎዱለት ወደሚችሉለት ሰዎች ይሄዳል ወይም ይሸጋገራል።

መንፈሱ በጣም ጎበዝ፤ ታታሪና ከፍተኛ ችሎታ ያላቸውን ሰዎች አስቀድሞ ስለሚይዝ፤ የገዢነትና የአምባ ገነኝነት ጠባይ በመስጠት፤ ችሎታቸውንና ተቀባይነታቸውን ተጠቅሞ፤ ሌሎችን እንዲጎዱለትና እንዲጫኑለት ያደርጋል።

ይህ የጠቋር መንፈስ ለሌሎች መንፈሶች የተለየ ክብር፤ ግምትና ግብር እንዲሰጥ አይፈልግም። ራሱን ትልቅ ያደረገ በመሆኑ፤ የተለየው ነገርና ከፍተኛው ክብር ሁሉ፤ ለእርሱ ካልሆነ ተቆጥቶ ሰውየውን/ሴትየዋን ያሳምማል፤ ይቀጣል። ፈጣን የደምና የሲኦል መንፈስ በመሆኑም፤ በጥቂት ቀናት ውስጥ በሞት ሊነጥቅ ይችላል።

የጠቋር መንፈስ ያለባቸው ሰዎች ኃላፊነት ላይ ከተቀመጡና ባለሃብት ከሆኑ፤ በሥራቸው ያሉ ሠራተኞች በሙሉ፤ መከራቸውን ሲያዩ መኖራቸው ነው።

የሌላ ሰው ሥራ ፈጽሞ ስለማይጥማቸውና ስለማያረካቸው፤ በቀላል ጉዳይ እንኳን ከሠራተኞቻቸው ጋር ለመግባባት አቅሙ ያንሳቸዋል። ምሥጋናና ማበረታቻ፤ የጠቋር መንፈስ ከያዘው መሪ አይጠበቅም። ከሥር ለሚገኙ ሠራተኞች ብቻ ሳይሆን፤ ለበላዮቻቸው ሳይቀር አስቸጋሪዎችና ፈታኞች ናቸው። ጠቋር ከውስጥ ሆኖ ስለሚቀስቅስ፤ የራሣቸው ሃሳብ በሌሎች ዘንድ ተቀባይነት እንዳይኖረው የማያደርገው ጥረት የለም። ከበርካታ ውሳኔዎች ማፈንገጥ ይታይባቸዋል።

መንፈሱ ግትር ስለሚያደርጋቸው፤ ብዙ ሰው የተስማማበትን ውሳኔ፤ ሳይቀበሉና ሳያከብሩ ይችላሉ። በራሣቸው መንገድና አቅጣጫ መንገዝ ስለሚፈልጉ፤ ምንጊዜም ነገር እንደገነባቸውና እንደከረረባቸው በግጭት ውስጥ ይኖራሉ። ወደ ልቦናቸው ሲመለሱ ግን፤ ምንው ሰው ሁሉ ጠመደኝ? ምንድነው ነገሩ? ብለው፤ ምርር ብለው እግዚአብሔርን እየወቀሱ ሲያለቅሱ ይታያሉ። ጠቋር የሚፈልገው እግዚአብሔር እንዲወቀስለትና ሰዎች በነጋራቸው ተፈትነው እያለቀሱ የጠቆረ ሕይወት እንዲመሩ ስለሆነ፤ በዚህ ረገድ ዘመቻው ከጠበቀው በላይ ይስምርለታል።

በሌላም በኩል በመንፈሱ ምሪት እንደ ጠንቋይ አድርጓቸው የነገውን መገመት ስለሚችሉ፤ በጥንቃቄ ለመራመድ ዛሬ ሥሌታቸውን ሠርተው ያድራሉ። ብዙ ጊዜ ግምታቸው ስለሚሰምር ራሳቸውን እንደ አዋቂና አርቆ ተመልካች ይቆጥሩታል። በዚህ ሁኔታም የበርካታ ሰዎችን ስሜት ስለሚስቡ፤ ከሌላው ሰው በተለየ ዓይን እንዲታዩ ይፈልጋሉ።

ብዙ ጊዜ ውስጣቸውን ስለሚያዳምጡ፤ መንፈሱ እያማከራቸው፤ ሌሎችን አሳምነው፤ ገደል የሚከት ውሳኔ ላይ ሁሉ ሊያደርሱ ይችላሉ። ጠቋር ያደረባቸው ሰዎች በቀላሉ እንዳይሸነፉና እጅ እንዳይሰጡ፤ ኃይልና ጉልበት ይሆናቸዋል። ቢሸነፉ እንኳን፤ ኃይላቸውና እልኸኛው ጠባያቸው ሽንፈታቸውን እንዳይቀበሉ አድርጎ፤ በቂመኝነት ለሌላ ጥፋትና ግጭት ያመቻቻቸዋል።

ሌሎችን የሚያስፈነድቃቸውና የሚያስደስታቸው ነገር፤ ለእነርሱ ስሜት የማይሰጥ ሊሆን ይችላል። ይህ ሁሉ፤ ምን ያህል

መንፈሱ ሰዎቹን እጥብቆ ይዞ፤ አስሮና ለውጦ እንደገዛቸው የሚያስረዳ ነው።

በአጠቃላይ ጠቋር፤ ሰዎችን በሕይወት ዘመናቸው ሁሉ የሚፈትን፤ የሚያሰቃይና የሚያናክስ፤ ሰላምና ጤናን ለራሳቸው፤ ለቤተሰባቸውና ለኅብረተሰቡ እንዳይሰጡ የሚያደርግ፤ አደገኛ የወንዝ ዳር መንፈስ ነው።

ይህ የጠቋር መንፈስ ሰዎች በተሳሳተ መንገድ እንዲሄዱ፤ ቀልብ የሚስብ ምክር በመስጠት የተዋጣለት መከራ ሽማግሌ በመሆን ስሕተትን ያጠናክራል። ከልብ የሚገባ ሐሳብ በማመንጨትም ጉዳቱን ቀስ በቀስ ያሳድጋል።

3.1 ጭንቀትን መፍጠር፤

« በጨነቀኝ ጊዜ እግዚአብሔርን ጠራሁት፤ ወደ አምላኬም ጮኸሁ፤ ከመቅደሱም ቃሌን ሰማኝ፤ ጨኸቴም በፊቱ ወደ ጀሮው ገባ።»

መዝ.17 (18) ÷6

ጭንቀትን በከፍተኛ ደረጃ በሰዎች አእምሮ ውስጥ ከሚፈጥሩት ክፉ መንፈሶች መካከል፤ እንዲና ዋናው ጠቋር ነው። የጭንቀት መንፈሶች ከአእምሮአችን፤ የፍርሃት መንፈሶች ደግሞ፤ ከልቦናችን ይመነጫል።

ጭንቀትና ፍርሃት ተወራራሽነት ያላቸው ይምሰሉ እንጂ፤ በጠቋር የጥቃት ሥልትና አያያዝ የተነሳ፤ ብዙ ጊዜ በአእምሮና በልቦችን ውስጥ የተለያዩ ቦታዎችንና አቅጣጫዎችን ይዘው ይገኛሉ። አንዳንዴም ተመሳሳይ ጠባያትን ይዋረሳሉ።

ሌላው የጠቋር ለየት ያለው ጥቃት ደግሞ፤ አእምሮአችን ውስጥ ገብቶ ውሳኔ ለመስጠት መቻሉ ነው። የእርሱ ውሳኔ የራሳችን ውሳኔ እንዲመስለን ያደርጋል። ውሎ ሲያድር ግን፤ ምን ሆኜ ነው እንደዚህ ዓይነት ውሳኔ ላይ የደረሰኩት? ብለን እንድንጨነቅና ሕሊናችንን ክፉኛ እንድንወቅስ ያደርገናል።

በዚህ ሁኔታ መንፈሱ ከአእምሮህ፤ ከሕሊናህና ከልቦናህ በአጠቃላይ ከራስህ ጋር እየተጣላህ እንድትኖር ስለሚያደርግህ፤ ጭንቀት የማይለየው ሰው ትሆናለህ።

አንዳንዴ ደግሞ የሚያስጨንቅህን ቀላል ነገር ከባድ አድርገህ እንድታየው፤ በተቃራኒው ከባዱን ጉዳይ ቀላል አድርገህ እንድትወስደው ያደርጋል። ምክንያቱም ከአእምሮህ፤ ከሕሊናህና ከልቦናህ ጋር የተዋሐደው ይህንን የጠቋር መንፈስ እንዳታውቀውና ለመሆኑ ማነው? ውስጤ ቁጭ ብሎ እንደዚህ የሚጫወትብኝ ብለህ በእግዚአብሔር መንፈስ እንዳትይዘው ስለሚጠነቀቅ ነው።

3.2 የጭንቀት ዓይነቶች፤

ሀ. ራስህ የምትደብቀው ጭንቀት፤

የሚያስጨንቀው ጉዳይ የሚታወቅ ይሆንና ለምሳሌ፡- ባል ለሚስቱ፤ ሚስት ለባልዋ የማይገልጹት ይሆናል።

ለ. የተሰወረ ጭንቀት፤

እስጨናቂው ጉዳይ አይታወቅም። ግን ልብህን ጭንቀት ጭንቀት ይልሃል። በየትኛው ጉዳይና መሥመር ላይ እንደሚያስቀምጥህ ለመለየት ትቸገራለህ። ሕሊናህን፤ አእምሮህንና ልቦናህን አታውቀውም።

ሐ. የተገለጠ ጭንቀት

የጭንቀቱ ጉዳይና ሁኔታ በደንብ ልታውቀውና ልትገልጸው ትችላለህ። ነገር ግን፤ ወደ መፍትሄ እንዳትሄድ ጭንቀትህን የሚያባብስና የሚጫንህ መንፈስ ይኖራል።

የጠቋር መንፈስ እንደዚህ ሥፍራ እየለዋወጠ ሥልቶቹን በሰውነታችን ውስጥ በተለያዩ መልኩ በውስጣዊና በውጫዊ አካል ላይ የሚያስጨንቅ ሕመም ሆኖ ችግር ይፈጥርብናል።

በዚህ ሁኔታ ጭንቀትህ በርትቶ ወደ ሐኪም ዘንድ ስትሄድ፤ መንፈሱ በቀጥታ ካንተ ላይ ተነስቶ፤ ዶክተሩ ላይ አርፎ ይጠብቅህና፤ ሐኪሙ በአደገኛ ሁኔታ ውስጥ እንደምትገኝ አስታውቆህ፤ ለከፍተኛ ጭንቀትና ወጪ ይዳርግሃል። ይህ የመንፈሱ ሴራ በመሆኑ፤ በምንም መንገድ ሳይንሳዊ ሕክምናው ለሕመሙ መፍትሄ ሊሰጥ አይችልም።

«የሰይጣንን ጥልቅ ...ነገር ለማታወቁ ለእናንተ» በማለት ራእ. 2:24 ላይ የሚነገረን ቃል ምን ያህል የመናፍስቱ ዓለም ከሰው ልጆች ባሕርይ ጋር በመመዳሰል፤ ክፉ መናፍስት ብዙ ጉዳት

እንደሚያደርሱ ማረጋገጫ ነው። በአገራችንም ይህ የጠቋር መንፈሳዊ በብዙ ማሕበረሰብ ውስጥ ሥር ሰድዶ በመቀመጥ፤ በባህላዊ የጣዖት አምልኮት ውስጥ የብዙ ትውልዶችን ሕይወት፤ ጤና፤ ኑሮና እውቀት በማድንዘዝ ሲፈትን ኖሮአል።

በአዲስ ኪዳን መግቢያ በጌታችን በኢየሱስ ክርስቶስ አገልግሎት ወቅት የነበሩ ፈሪሳውያንና ሰዱቃውን የዚህ መንፈስ ሰለባዎች እንደነበሩ ለመገንዘብ የሚያዳግት አይደለም። ምክንያቱም «እናንተ ከአባታችሁ ከዲያብሎስ ናችሁ» ያላቸው ይህ መንፈስ ከባሕርያቸው ጋር ተመሳሰሎ በመገኘቱ፤ አስተሳሰባቸውና የእምነት አካሄዳቸው በወግ ላይ ብቻ የተመሠረተ በማድረግ፤ መንፈሳዊውን ሕግ እንደተላለፉ ገልጸላቸዋል።

ፈሪሳውያን፤ በወግና በልማዳቸውም የዲያብሎስ አባትነትን የሚወክል መንፈስ የነበረባቸው፤ በቀድሞው የትውልድ ሐረጋቸው የሚመዳደቱ፤ ዐሠርቱ ቃላተ-አረትን ደረታቸው ላይ አንዝርገው የሚዘሩ፤ ነገር ግን ከዐሠርቱ ቃላተ-አረት ውስጥ አንዱንም ተግባራዊ ማድረግ የማይፈልጉ፤ ሁሉንም ሕጎች ያፈረሱ፤ ለመንፈሳዊ ተስፋ የነበራቸውና የሚሰጡት ግምት ከእኛ በላይ ለአሳር የሚሉ፤ የነቢያትንና የቀድሞ አባቶችን መንፈሳዊ ሥርዓት ቦታን በመያዝ፤ የምክራብ ሥፍራዎችን በመቆጣጠር፤ በኃላፊነታቸውም በእምነቱ ኃይል ላይ ሳይኖሩ የብሉይ ኪዳንን ሕግ ከዘመኑ ነገር ጋር በማመሳሰል፤ የሄሮድስን አካሄድና አገዛዝ በቀጥታም ይሁን በተዘዋዋሪ መንገድ ያጠናክሩ ወግ አጥባቂዎች ነበሩ። ይህ ሁሉ የክፉው መንፈስ መዘዝ ሥነ-ልቦናቸው ላይ ነገር ሆኖ መቀመጡን ያሳያል።

የፈሪሳውያን መንፈስና የጠቋር ሥልት በብዙ መንገድ ተመሳሳይነት ያለው ሲሆን፤ የሁሉም መግለጫ በማስመሰል ዘመንና ጊዜን ጨርሶ ከእግዚአብሔር ክብር መለየት ነው። መጽሐፍ ቅዱስ ሲነግረን፤

«ጸድቃን እንደሆኑ በራሳቸው ለሚታመኑና ሌሎችን በጣም ለሚንቁ ይህንን ምሳሌ ነገራቸው፤ እንዲህ ሲል። ሁለት ሰዎች ሲጸልዩ ወደ መቅደስ ወጡ፤ አንዱ ፈሪሳዊ፤ ሁለተኛው ቀራጭ። ፈሪሳዊው ቁም በልቡ ይህን ሲጸልይ። እግዚአብሔር ሆይ፤ እንደ ሌላው ሰው ፤ ሁሉ

ቀማኞችና አመፀኞች አመንዝሮችም፤ ወይም እንደዚህ ቀራጭ ስላልሆነሁ አመሰግንሃለሁ፤ በየሳምቱ ሁለት ጊዜ እጠማለሁ፤ ከማገኘውም ሁሉ አስራት አወጣለሁ አለ። ቀራጩ ግን በሩቅ ቆሞ ዓይኖቹን ወደ ሰማይ ሲያነሳ እንኳ አልወደደም፤ ነገር ግን አምላክ ሆይ እኔን ኃጢአተኛውን ማረኝ እያለ ደረቱን ይደቃ ነበር። እላችኋለሁ ፤ ከዚያ ይልቅ ይህ ጸድቅ ሆኖ ወደ ቤቱ ተመለሰ፤ ራሱን ከፍ ከፍ የሚያደርግ ይዋረዳልና፤ ራሱን የሚያዋርድ ከፍ ከፍ ይላል።» ሉቃ. 18:9 በማለት የሚገልጸው ቃል ክፉ መንፈስ በሰዎች ላይ ሲያድር እንዲህ ዓይነት የውስጥ ትዕቢት በማሳደር ፈሪሁ እግዚአብሔርን በማራቅ እምነትን የሚፈትን መሆኑንን ከፈሪሳዊው የጸሎት ልማድ መገንዘብ እንችላለን።

በመሆኑም ጠቋር፤ በመንፈሳዊ ሥፍራና በጸሎት ወቅት በቅፅበት ሰዎችን ሊያስትና አቅጣጫቸውን ሊያስለውጥ ይችላል። በአገራችን ልማዳዊ አነጋር፤ ጠቋር ዳዊት ደጋሚ፤ አሸዋ ቃሚ፤ ቅጠል ለቃሚ ይባላል።

መንፈሱ ሥልቱን በመለዋወጥ፤ መንፈሳዊ ቦታዎች ላይ የሚገኝ፤ አሉ ከሚባሉ የጥፋት መንፈሶች ሁሉ ከፍ ብሎ የሚታይ ነው። ብዙ እናቶች በዚህ መንፈስ በጣም ተታለዋል። መንፈሱ ውስጣቸው እያለ አብረው ይመነኩሳሉ፤ «የእኔ እኮ..... ዳዊት ደጋሚ ነው፤ እንዲህ ቀላል አይደለም፤ ቤተክርስቲያን ሳሚ፤ ገዳማዊ መነኩሴ ነው ወዘተ... እያሉ በስፋት እንዲቀበሉት የሚያደርጋቸው ሲሆን፤ አውደ ነገሥቱም ይህንን መንፈስ ያጠናክረዋል።

የፈሪሳዊው ጸሎት በቀጥታ ሌላውን ሰው ማየት ነው። ከዚህም በላይ ደግሞ፤ ቀማኛ አመንዝራ ኃጢአተኛ ያደረገህ አንተ ነህ፤ እኔን እንደ እርሱ ስላዳረክኝ አመሰግንሃለሁ ማለቱ፤ ለበደል ምክንያት የሚሆነው እግዚአብሔር እንደሆነ አድርጎ እየተናገረና እየከሰሰ ነው።

እናቶቻችንና አባቶቻችን በዚህ መንፈስ ለዘመናት ተፈትነውበታል። ከፈተና ባሕርያቱም ቁጣ፤ ንዴት፤ ብስጭት ሐሜት፤ ጥላቻ፤ ቅዋሜ፤ ጭቅጭቅና ንትርክ በአጠቃላይ የጠብ ሽታ በማነፍነፍ፤ የነገርና የወሬ ቅብብሎቻችንም በማድረግ ከጸሎትና

ከምሥጋና ይልቅ፤ ለክፉ ነገር ቅድሚያ እንዲሰጡ ከውስጥ ሕሊናቸውን በመማዛት፤ የዚህ መንፈስ የገዢነት ኃይል የቱን ያህል ጠንክር ያለ እንደሆነ፤ ከዚህ ባሕርይው ማወቅ ይቻላል።

እኛም እንደ ፈሪሳዊውን ሌላውን በክፉ የማየት ጠባይ ይዘን፤ በዚህ አካሄዳችን ግራ አጋቢና ለመንፈሳዊ የሕይወት ጥንካሬ ትርጉም የማይሰጥ ሆኖ መታየቱ፤ አዲሱን ትውልድ ወደ ክህደት መንፈስ እንዲሄድና ከእምነቱ እንዲወጣ በማድረግም ፈትኖታል።

በጌታችን በኢየሱስ ክርስቶስ ዘመንም፤ በመዋዕለ አገልግሎቱ ላይ ለነበረው ተጽእኖ ሁሉ መነሻው ከፈሪሳውያን ነበር። ኢየሱስ ክርስቶስ ይሰቀል የሚለውን ሀሳብና ሁከት በማስተባበሩ ረገድም፤ ፈሪሳውያን ትልቁን ሚና ተጫውተዋል።

በአጠቃላይ ኃጢአታችንና በደላችንን ሊያስቀር የሚችል የእግዚአብሔር ምሕረት እንዲርቀን ካደረጉት ምክንያቶች መካከል፤ በፀላይኛነት ጉዳይ ላይ የሚመጣው ምላሽ እንደጠበቅነው ሳይሆን ቀርቶ፤ በተቃራኒው ወደ ሚብስ የጭንቀት ጊዜና ዘመን እንዲሁም፤ በረከት አልባ የሆኑ ኑሮዎችና የጤና ማጣት ችግሮች፤ በእምነት መዛልና መድከም፤ ተስፋ መቁረጥ የመሳሰሉት መፍትሔ የለሽ ችግሮች ሲከሰቱ ማየታችን የሚያስገነዝብን፤ ልባችን ከክፋትና ከተንኮል ጋር የተያያዘ በመሆኑን ነው። ይህም ከመንፈሱ ጥቃት ዋነኛውና አንደኛው መንገድ ነው።

3.3 ጠቋር ሌሎች መንፈሶችን የሚያስገባበት ምክንያት፤

ጠቋር ሥልታዊ መንፈስ በመሆኑ፤ ወደ ሰውነት ለገቡ ሌሎች መንፈሶች የአሠራር ሥልቱን ያስተምራል። ወደ እግዚአብሔር ቤት፤ ወደ ጸሎትና ጸበል ሥፍራ ስንሄድ ውጭ ተለይቶ የሚጠብቁንን መንፈሶች ሥልታቸውን ለውጠው ከጸሎትና ከጸበል መልስ በኋላ ወደ ሰውነት ውስጥ በመማጣት በልብ ውስጥ የነበረውን ሠላምና ጤና ማወክ እንዲጀምሩ ያበረታታል።

ሌሎቹ መንፈሶች እንዲደበቁ፤ ተራ በተራ እንዲጮኹ፤ ጊዜ እንዲያባክኑና ያስከተሉት ችግሮች እንዲባባሱ ከማድረጉም በላይ፤ የጠቋር መንፈስ ቶሎ እንዳይያዝ፤ በኋላ የገባውን መንፈስ አጋፍጦ

በመስጠት ራሱን ደብቆ፤ መንፈሶቹ ከወጡ በኋላ ተመልሰው እንዲገቡ፤ ደጋግሞ በሌላ ዓይነት አካሄድና አቀራረብ እንዲናገሩና እንዲጮኹ በማድረግ ዘዴውን ይቀይሳል።

ሌላው ሥልቱ ደግሞ፤ ችግሮችን በማፈራረቅ ቦታና ሥፍራ እየቀያየረ የሕመም ዘዴን መለዋወጥ ሲሆን፤ ጥንካሬ አሳይተው የሚያሸንፉት ዓይነት ሆኖ ካገኘው፤ ራሱን እንደሌለ አድርጎና ጤናማ አስመስሎ በሰውነት ውስጥ መደበኛ መቻሉ ነው። ሁኔታዎች ሲመቻቹለት ደግሞ፤ ጠፍተው የነበሩት የጤና መታወክና በረከት የለሽ ችግሮች እንደገና በማገርሸት እንዲመለሱ ወይም ከበፊቱ እንዲብሱ ያደርጋል። « የአማልክት አምላክ፤ የነገሥታትም ጌታ፤ ምስጢርም ገላጭ ነው » ዳገ.2:47

3.4 የፍርሀት መንፈስን ማንገሥ

“በሞት ጥላ መካከል እንኳ ብሄድ አንተ ከእኔ ጋር ነህና ክፉን አልፈራም።” መዝ.22÷4

ከጠቋር አሠራርና የጥቃት ሥልቶች መካከል አንዱ በለዎች ላይ ፍርሀት መፍጠር፤ ፍርሀት መልቀቅና ልባቸው እንዲርድ፤ ሕሊናቸው እንዲረበሽ በአጠቃላይ ኑሯቸው እንዲበጠበጥ ማድረግ ነው።

ጭንቀትና ፍርሀት ተወራራሽነት ያላቸው ይምስሉ እንጂ፤ በጠቋር የጥቃት ሥልትና አያያዝ የተነሣ፤ ብዙ ጊዜ የተለያዩ አቅጣጫዎችን ይዘው ይገኛሉ። አንዳንዴም ተመሳሳይ ጠባያትን ይዋረሳሉ። ፍርሀትን የሥጋ ፍርሀትና የነፍስ ፍርሀት በማለት በሁለት መንገድ ከፍለን ማየት እንችላለን።

ሀ. የሥጋ ፍርሀት (ውጫዊ)

ለምሳሌ:- አውሬ ስናይና ከፍተኛ ድምፅ ሲጮህብን የሚፈጠርብን ድንጋጤ፤ ከነባራዊው ዓለም ወይም ከውጭ የሚመነጭ የሥጋ ፍርሀት ነው። ዲያቢሎስ ብዙ ጊዜ በሥጋዊ ዓይናችን የምንገነዘበውን ከመንፈሳዊ ጉዟችን ለማደናቀፍ ይህን ዓይነቱን ፍርሀት ያመቻችልናል።

ለ. የነፍስ ፍርሀት (ውስጣዊ)

ከውስጣችን የሚመነጭ የፍርሀት ዓይነት ነው። ነፍስን የሚያስፈራው ኃይል ደግሞ ዲያቢሎስና ሠራዊቱ ነው። ቤታችንን፣ ኑሮአችንን፣ ሀብታችንንና ጤናችንን ወዘተ... በአጠቃላይ ሕልውናችንን ረግጦ የያዘው ዲያቢሎስ የውስጥ ፍርሀታችንና ጭንቀታችን ሁሉ መሠረት ነው።

በአጭሩ ከውጭ በሥጋዊ ዓይንህ አያየህ የሚፈጠርብን ፍርሃት በሥጋዊ መንገድ ከተቻለ ልታስወግደው ትችላለህ። ካልቻልክ የተፈጠረብህ ድንጋጤ ሲያልፍ ልትዘነጋው ትችላለህ። ከውስጥ ያደፈጠው ርኩስ መንፈስ የሚጭርብህን የነፍስ ፍርሀት ግን፤ እንዴት ልትቋቋመው ትችላለህ? ዛሬ በዓለማችን ላይ ያለው የሚታዩሞ የሚሰሙ ገሃዳዊ ሁኔታዎች በራሳችን ውስጥ ላሉት የፍርሀት መንፈሶች አጋዥ ኃይል ሆነዋል።

በመገናኛ ብዙኃን የሚቀርቡ አንዳንድ አስደንጋጭ ዜናዎች ለዚህ ገለፃችን ዋነኛ ምሳሌ ይሆናሉ።

ለምሳሌ፦ በአንዲህ ዓይነት አገር ንፋስ ተላቅሎ የጣለው ከፍተኛ ዝናብ፤ በብዙ ሺህ የሚቆጠሩ ሰዎችን ሕይወት ሲያጠፋ፤ በመቶዎች የሚቆጠሩት ደግሞ፤ እስከ አሁን ድረስ የደረሰባቸው አልታወቀም።

የአየር ንብረት ባለመያዝ ዝናቡ በሚቀጥሉት ጥቂት ቀናት ውስጥ እንደሚቀጥል ያስታውቁ ሲሆን፤ ዝናብን የሚያስከትሉት ከፍተኛ የደመና ክምችቶች ከዚህ አገር አልፎ ወደ አገር ሊንቀሳቀሱ እንደሚችሉ ተንብየዋል ይላል።

ይህ ዜና ገሃዳዊ በመሆኑ ውስጣችን ላለው ፍርሀት ለሚጭርብን መንፈስ የሚረዳ ኃይል ይሆናል። ከዚህ በኋላ፤ ዝናብ በዘነበ ጊዜ ሁሉ መበርገግ እንጀምራለን። ዝናቡ የሰማነውን ዜና ዓይነት አደጋ ያስከትላል ብለን እንሰጋለን፤ እንፈራለን፤ እንጠብቃለን።

ሌሎች ተመሳሳይ ሰው ሠራሽና የተፈጥሮ አደጋዎች በሰማን ቁጥር፤ እንደዚሁ ልባችን ይደነግጣል፤ ሕሊናችን ይሸበራል በአጠቃላይ ፍርሀት ይነግሥብናል።

ዛሬ ምድራችን በፍርሀት ምጥ ውስጥ ስላለች፤ ትውልዱ የፍርሀት ኑሮ የሚኖርና የፍርሀት እንጀራ የሚበላ ነው። በማንኛውም

ጊዜና ሰዓት፤ የሚያስደነግጡና የሚያስፈራሩ ክስተቶች በተደጋጋሚ በዓለም ላይ እየተከሰቱ በመሆናቸው፤ የልብ ድንጋጤ የተለመደ ሆኖብናል። ቤታቸውን በልብ ሙሉነት ያነጹና የገነቡ፤ በሮቻቸው በሰለጠኑ ጠባቂዎች፤ አጥሮቻቸውና የውስጥ ክፍሎቻቸውን ደግሞ፤ ዘመኑ በወለዳቸው የኤሌክትሮኒክስ መሣሪያዎች የሚያስጠብቁ፤ በአጠቃላይ ለጥበቃቸው ከፍተኛ ገንዘብ የመደቡና የሚያወጡ ሁሉ ተኝተውና በቁማቸው ሳይቀር ይደነግጣሉ፤ ይቃዣሉ።

በዚሁ የተነሣ ጨለማ እንዳያስደነግጣቸው ቤቱም እንዳያስፈራራቸው፤ መብራት ሳያጠፉ ይተኛሉ። እንቅልፍ ግን፤ የለም። የእንቅልፍ መድኃኒቶች የማይሻሩት እንደዚህ ዓይነቱ እንቅልፍ የማጣት ችግር፤ ለወራት ያህል ከቀጠለ፤ ሰይጣን ዲያብሎስ ከግማሽ መንገድ በላይ በውስጣቸው ተጉዟል ማለት ነው።

በሰላም ያዋልክኝ እግዚአብሔር አምላክ ሆይ! ሌሊቱን ደግሞ በሰላም አሳድረኝ! ብለው ጸልዮው ስለማይተኙ፤ ትንሽ ሽላብ ሲያደርጋቸው ዲያቢሎስ ይመጣና ያቃዣቸዋል፤ ያባንናቸዋል ያስፈራራቸዋል። ጥሩ መኝታ የሚባል ነገር አይኖራቸውም። ግን፤ አልጋውና ፍራሹ የሚመች፤ በውድ ዋጋ የተገዛ ሊሆን ይችላል። መታወቅ ያለበት ዋናው ጉዳይ፤ ዲያብሎስ ከገባና በደንብ ከተደላደለ በኋላ፤ ምቹት የሚባል ነገር አለመኖሩን ነው።

ይህ ሁሉ የነፍስ እና የሥጋ ፍርሀት ለምን ነገሠብን? ብለን ስንጠይቅ፤ «ብሞት ጥላ መካከል እንኳን ብሄድ፤ አንተ ከእኔ ጋር ነህ።» የሚለውን የእግዚአብሔርን መንፈሳዊ ቃልና ኃይል ባለመያዛችንና ባለመከተላችን ነው።

ከዚህ በተጨማሪ፤ ፍርሀቶች የተደበቁና የተጋለጡ ጠባያት ይስተዋልባቸዋል። በአብዛኛው የሥጋ ፍርሀቶች የተገለጡ ሲሆኑ፤ ከፍ ብሎ እንደተጠቀሰው ፍርሀቱን ያስከተለብን ትዕይንቶችን በዓይናችን ልናያቸውና በጆሯችን ልንሰማቸው እንችላለን።

ጉዳዩ በዚህ ሣያበቃ ዲያቢሎስ የቀኑን ድንጋጤ ሌሊት ተኝተን በሕልማችን ሁሉ አሳይቶ ያስፈራራናል። የተደበቁ ከሆኑ ግን፤ የነፍስ ፍርሀቶች ናቸው። ቀኑንና ሌሊቱን ሙሉ እንቅልፍ የሚያሳጣ ፍርሀት ይፈጠርብናል።

በአብዛኛው የውስጥ ፍርሀቶችን ምንጫቸው ምን እንደሆነ እንኳን ሣናውቀው፤ በሕሊናችንና በልቦናችን ውስጥ አስደንጋጭ ነገሮች ይፈጠራሉ። መንፈሱ በሚያስከትልብን ፍርሀት የተነሣ ብዙ ሰዎች፤ ምን ሆኔ ነው? ልቤ ተጨነቀ፤ አእምሮዬ ተረበሽ ይላሉ።

መረዳት ያለብን ዐቢይ ጉዳይ ማስፈራት፤ ማስጨነቅ፤ ለውነትን ማቃጠል፤ ማሳባት፤ ማጥፋት፤ ማውገዝና መግደል ወዘተ... ሥልቶች ቢለያዩም፤ የዲያቢሎስ መደበኛ የአሠራር መንገዶች መሆናቸው ነው። በሌላ በኩል ደግሞ ፍርሀታችን፤ በውስጣችን ያለውን መንፈስ ማንነትና ዓይነት ያመለክታል።

ለምሳሌ:-

- በአውሮፕላን መጓዝ፤ ወይም ትላልቅ ሕንፃዎች ውስጥ መኖርና መሥራትን፤ አሣንስሮችን መጠቀም ከፈራን የአየሩ አጋንንት በላዎችን እያንገጠበ ነው።
- ድልድዮችን ማቋረጥ፤ በባሕር መጓዝ ወይም መዋኘት ከፈራን ደግሞ፤ የባሕር መንፈስ እየተጠጋን ነው።
- በምሽት መንቀሳቀስ ከፈራን፤ የሲኦሉ መንፈስ እየጎነተለን ነው።
- በረሃ ማቋረጥና ያለቅጥ የዱር እንስሳትንና ተሳቢ መርዛማ ነፍሳትን በአካልና በፎቶ አይተን ከደንገጠን እንደዚሁ፤ በረከኛው መንፈሶች ደጃችንን እያንኳኑ መሆኑን ማወቅ ይኖርብናል።

ሐኪሞቻችንና ሌሎች የመስኩ መያተኞች፤ ለሁሉም የፍርሃት ዓይነቶች ፎቢያ የሚል የጋራ መጠሪያ አበጅተውለታል።

ለምሳሌ:-

- አኩዋ ፎቢያ - (Aqua Phobia) ውሃን መፍራት፤
- ኤክሎ ፎቢያ - (Achluo Phobia) ጭለማን መፍራት፤
- አቪዮ ፎቢያ - (Avio Phobia) የአውሮፕላን ጉዞን መፍራት፤
- ጋሞ ፎቢያ - (Gamo Phobia) ጋብቻን መፍራት፤
- አክሌሲያ ፎቢያ - (Ecclesio Phobia) ቤተክርስቲያንን መፍራት፤
- ዩራኖ ፎቢያ - (Urano Phobia) ገነትን መፍራት፤
- ታናቶ ፎቢያ - (Thanato Phobia) ሞትን መፍራት፤

እንዲህ አያሉ፤ በርካታ የፍርሃት ዓይነቶች ስም እየተሰጣቸው ዙሪያችንን ከበውናል።

ከላይ ከተገለጹት የፍርሀት ዓይነቶች ውስጥ ቤተክርስቲያንንና ገነትን መፍራት የሚለው የማን ፍርሀት ነው? ዲያቢሎስ ቤተክርስቲያንንና ገነትን ስለማይወድ፤ መንፈሱ ውስጣችን ከገባ፤ የእግዚአብሔርን መንገድና ቤት እንጠላለን ማለት ነው።

ዋናው ነገር ግን፤ የጭንቀታችን፤ የሥጋታችንና የፍርሃታችን ምንጭ ሁሉ ዲያቢሎስ መሆኑ ነው። የጀግኖች ጀግና የተባለ፤ በአየር በባሕርና በምድር የተፋለመ፤ ጠላቱን ያስገበረና ያንበረከከ የጦር ሰው፤ የፍርሀት መንፈስ ውስጡ ከገባ፤ አይጥ ሊፈራ ይችላል።

ስናበረው የኖርነው አውሮፕላን፤ ስናሸከረከረው የነበርነው መኪናን፤ ማብረርና ማሸከርከር አይደለም፤ መሣፈር ሁሉ ሊያስፈራን ይችላል። በተመሳሳይ እንደዚሁ እየተገለበጠ፤ የማይፈራውን እንድንፈራ፤ የሚያስፈራውን እንዳንፈራ ያደርገናል። እነዚህን ወጣ ያሉና ከባሕርያችን የራቁ ዝብርቅርቅ ያሉ ፍርሃቶች፤ መንፈሱ ውስጣችን ስለመግባቱ የሚያስረዱ ምልክቶች ናቸው። ከእግዚአብሔር ከሆንን ግን፤ የዲያቢሎስ ፍርሀት ከቶ ሊጎዳን አይቻለውም።

3.5 የጠቋር መንፈስ የፍርሃት ጥላዎች

ይህ መንፈስ መንፈሳዊ መሠረት የሌላቸውንና ጾም፤ ጸሎትና ስግደት የማያውቁትን እንዲሁም፤ ልማዳዊ አምልኮት የሚከተሉትን ሰዎች በማስፈራራት የሚበረታ ሲሆን፤ በዓይነት-ሕሊናቸው በፍርሃት እንዲዋጡ፤ በብዥታ ማደናገርና ከኋላቸው ጥላ መስሎ በመቆም፤ በመክበድ፤ በበላያቸው በማንገርብ፤ ለውነታቸውን በመጎንተልና ማስደንገጥ፤ የልብ መራድና የአእምሮ መጨነቅን በመፍጠር፤ ወደ አብደት የሚወስደውን የአእምሮ ሕመም እንዲፈጠርባቸው ያደርጋል።

በምሽት፤ በሌሊትና አንዳንዴም በቀትር በብዥታ ዓይነት እየተከለተ ጨለማን እንዲፈራ፤ እንዲጮኹ፤ የሰቆቃ የጥሪ ድምጽ እንዲያሰሙ፤ አንዳንዴም ከአቅማቸው በላይ ሲሆን ጠብ፤ ዱላና በጥርስ የመናከስ ጠባያት እንዲታይባቸው ያደርጋል። ቀንም እንዲደነግጡ፤ በማድረግ፤ ሐብቻቸው እንዲያለቅሱ፤ አንዳንዴም

የብዥታው ዓይነት ግራ እያጋባቸው እንዲሰቁና ለብቻቸው በር ዘግተው ከዚህ ችግር ያመለጡ እየመሰላቸው በብርድልብስ ተጠቅለው እንዲተኙ በማድረግ፤ ለቀጣይ ሕይወታቸው እውቀትና የኑሮ እድገት ደረጃን እንዳያስቡት እያሸማቀቁ፤ እድሜያቸውን አልባሌ በሆነ ሁኔታ እንዲጨርሱ ከማድረጉም በላይ፤ በቤተሰብ አስተያየትና አመለካከት ላይ የተደነጋገረ ግምት እንዲይዙና በመጨረሻም፤ አፍገዘና አደንግዞ ምንም የማያውቅ በድን አስመስሎ፤ በየመንደርና በየመንገዱ ውጭ በማደር እድሜውን እንዲጨርስ ያደርጋል።

የፍርሃቱ ምሥጢራዊ ምንጭ ከብዥታው በተለየ መንገድ፤ በሕሊናና በልብ ውስጥ እንዲኖር በማድረግ ሌሎችን ለመስማት የቤተሰብን ምክር ለማድመጥ፤ በወንጌል አገልግሎት ለመታነጽ ፈቃደኛ እንዳይሆን፤ ሥነ-ልቦናውን በመቆጣጠር ከሰው እንዲሸሽ፤ ከዘመድ አዝማድ እንዲርቅ፤ መንፈሱ የሕሊናው የውስጥ ሐሳብ በመሆንም ሊመራው ይችላል። በብዛት እንዲህ ዓይነት ሁኔታ የሚከሰተው፤ ይህ መንፈስ፤ በመንፈሳዊና በዓለማዊ እውቀት ከሌላው የተሻለን ነን ብለው ራሳቸውን በትልቅነት ደረጃ ላይ የሚያስቀምጡ ሰዎችን ሕይወት በሚይዛቸው ጊዜ፤ ፍጹም ግራ አጋቢ፤ ለተመልካችም ሆነ፤ የሕክምና እርዳታ ለማድረግ የመታዘዝና የበጎነት ፈቃዳቸውን ደምስሶ ይቆጣጠራቸዋል።

በአጠቃላይ በዚህ ምዕራፍ መጀመሪያ ላይ እንደተገለጠው፤ ይህ የድፍረት መንፈስ፤ የሰው ልጆችን ሕይወትና ኑሮ እየፈተነ፤ በስኬትና በእድገት ጎዳና ላይ እንዳይረማመዱ አድርጎ፤ ወደ ጨለማ የሚመራ ቢሆንም፤ በእምነት ኃይል እግዚአብሔር በሰጠን የእግዚአብሔር ልጅነት፤ በምሕረቱና በቸርነቱ ጥላ እየታገዝን፤ በቅዱሳን መላእክት እርዳታና በዓድቃን መንፈስ ምልጃ እየተረዳን፤ በቅዱስ ወንጌል የቃሉ ብርሃን እየተመራን፤ በክርስቶስ ሥጋና ደም ስንታተም፤ ይህንን ጠላታችንን ከሕይወታችንና ከዙሪያችን ልናስወግድበት የምንችልበትን ኃይል እግዚአብሔር ይሰጠናል።

« አንተ መብራቱን ታበራለህና፤ እግዚአብሔር አምላኬ ጨለማዬን ያበራል። በአንተ ከጥፋት እድናለሁና፤ በአምላኬም ቅጥሩን እዘልላለሁ። መዝ. 17 (18) ÷ 28-29

እግዚአብሔር ለአንተ ያለው ስጦታ

በንስሐና በቅዱስ ቁርባን ተስፋ ውስጥ፤ የእግዚአብሔር ቤተሰብ ሆነህል። «እንግዲያስ ከእንግዲህ ወዲህ ከቅዱሳን ጋር ባለአገሮችና የእግዚአብሔር ቤተሰቦች ናችሁ እንጂ፤ እንግዶችና ምጽተኞች አይደላችሁም፤ በሐዋሪያትና በነቢያት መሠረት ላይ ታንጸችኋል፤ የማዕዘኑም ራስ ድንጋይ ክርስቶስ ኢየሱስ ነው፤ በእርሱ ሕንፃ ሁሉ እየተጋጠመ በጌታ ቅዱስ ቤተ መቅደስ እንዲሆን ያድጋል፤ በእርሱ እናንተ ደግሞ ለእግዚአብሔር መኖሪያ ለመሆን በመንፈስ አብራችሁ ትሠራላችሁ።» ኤፌ. 2:19

«እናንተ ግን ከጨለማ ወደ እሚደነቅ ብርሃኑ የጠራችሁን የእርሱን በጎነት እንድትነግሩ የተመረጠ ትውልድ የንጉሥ ካህናት ቅዱስ ሕዝብ ለርስቱ የተለየ ወገን ናችሁ። እናንተ ቀድሞ ወገን አልነበራችሁም፤ አሁን ግን የእግዚአብሔር ወገን ናችሁ፤ እናንተ ምሕረት ያገኛችሁ አልነበራችሁም። አሁን ግን ምሕረትን አግኝታችኋል።» 1ኛ ጴጥ. 2:9

«እርስ በርሳችሁ ፍቅር ቢኖራችሁ ደቀመዛሙርቱ እንደሆናችሁ ሰዎች ሁሉ በዚያ ያውቃሉ።» ዮሐ. 13:35

«አብ እንደ ወደደኝ እኔ ደግሞ ወደድኋችሁ፤ በፍቅሬ ኑሩ።... እኔ እንደወደድኋችሁ እርስ በርሳችሁ ትዋደዱ ዘንድ ትዕዛዜ ይህች ናት።» ዮሐ. 15:9 በማለት እግዚአብሔር የተስፋውን ቃልና የስጦታ በረከቱን ገልጾልናል።

ምዕራፍ ስድስት

ክፉ መናፍስትን የመዋረስ ምሥጢራዊ ጥበብ

«ምስጢር የሚገልጥ አምላክ በሰማይ ውስጥ አለ።»

ት/ዳን. 2:28

«እስመ ከመ ሕምዝ መሪ ፅርዕየክ ወውስተ ማዕረግ ዓመፃ ሐሎኩ»

« በመራራ መርዝና በዓመፃ እስራት እንዳለህ አይሃለሁና »

የሐዋርያት ሥራ 8÷23

ክፉ መንፈስን የማዋረስ መንገድ፤ በበጎ ሕሊና በገዳም በብሕትውና፤ በአበው የምንኩስና ሃይማኖታዊ ሥርዓትና ሕግ፤ ለቅድስናና ለጽድቅ በምነና የሚኖሩትን፤ ለሃይማኖታዊ እምነትና ለታሪክ እውነታነት የቆሙትን፤ የአባቶችን ፈለግ ተከትለው፤ ለአገርና ለወገን ብሎም ለዓለም ሰላምና ብልጽግና ብለው ዳዋ ጥሰው፤ ድንጋይ ተንተርሰው ባሕርና በረሃ አቋርጠው፤ የሚጸልዩትን፤ የእግዚአብሔርን መንገድ ተከትለው፤ ለፍትህ፤ ለእውነትና ለእምነት ሕይወታቸውን መስዋዕት አድርገው የሰጡትን፤ ከውስጥና ከውጭ አረማውያን ጋር የሚፋለሙትን እንዲሁም ከእርኩሳን አጋንንት መንፈሶች ጋር ስለጽድቅ ብለው መከራ እየወረደባቸውና እየተቀበሉ፤ እየተሰደዱ፤ እየተደበደቡና እየታሰሩ ሃይማኖትን ያቆዩትንና የሚያቆዩትን፤ ከእግዚአብሔር ኃይልና መንፈስ ጋር ያሉ አባቶችን፤ ይህ የመዋረስም ሆነ የማዋረስ ምሥጢራዊ የምትሃት ሥራ የሚመለከታቸው አይደለም።

ከዚህ በተቃራኒው፤ በገዳም እየኖሩ፤ አጋንንትን መዋረስና ማዋረስ ታላቅ ርግማንና ርኩሳት መሆኑን ካላወቁ፤ በሥጋ በቤተ-እግዚአብሔር እያሉ፤ ውስጣቸው ከዲያብሎስ ጋር ከሆነ ፤ የጥፋት ርኩሳትን የክፉ መንፈስ ሤራን በእምነትና በመንፈሳዊ ታሪክ፤ አገርንና ወገንን፤ በመጎዳት ለረዥም ዘመን ክፉውን ማቆየት፤ አንዱ በትውልድ ውስጥ የእርግማን መንገድ ነው።

ይህ የመከራና የፍዳ መንፈስን በመዋረስ የሚኖሩ አገልጋዮች፤ እስካሁን ድረስ እንደበጎ እውቀትና እንደ ታላቅ ጥበብ በመቁጠር የሄዱበት መንገድ ፤ ራሳቸውንና ቤተሰባቸውንም ጭምር

እዘቅት ውስጥ እንዲኖሩ አድርጓቸዋል። ይህም ጽሑፍ ከዚህ የክፉው መንፈስ ድርጊት በመነሳት የቀረበ ነው።

1. መውረስ

መውረስ ማለት ቀደም ሲል ያልነበረንን በሌላ ይዞታ ውስጥ ያለን ነገር ማግኘት፤ በውርስ መቀበል፤ በቃልኪዳን መያዝና የራስ ማድረግ፤ በይዞታ መጠቀምና በውል መቀበል፤ ወላጅ ለሆነው የወደፊት መንገድ፤ ታሪክ፤ ዘመን፤ ጊዜና ሰዓት ወዘተ ...ሁሉ፤ በውርሱ መጠቀም፤ ነገ ደግሞ ለሚቀጥለው ትውልድ ማውረስ ማስተላለፍ ማለት ነው።

2. ከጥንት ጀምሮ ዘመናትን እየተሸጋገረ የመጣው፤ ክፉ መንፈሶችን የማዋረስ ምሥጢር፤

ይህ ክፉ መንፈሶችን የማዋረስ ምሥጢራዊ ጥበብ የተጀመረው ዛሬ አይደለም። ከብሉይ ኪዳን ጊዜ ጀምሮ እስከ አዲስ ኪዳን ዘመን ድረስ ሲወርድ ሲዋረድ የመጣ፤ የእሕዛብ የሞት ታሪክና የውድመት መንገድ፤ ከዲያብሎስ ጋር አብሮና ተያይዞ የመውደቁያ ገጽታውን እያሳየና እያመላከተ የመጣ ነው።

እስራኤሎች ብዙ ጊዜ ከእግዚአብሔር አምላክ የሚለዩበት መንገድ፤ ይህንን መናፍስታዊ አቅጣጫን ተከትለው፤ ምትሃታዊ ጎዳናን እንደ አንድ ትልቅ ራሱን የቻለ ዕውቀት አድርገው በመያዝና በመፈለግ፤ ከአህዛብ ጋር የሚያደርጉት ግንኙነት፤ ኅብረትና አንድነት፤ አንዱ ነው።

ይህ የምትሃት ዓለም ፍለጋ ረዥም ጉዞ፤ የእስራኤልን ነገዶች ከተቀደሰውና ከተባረከው ታሪካዊ መንገዳቸው እንዲወጡ አድርጓቸዋል። በዚህ አቅጣጫም ተጉዘው ከሞአባውያን ጋር የፈጠሩት ኅብረትና የነበራቸው ጠንካራ ግንኙነትም ጎድቷቸዋል። በዚያ ዘመን፤ ብዙ ሞዓብያውያን የሚርቱን መንገድ ተከትለው የጥፋት መንፈስን መመሪያቸው አድርገው በማገልገል፤ ዕድሜና ዘመናቸውን ከዲያብሎስ ጋር ጨርሰዋል።

ሞግባውያን በአስማቱና በእርግማን መንፈስ ሲራመዱ፤ የተቀሩት እስራኤላውያን በሚያስገርም ሁኔታ ይቀኑ ነበር። መጽሐፍ ቅዱስ በሳሌል ዘመን የነበረውን ሁኔታ እንደሚነግረን፤ የመጀመሪያው የእስራኤል ንጉሥ ሳሌል፤ ከሚርተኞችና ከአስማተኞች ጋር አብሮና ተቀናጅቶ፤ ከእግዚአብሔር አምልኮት ርቆና ከታሪካዊው መንፈሳዊ ጉዞው ተጨናገፎ በመውጣቱ፤ ሕይወቱን እጅግ በሚያሳዝን ሁኔታ አጥቷል።

እነዚህን የመሳሰሉት ምትሀታዊ መንገዶች በመንፈሳዊ ቅድስና ከእግዚአብሔር ጋር አንድ ላይ ይኖሩ የነበሩበትን እስራኤላውያን ሁሉ፤ ጉዟቸውን በማደናቀፍ አጨልሞባቸዋል። ይህ ሃደት፤ በተመሳሳይ በአዲስ ኪዳንም ዘመን እንደዚሁ ቀጥሏል።

መጽሐፍ ቅዱስ በአዲስ ኪዳን በሐዋርያት ሥራ 8÷9 ላይ፤ መሰሪና በጣም አደገኛ ስለሆነ ሲሞን ስለተባለ አንድ ሰው ይነግረናል። « ሲሞን የሚሉት አንድ ሰው ግን፡- እኔ ታላቅ ነኝ ብሎ፤ እየጠነቀለ የሰማሪያንም ወገን እያስገረመ ቀድሞ በከተማ ነበረ » ይላል።

በመጀመሪያ ሲሞን፤ እኔ ታላቅ ነኝ፤ የሚለው ትምክሕቱ በመንፈሱ ጉልበት አግኝቶ፤ ጥንካሬና ብልጠቱም ከዚሁ ጋር ተያያዞ እየጠነቀለ፤ ከልጅ እስከ አዋቂ ድረስ የሰማሪያን ወገን ሁሉ ያስገርም ነበር።

በሐዋርያት ሥራ 8÷10 ላይ ደግሞ፤ « ታላቁ የእግዚአብሔር ኃይል ይህ ነው እያሉ ሁሉም ያደምጡት ነበር። » ይላል። ሲሞን የእግዚአብሔርን ኃይል ስም እየገለበጠና፤ እያስመሰለ በርካታ ተከታዮችን በማፍራትና በማሳሳት፤ ብዙ መንፈሳዊ ጎዳናዎችን አበላሽቷል። በዚህ መንገዱ ተከታዮቹን በሙሉ ከመናፍስቱ ጋር እያቆራኛቸው በማዋረስ፤ ቀጣዩ ሕይወታቸው በመንፈሱ ተመርዞ ክፉ ትውልድ እንዲጨምርና እንዲበዛ በማድረግ፤ የሰማሪያን ሕዝብ ጎድቶታል።

ከቃሉ እንደምንረዳው « እኔ ታላቅ ነኝ » የሚለው ትምክህት፤ በብዙ አቅጣጫና መንገድ የሚያመጣው ጉዳት የከፋ መሆኑን ነው።

ምንጊዜም በትልቅነት ውስጥ ያሉ የአዙሪት መንፈሶች የሚያስከትሉት ወንጀሎችና ጥፋቶች ከግለሰብነት ባሕርይ ጋር ተዛምዶ፤ በተለይም በአገልጋዮች ሕይወት ውስጥ ዘልቆ በመግባት፤ ከኔ በላይ ላላር፤ በሚል ትምክክተኝነት በመነሣት፤ ሕገ-ደንብን ጥሰን የፈጸምናቸውና የምንፈጽማቸው ደባዎችና እየተጓዝንባቸው ያሉት የመሰሪነት ጎዳናዎች ሁሉ፤ ዛሬ ዲያቢሎስን ረድተውና አግዘው፤ ትውልዱን ከመንፈሳዊ ምሪትና በረከት በማራቅ በታትኖታል።

ዛሬ ብዙ ሰዎች፤ እምነትን በመናቅና በመተው ከቤተ እግዚአብሔር ርቀው፤ የዲያብሎስን መራራ መንገድ ሥራዬ ብለው በመያዝ፤ የራሳቸውን ዓለም ፈጥረዋል። የነፍስንና የቅድስናን ትምህርት አይወዱም። ከዚህ በተቃራኒው የሙታን ፍልስፍና ሰባኪ በመሆን፤ ትውልዱን ሲያደናብሩት ይታያሉ።

ዲያብሎስ በሲሞን ውስጥ አድሮ፤ ለሰማሪያ ሰዎች እየጠነቀለ፤ መጪውን ጊዜ፤ በተለይም በሕይወታቸው ውስጥ የሚገጥማቸውን ስኬትና ፈተና፤ እንዲሁም፤ በየለአቱና በየደቂቃው የሚሆኑትን ሁሉ እየነገራቸው ሲያስገርማቸው ኖሯል።

ዲያብሎስ እነዚህን የመሳሰሉ አስገራሚነት ያላቸውን ምትሃቶችን ለመፈጸምና ለመሥራት አቅም አለው። አላቹ መንፈስ ቀደም ብሎ በከተማ ውስጥ ስለነበር፤ የሰማሪያ ሕዝቦች በሲሞን ተወናብደው የእግዚአብሔር ኃይል ነው ብለው ተቀብለውታል።

ክፉ ሁልጊዜ ይቀድማል። ክፉ እየቀደመ በሚገኝበት ወቅት ደግሞ፤ መንፈሳዊ ተስፋ ቀጭጮ፤ የእግዚአብሔር የሆነው ነገር ሁሉ በሁለተኛ ደረጃ እንዲታይ ያደርጋል። በዚህ የተነሣም፤ እግዚአብሔር ለሰው ልጆች የሚገልጠውን ክብር፤ ጥበቃ፤ በረከት፤ ጸጋና ሞገስ፤ ሰዎች እንዳጡ፤ እንደተንገላቱና መከራ እንዳዩ ኖረው ያልፋሉ።

ክፉ እየቀደመ በመጣበት ወቅት፤ እስራኤላውያን አገር ለቀው ተሰደዱ። በምድረ ግብጽ ታሪካቸውንና ዘመናቸውን በባርነት ጨርሰው ወደ አገራቸው ሲመለሱ፤ አሁንም ክፉው ቀድሞ አገር ይዞ ጠበቃቸው። ስለዚህ በየመንገዱ እየወደቁና እየተነሱ ሲጓዙ በእግዚአብሔር ጥበቃ ጥላ ሥር የእግዚአብሔር ክብር እያገዛቸው ቢሆንም፤ ብዙ ተሰቃይተዋል፤ ተንከራተቀዋል።

ዛሬ በእኛም ኑሮ በቤታችንና በሕይወታችን ውስጥ በባል፣ በሚሰጥ፣ ወይም በልጅ በኩል አልፎ ክፉው ቀድሞ ቦታ በመያዝ፣ የተንኮል ዘሩን እየዘራ፤ ክፉትን ይሠራል።

ስለዚህ፤ በኑሯችን፣ በእድላችን፣ በዘመናችን፣ በእውቀታችን፣ በትምህርታችን፣ በሥራችን በአገልግሎታችንና በመንፈሳዊ ጉዟችን ወዘተ ላይ ሁሉ፤ የመሰሪውና የአደገኛው ሰው የሊሞን መንፈስ አለ። ቅዱስ ቃሉ፤ « ቀድሞ በከተማ ነበር » ነው ያለው።

የእግዚአብሔር መንፈስን አስቀድሞ በተለመደው ቦታ ላይ ለመመለስና ለማስገባት፤ እንዲሁም መንፈሳዊ ፍቃዱን እንደገና ለመለማመድ፤ መንፈሳዊ ትኩረት ለመስጠት ያልቻልንበት አብይ ምክንያት፤ ተደጋግሞ እንደተገለጸው ክፉው መንፈስ ቀድሞ በውስጣችን ቦታ ስለያዘ ነው።

ስለሆነም፤ ዛሬ ብዙዎቻችን ክፉው በቀደመበት መንገድ ውስጥ ሆነን ሕይወታችንን እንመራለን። የክፉ መቅደም ታላቅ ሴራ በመሰሪውና በጠንቋዩ ሰው በሊሞን ላይ የተገለጠ እውነት ነው።

በዚህ ዘመን በርካታ መሰሪ ሰዎች ብዙ ትርፍ አላቸው። ጠባይና ጎዳናቸውም የተከበረና የተወደደ ሊሆን የቻለው፤ ከበስተጀርባው የመናፍስቱ ልብን የመቀስቀሻ መሣሪያና ኃይል እንደ ሶፍት ዌር፤ አስቀድሞ ውስጣቸው ስለተጫነ ነው።

ብዙ ጊዜ ሰዎች በሰይጣን ስለተቀደሙና ሕሊናቸውና ልቦናቸው አስቀድሞ በክፉው ስለታያዘ፤ በጎ የሆነውን ነገር መቀበል አልቻሉም።

በተቃራኒው ክፉውን ለመቀበል ደግሞ፤ በጣም ፈጣኞች ለተግባራዊነቱም መንገድ ቀያሾችና ኘሮግራም አውጪዎች በመሆን፤ በግልጽ ይንቀሳቀሳሉ። እንዲህ ዓይነት የመናፍስቶችን የጥፋት ክስተት ወይም ደግሞ የጥፋት ድርጊትን፤ በራሳችን ሕሊና ውስጥ እንደበጎ መንገድ አድርገንና ተቀብለን የኖርንባቸውን ዘመናት ስናስብ፤ የዕድሜያችን ወርቃማ ዓመታት ሁሉ፤ በዚህ በክፉ መንፈስ በመቀደም የማዋረስ ጥበብ ውስጥ ያለፉና ያለቁ ናቸው።

በሐዋርያት ሥራ 8÷11 ላይ፤ የሰማሪያ ሰዎች የሊሞንን ድርጊት በእድናቆትና በተመስጦ ሲመለከቱ፤ « ከብዙ ዘመን ጀምሮ

በጥንቅላ ስላስገረማቸው ያደምጡት ነበር።» ጀሯቸውም የሚከፈተው ለዚህ አይነት ድርጊት ነው የሰው ልጆች ልብ ምን ያህል ከበጎ ነገር ይልቅ ወደ ክፉው ያደላ መሆኑን መጽሐፍ ቅዱስ ይነግረናል።

በእገራችን ብዙ ሰዎች የጠንቋይ መንገድ የክፉ መንገድ ጉዞ እንደሆነ ሲነገራቸው ያንገልግላቸዋል። ስሙ መነሳት እንደሌለበትና እንዲያውም እንደሊሞን እውነታው ተገልብጦ፤ ጥንቅላው የእግዚአብሔር ኃይል እንደሆነ ተደርጎ ቢነገር በጣም ደስ ይላቸዋል።

ጠንቋይን የሚነቅፍ ሰው ካጋጠማቸው ደግሞ፤ ነቃፊውን የተለየ ጠንቋይ አድርገው እንደገና የእግዚአብሔር አምላክን መንገድና በጎ አካሄዱን ገልብጠው ያወራሉ። የጠንቋዩን ርኩስ ሥራ የእግዚአብሔር ኃይል እንደሆነ አድርገው እንዲናገሩ መናፍስቱ ውስጣቸው ቁጭ ብሎ እንደፈለገ ይመራቸዋል።

« ከብዙ ዘመን ጀምሮ በጥንቅላ ስላስገረማቸው ያደምጡት ነበር » ነው የሚለው ቃሉ፤ የሚያስገነዝበንም፤ የጥንቅላ አሠራር ሰዎችን ከክፉ መናፍስት ጋር በማገናኘት ተግባር ላይ የተመሠረተ መሆኑን ነው።

ብዙ መንፈሶች ከሰው ሕይወት ጋር በመዋሐድ የገቡ ናቸው። ስለዚህ የሰው ልጅን በጣም ከመለማመድ አልፈው ንቀውታል። ስብአዊውን ፍጡር፤ እንደ አንድ ተራ ነገር ወይም እንሰሳ በመቁጠር፤ ፈረሴ እስከ ማለት የደረሱበት ዘመን ላይ ደርሰናል።

በመጽሐፍ ቅዱስ በሐዋርያት ሥራ ላይ እንደተገለጸው፤ ከብዙ ዘመን ጀምሮ የሚለው ቃል የሚያስረዳን፤ ሰዎችን ከክፉ መንፈስ ጋር የማዋረሱ ምሥጢራዊ ጥበብ ከጥንት ጀምሮ ሲያያዝ የመጣ መሆኑን ነው። መጽሐፍ ቅዱስ የሚያውቃቸውና በዓለማችን ላይ የሚገኙ ብዙ ጣኦቶች፤ ስያሜያቸውን የወረሱት ከዚሁ ሰይጣናዊ ምሪት ነው። የማዋረስና የክፉ መንፈሶች ርኩስ አስማታዊ ሥራዎች፤ ዛሬ ብዙውን ሕዝብ ተጭነው በመርገጥና ትኩረት እንዲሰጡ አድርገው፤ ሕሊናቸውን ከመቀስቀስ አልፈው በቁጥጥር ሥር አውሏቸዋል። የማስገረምና የማስደመመም ሥልት ስላላቸው ድርጊቶቹ በሰዎች ዘንድ እንዲወደዱና እንዲናፈቁ ያደርጋሉ።

ለዎች በእነዚህ ርኩስ መንፈሶች ድርጊት ጽኑ ጫና የተነሣ፤ ራሳቸውን ለክፉው አሳልፈው የሰጡ መሆናቸውንም ከዚህ ቃል እንረዳለን።

ፊሊጶስ ለሳምራውያን ስለ እግዚአብሔር መንግስትና ስለ ኢየሱስ ክርስቶስ ስም ከሰበካቸው በኋላ፤ ብዙ ወንዶችና ሴቶች አምነው ሊጠመቁ ችለዋል። በዚህ ጊዜም፤ ምትሀታዊ የምሥጢር ጥበብ በዲያብሎስ እገዛ ይዘረጋ የነበረው መሰራው ሰው ሲሞን ራሱ የአመነ መሰለ።

በአሁኑ ወቅት ብዙ ክርስቲያኖች የሚጠቁት፤ በክፉ መንፈስ ተመርዘውና ውስጣቸውን ደብቀው፤ በሃይማኖት ሥፍራዎች ላይ በቆሙና በቆዩ መተተኞችና አስማተኞች ብኩል ነው። በዚህ የተነሣ በክፉ መንፈስ ተራኝነት የሚኖሩ ኃይሎች ተደብቀው የሚፈጽሙት ደባ ለሃይማኖት ኃይልና ጥበብ መቋረጥ አንድ ምክንያት ሆነዋል።

በመጀመሪያ መሰራው ሲሞን ወደ ጥምቀቱ ገብቶ ሲጠመቅ፤ ከፊሊጶስ ጋር የመተባበር ስሜት ያሳየ ይምሰል እንጂ፤ ክፉው መንፈስ የተዋረሰውና ከባሕሪው ጋር የተዋህደው ሰው ስለነበር፤ ሐዋርያው « እስመ ከመ ሕምዝ መሪር ዕርዕዩክ ወውስተ ማዕሰሪ ዓመጸ ሐሎክ » በማለት በመራራ የዓመፃ መሣሪያ መታሰሩን ነግሮታል።

በዚህ ወቅት፤ በኢየሩሳሌም የነበሩት ሐዋርያት፤ የታየውን ምልክትና ታላቅ ተአምራት በእግራሞት በተገነዘቡ ጊዜና የሰማርያ ሰዎች የእግዚአብሔርን ቃል እንደተቀበሉ በመስማታቸው፤ ጴጥሮስንና ዮሐንስን ሰደዱላቸው።

« እነርሱም በወረዱ ጊዜ መንፈስ ቅዱስን ይቀበሉ ዘንድ ጸለዩላቸው፤ በጌታ በኢየሱስ ስም ብቻ ተጠምቀው ነበር እንጂ ከእነርሱ በአንዱ ስንኳ ገና መንፈስ ቅዱስ አልወረደም ነበርና። በዚያን ጊዜ እጃቸውን ጫኑባቸው መንፈስ ቅዱስንም ተቀበሉ። መጀመሪያ በውኃ ሲጠመቁ ገና መንፈስ ቅዱስ አልወረደም ነበር። በኋላ ግን እጃቸውን ሲጫኑባቸው መንፈስ ቅዱስ ሞላባቸው። » ይላል። ሐዋ. 8:15-18

ሲሞንም በሐዋርያት እጅ መጫን መንፈስ ቅዱስ እንደሚሰጥ ባዩ ጊዜ ፤ መንፈስ ቅዱስን ሊገዛ ለሐዋርያቱ ገንዘብ

አመጣላቸው። እጅን የምጭንበት ሁሉ መንፈስ ቅዱስን ይቀበል ዘንድ ለኔ ደግሞ ይህንን ሥልጣን ስጡኝ አለ ። ጴጥሮስ ግን እንዲህ ሲል መለሰለት፤ « የእግዚአብሔርን ስጦታ በገንዘብ እንድታገኝ አስበሃልና ብርሀ ካንተ ጋር ይጥፋ። ልብህ በእግዚአብሔር ፊት የቀና አይደለም እና ከዚህ ነገር እድል ወይም ፋንታ የለህም። እንግዲህ ስለዚህ ክፋትህ ንስሐ ግባ፤ ምናልባትም የልብህን ሀሳብ ይቅር ይልህ እንደሆነ ወደ እግዚአብሔር ለምን፤ በመራራ መርዝና በዓመፃ እስራት እንዳለህ አይሃለሁና አለው።» ሐዋ. 8:20-24

ብዙ ጊዜ ክርስቲያኖችን የሚያውካቸው ገንዘብ ነው። ገንዘብ የሚገዛው፤ የሚያኖረውና የሚያቆየው ሃይማኖት ደግሞ በጣም አስቸጋሪ ነገር ነው።

ሲሞን መሰራው የዚህ ዓይነት መናፍስት ያደረበት ሆኖ ተጠምዷል። ለዚህ ዋናው ምክንያቱ ደግሞ ከመንፈሱ ጋር ስለተዋረሰ የሚያገለግለው ያንኑ የተዋረሰበትን መንፈስ በመሆኑ ነው።

ሲሞን፤ ወደ እግዚአብሔር አምላክ ቤት፤ ወደ መንፈሳዊ ተስፋውም እንኳ መጥቶ የአዲስ ኪዳንን የልጅነት ጸጋና ሞገስ በጥምቀት አግኝቶም፤ የብር አምልኮቱን ስላላቆመ፤ በመራራ መርዝና በዓመፃ እስራት ውስጥ እንዳለ፤ ጴጥሮስ በአትኩሮት ተመልክቶ ነግሮታል። ሲሞን የዚህ ዓይነት ሕይወት የሚመራ ሰው ነበር።

በአጠቃላይ፤ ከላይ የተገለጸውን መጽሐፍ ቅዱሳዊ ትምህርት ስንመለከት፤ የማዋረስ ጥበብ ከጥንት ጀምሮ የመጣ መሆኑን እንገነዘባለን።

3. የማዋረስ ጥበብ ዘመናዊ ገጽታ

በአሁኑ ዘመን አሉሚናቲ፣ ባፎሜት፣ ፍሪሜሰንስ ወዘተ... የተባሉ ምሥጢራዊ የመናፍስቱ መሪ አካላት፤ ዛሬ ዓለምን የሚቆጣጠሩበት ዘዴና መንገድ፤ ጥንታዊውን የመናፍስቱን የማዋረስ ጥበብ በዘመናዊ መንገድ በመተካት መሥርተውና አደራጅተው፤ ራሱን የቻለ የምሥጢር ማሕበረሰብ ተቋም (Secret Societies) በገሐድ ሕልውናው መግለጥ መቻሉን፤ ያለንበት ዘመን አረጋግጧል።

ከዚህ ዓለማዋፋዊ እውነታ ስንነሣ፤ በአገራችን ያለው ገጽታና የማዋረሱን ጠባይ ይዘቱንና ሂደቱን ምን እንደሚመስል እናያለን።

3.1 በሰው ደም ክፉ መንፈስን ማዋረስ

ይህንን መንፈስ ወደ ሰውነት ውስጥ ለማስገባት፤ በመጀመሪያ ደረጃ አስማተኞቹ አንዳንድ መሠረታዊ የሆኑ ሰይጣናዊ አሠራሮች፤ ከተለያዩ ግብሮች ጋር ለዲያብሎስ በማቅረብ ይፈጸማሉ። ከነዚህ ግብሮች መካከል መንፈሱ የሚፈልጋቸውና ከሚሠራባቸው ዋነኛው መንገዶች መካከል አንዱ በሰው ደም ማዋረስ ነው። ይህም ተግባር በሁለት መንገድ ይፈጸማል።

ሀ. በሌላ ሰው ደም፤

በሌላ ሰው ደም የሚከናወነው ማዋረስ ይዘቱና ገጽታው እጅግ በጣም የሚለያይ ሆኖ፤ በሕጻናት ወይም መንፈሱ በሚጠይቀውና በሚፈልገው ዓይነት ሰው ደም፤ መልክና ይዘት የሚወሰን ይሆናል።

በሞአባውያን እና አረማውያን ዘመን፤ የአህዛቡ መንፈስ የሚዋረሰው በሕጻናት ደም እንደነበረ በብሉይ ኪዳን ተገልጧል። በአዚያው ዘመን፤ አንዳንድ ቤተሰቦች የሕጻናት ልጆቻቸውን ደም በማፍሰስና በእሳት በማቃጠል፤ መናፍስቱ በራሳቸው ላይ ገዢ እንዲሆኑ ያደርጉት ነበር። ይህ በብሉይ ኪዳን ዘመን የሚከናወን የጣኦት መናፍስትን የማዋረስ ጥበብ ነው።

ለ. መዋረስ በሚፈልገው ሰው የራሱን ደም በመስጠት፤

በዚህ መንገድ ደግሞ፤ ከራሱ ከሰውየው አካል ላይ ደሙን አፍስሶ ወይም በጥተው ለመንፈሱ ያቋድሰዋል።

በሌላ አነጋገር፤ የራሱን ደም አፍስሶ ለክፉ መንፈስ በማካፈል፤ አስቀድሞ መንፈሱ የተሾመበትን ስም ጠርቶ ይዋረሳል። ከዚህ በኋላ ሰውየውና መንፈሱ አንድ ዓይነት ይሆናሉ።

በመሆኑም፤ መንፈሱ በደም የተያያዘና የተሳሰረ ስለሆነ፤ ሁል ጊዜ የሚፈልገው የደመኝነት ግብርና ጠባይን ነው። ስለሆነም ሁሉንንም ከደም ጋር የተያያዘ ይሆናል። የጡብ፣ የነገር፣ የተንኮል ሽታ ዞሮ ዞሮ በአመጽ ተጀምሮና ተመርቶ በመጨረሻ የሚጠናቀቀው በደም አበሳ ነው።

አንዳንዴ ሰዎች ብዙ ጊዜ እፌን ደም ደም አለኝ! የሚሉት ያለምክንያት አይደለም። በመናፍስቱ ተዋርሰው ከኖሩ ቤተሰቦች ስለሚገኙ ክፉ፣ ቁጡ፣ ቁመኛና ተንኮለኛ ሆነው እንዲያድጉና እንዲኖሩ ያደረጋቸው ምሥጢር፤ ከመናፍስቱ የደም ዘር ግንኙነት ጋር ተያይዞ አብሮ የቀጠለ መሆኑን ስለማይረዱት ነው።

ለስዙ ዘመናት ወደ ኋላ መለስ ብለን ስንመለከት፤ በተለይም ቀደም ሲል በቤተ-እግዚአብሔር አምልኮ ዘንድ ይኖሩ የነበሩ ወላጆች፤ ከእግዚአብሔር መንገድ ወጥተው፤ ራሳቸውን ለክፉ መንፈስ መስዋዕት አድርገው በማቅረብ፤ በዚህ በመዋረስ ልምምድ ውስጥ ገብተው የሚወልዷቸው ወይም የወለዷቸው ልጆች ሁሉ፤ ሁልጊዜ ደም ደም የሚላቸው ናቸው።

ሕይወታቸው በማያቋርጥ ጦርነት የተሞላ በመሆኑ፤ መንፈሱ ለራሳቸው ትልቅነት በመናጠር፤ የሌሎችን ሕይወት እየጎዱ እንዲኖሩ ያደርጋቸዋል። ወላጆቻቸው በክፉ ኃይል ከደም ዝምድና ጋር በተጠናከረና በተያያዘ ተዋርሶ ውስጥ ከዲያብሎስ ጋር የኖሩ በመሆናቸው፤ ልጆቻቸው እንደነሱው የክፉው ኃይል ውጤቶች ሆነው ደመኝነትን ለተከታዩ ትውልድ ያማልፋሉ።

ክርስቶስ ደሙን አፍስሶ፤ አጥንቱን ከስክሶ በሰጠን ምሕረትና ቸርነት ዘመን ውስጥ፤ ለዲያብሎስ ደም አፍስሶ መዋረስ ምን ያህል ታላቅ ውድቀት እንደሆነ መገዛቱን አያዳግትም።

3.2 በዕቅድ ተቀጥላዎች የሚደረግ የመዋረስ ጥበብ፤

ዕቅድ በምድር ሥርና ፍሬ ኖሯቸው፤ በቅጠል በፍሬና በአበባ መልክ የሚበቅሉ ናቸው። ምትሃተኞችና አስማተኞች ከእነዚህ ዕቅድ ውስጥ አብዛኛዎቹን ለክፉው ዓላማቸው ይጠቀሙባቸዋል።

በተለይ አሚዛራክ የተባለው የዕቅድና የመርዛ-መርዝ መንፈስ፤ ወደ ሰዎች የሚገባበት ዋናው መንገድ በዕቅድ ነው። በፍራፍሬ፤ በሥራ-ሥር፤ በቅጠላ-ቅጠል፤ በአበባ፤ በሣር፤ ወዘተ... በሚበላ ወይም በሚዋጥ፤ ተበጥብጦ በሚጠጣ፤ በሚቀበር፤ በሚያዝ፤ በሚቀባና በሚጨስ ወዘተ ... አማካኝነት መናፍቅ፤ ከሰዎች ጋር እንዲዋሃዱ፤ ያደርጋሉ።

እነዚህ የዕቅድ አወራረሶች ለየት የሚያደርጋቸው እንደ ማዋረሻው ዕቅድ ዓይነት ጠባያቱ መለዋወጥ መቻላቸው ነው።

ተቀጥላ፤ ማለት ረጅም ዘመናት ማለትም፤ ከሃምሳ እስከ መቶ ዓመት ዕድሜ ባላቸው ዛፎች ላይ የሚወጡ ወይም የሚበቅሉ ተጨማሪ ሌላ ዓይነት ቅጠል ወይም ሥር የሚመስሉ፤ እድገታቸው ከዛፉ ጋር ተዛምዶ ዓይነታቸውና ቅርጻቸው ከዛፉ የተለየ ሆኖ ከዛፉ ሥር፤ ግንድ ወይም ቅጠል ጋር ተያይዞ የሚወጡና የሚያድጉ ዕቅድ ማለት ነው።

ረዥም ዕድሜ ካስቆጠረው ዛፍ ላይ የሚወጣው ተቀጥላ አዲስ ጠባይና መልክ ይነረው እንጂ፤ ምግቡን የሚያገኘው በዛፉ ሥር፤ ግንድና ቅርንጫፎች በኩል ነው። መናፍቅ፤ የዚህን አሠራር ተከትለው፤ የሰው ልጅ ውስጥ በመዋረስ ገብተው፤ ውስጡን ሥርና ግንድ አድርገው ግብራቸውን (ምግባቸውን) በሰውየው በኩል እያገኙና በሰውየው ውስጥ ሆነው፤ በዛፉ ላይ እንደበቀለው የተለየ ተክል ዓይነት፤ ሰውየው ሌላ ተቀጥላ ወይም ለተፈጥሮ ባሕሪይው ባዕድ የሆነ አዲስ ጠባይ እንዲያወጣ ያደርጉታል።

እነስተኛ ዕድሜ ያላቸውና በቅርብ ዘመን የተተክሉ ዛፎች፤ ተቀጥላ የማውጣት አቅም ስለማይኖራቸው፤ ለማዋረሱ መናፍቅታዊ ሥራ አይፈልጉም። ከጥንት ጊዜ ጀምሮ ተቀጥላ ዕቅድ ለአስማታዊ አሠራር በማገልገላቸው ምክንያት፤ ዛሬም ያ አሠራር ቀጥሎ፤ ክፉ መንፈስ ለራሱ መግቢያ ይሆነው ዘንድ መታቸንና አስመታቸን

አድካሚና አሰልቺ በሆነ ጫካና ደኖች ውስጥ ረዥም ዕድሜ ያላቸው ዕቅድን በመፈለግ እንዲዞሩ እንዲባዝኑና እንዲኳኑ ያደርጋቸዋል።

በምትሐታዊው አኗኗር ውስጥ የሚገኙ አስማተኞች፤ ብዙ ዓይነት የዕቅድ ተቀጥላዎችን ለማግኘት ወይም ለመሰብሰብ በአሣሽነት፤ ብዙ ዘመን ጫካና በረሃ በማቋረጥ፤ ወንዛ ወንዝን ተከትለው በመጓዝ ጊዜያቸውን ይጨርሳሉ።

እነዚህ የወንዝ ዳር ልጆች ወይም የዕቅድ አላሾች፤ በመናፍቅ አመራር ሥር የወደቁ ከመሆኑ ጋር ተያይዞ፤ ብዙ ሰዎች ከልዑል እግዚአብሔር አምላክ፤ ከጸሎትና ከምስጋና ርቀው እንዲኖሩና የታሪክ አቅጣጫና የእምነት ጎዳናቸውን ለውጠው አስአግባብ እንዲሄዱ፤ ዕቅድን እንዲያመልኩና ሁልጊዜ እንዲፈለጉ ያደርጋሉ።

ዕቅድ መድሃኒትነታቸው በድግምነት ከመንፈሱ ክፉ ድርጊት ጋር የተያያዘ ከሆነ፤ ደጋሚው ሲሞት መድሃኒት መሆናቸው ያበቃል። ድግምታዊ እውቀትን ለሌላው እንዳይናገሩ ምስጢር አድርገውት ስለሚሞቱ፤ ሴራቸው አብሯቸው ይቀበራል። ምክንያቱም የእጽዋት መድሃኒት በድግምቱ መንፈስ ድጋፍ የሚሠራ ስለሆነ ነው።

መናፍቅ፤ ከሚከፍቱት ዘመቻዎችና ምሥጢራዊ ሥልታቸው መካከል ዋነኛው ክፍል፤ የዕቅድ አምልኮትን አኗኗራችን ውስጥ በማስገባት፤ ይህንን የማዋረስ ጥበብ ከሰው ልጅ ጋር ማዋሐድ ነው።

ዛሬ በጣም በሚገርምና በሚያሳዝን ሁኔታ፤ በርካታ አገልጋዪዎችን በዕቅድ አምልኮት ተነድፈው፤ የክፉ መንፈስ ወጥመድ ውስጥ ከመግባታቸውም በላይ፤ መናፍቅ፤ ባመቻቸላቸው ስሜት በመነዳት፤ በተለያየ አኳኒን ከዕቅዱ ጋር መዋረስ ጠቀሜታ እንዳለው አድርጎ አጋኖ በመናገር፤ ብዙ ሰዎችን ከመንፈሱ ክፉት ጋር ተቀናጅተው እንዲኖሩ አድርገዋል።

ብዙዎቹ በዚህ በዕቅድ አምልኮት ጥላ ሥር ኖረው፤ ጊዜና ዘመናቸውን ከእግዚአብሔር አምላክ ምሕረት፤ ቸርነትና፤ የጸጋ ስጦታ ርቀው የሥራ-ሥርና የቅጠላ-ቅጠል ዳፍንት ውስጥ ገብተው፤ ከዲያቢሎስ ጋራ ተዛምደዋል።

እነዚህ ዕቅድ አምላኪዎች፤ ቅድሚያ በሰጡት ዕቅድ የተነሣ የእግዚአብሔር አምላክ ክብርረትና፤ የሰማይ አምላክን ቸርነቱንና

ጥበቡን ትተውት፤ የእግዚአብሔር ማዳንና መንፈሳዊ ሞገስ ከሕይወታቸው ውስጥ አስወጥተው፤ በዘመናቸውና በጊዜያቸው አልገለጥ ሲላቸው፤ ሕይወታቸውን ለዲያብሎስ አስገዝተዋል።
«ምስጢርን የሚገልጥ አምላክ በሰማይ አለ» ዳን 2:2

3.3 በዕዕዋት የገቡ መንፈሶች ተለዋዋጭ ጠባይትን የማውረሳቸው ምክንያት፤

በዕዕዋት መንፈስ የገባበት ሰው፤ እጅግ በጣም ያነሰ ደስታ በጣም የበዛ ሐዘን ይፈራረቁበታል። በተለይም ደስታው ጊዜያዊ መሠረታዊ ይዞታ የሌለው ነው። ዕዕዋት ሃላፊና ረጋፊ በመሆናቸው በበጋ ይደርቃሉ፤ በክረምት ይለመልማሉ። አልያም በክረምት ይጫጫሉ በበጋ ይፈክሉ። እንደ ወቅቱ ሁኔታ እየተለዋወጡ የሚኖሩ ናቸው።

በዚህ መሠረት በሰውየው ውስጥ የገባው መንፈስም፤ እየተቀያየረ ይህንን የዕዕዋት የተፈጥሮ አደት ተክትሎ፤ ሰውየውን አንዴ ያፈካዋል፤ ሌላ ጊዜ ደግሞ ያረግፈዋል። ሌላው አስገራሚ ነገር ደግሞ፤ በዕዕዋት ወደ ሰውነት ውስጥ የሚገባው መንፈስ የተክሉን አካል ወይም ገጽ ተክትሎ ጠባዩን ማውረስ መቻሉ ነው። እስቲ በዝርዝር እንመልከታቸው።

ሀ. በሥራ-ሥር መንፈስ ሲገባ፤

የሰውየውን ጠባይ ምሥጢራዊና ሲረኛ፤ አድቢና ሽማቂ በማድረግ፤ ሕይወቱን ሁልጊዜ ወደ ሥር እንዳወረደና እንዳዘቀጠ ያኖረዋል። በዓይነ ሕሊና የተከበረና የተሻለ ሰው ያስመስለው እንጂ፤ በአኗኗሩና በጠባዩ የወደቀ፤ የቆረቆዘ፤ ድሪቶ የበዛበት፤ ተስፋውና አካሄዱ የጨላለመ ይሆናል።

ለ. በቅጣላቅጠል፤ በሣር፤ በፍሬና በአበባ አማካኝነት መንፈስ ሲገባ፤ መንፈሱ በዚህ መልኩ የገባ ከሆነ፤ ሰውየው፤ ፍልቅልቅ፤ በተቃራኒው አኩራፊ ተበሳጭና ተናዳጅ፤ በአጠቃላይ አቅመቢስ ይሆናል።

ሐ. በዛፍ ግንድ ስንጥርና በቅርፊቱ አማካኝነት መንፈስ ሲገባ፤

መንፈሱ በዛፍ ግንድ ስንጥር እንጨት ወይም ቅርፊት አማካኝነት ከገባ፤ ዛፉ ቀጥ ብሎ የበቀለ ከሆነ፤ ሰውየው ግትር ጠባይ ይኖረዋል። ዛፉ ጠማማ ከሆነ ደግሞ፤ ሰውየውም የተጣመመ ጠባይ ይወርሳል።

3.4 በዕዕዋት የገባው መንፈስ ሲዋሐድ የሚፈጥራቸው ሌሎች ጠባይት፤

ሀ. ሰውነት ውስጥ በሚቀበር ነገር የገባ መንፈስ፤

ሰውነት ውስጥ በሚቀበር ዕዕዋት መንፈስ ሲገባ፤ በተቀበረበት መልኩ የሰውየው ኑሮና አሠራር፤ ሌሎችን በምቀኝነትና በመሰረነት መሬት እየቆፈረ መተት ቀበሮ፤ በማጥፋት፤ በማጎላቆል፤ ወዘተ... ላይ የተመሠረተ ይሆናል። የሚቀበረው ዕዕዋት ለመንፈሱ ምልክት የሚሆን ነገር ነው። ለምሳሌ መልካም ሥራ ሰርተው አገርንና ወገን ያኮሩ ሰዎች የመታሰቢያ ሐውልት እንደሚቆምላቸው ሁሉ፤ የተቀበረው ዕዕዋትም ለዚህ ክፉ መንፈስ በሰው ሕይወት ውስጥ የመኖሩ መታሰቢያ ሐውልት ሆኖ ይቀመጣል። ይህም መንፈሱን ያስደስተዋል።

ለ. በሚበላ፤ በሚዋጥና በሚጠጣ ነገር የገባ መንፈስ፤

በዚህ መልክ መንፈሱ የገባ ከሆነ፤ ሰውየው ሁልጊዜ የንግግሩ መክፈቻና የጨዋታው መጀመሪያ ምግብ ነው። በሆዱ ወይም ለሆዱ የሚገዛ፤ ስግብግብ፤ በሚያገኘው በቂ ነገር የማይጠረቃና የማይረካ፤ ሆዱም፤ የሚያስበውና የሚሠራው ሁሉ ለሆዱ ወይም ለምግቡ ብቻ ይሆናል። በአንጻሩ እርሱ ሲበላ እንጂ ሌሎች ሲበሉ አያስደስተውም። የቤተሰብ አስተዳዳሪ ወይም የመሥሪያ ቤት አለቃ ቢሆን እንኳን፤ ቤተሰቦቹና የበታቸቹ ሲያጠፉ የሚቀጣቸው፤ ምግብ ወይም ደመወዝ በመክልከል ነው።

ተባብረው ከሚጠጡ የዕዕዋት ዓይነቶች መካከል አንዱና በብዙ ሰዎች ዘንድ በሥፋትና በግልጽ የሚታወቀው፤ ከጥንታዊቷ

አገር ከፋርስ (ከዛሬዋ ኢራን) እንደመጣ የሚነገርለት ዕፀ ፋርስ አንዱ ነው። ስያሜው ከፋርስ አገር የመጣ ዕፅዋት መሆኑን ያመለክታል።

ዕፀ ፋርስ እውቀትን ለማግኘት ወይም በአጭር ጊዜ ውስጥ ትምህርትን ለማጠናቀቅና ለመቀበል ተብሎ፤ ከመናፍስቱ ጋር ለመዋሐድ በመጠጥ መልክ የሚወለድ ነው። የሚወስደውም ሰው፤ መሰሉ በመሰሉ ሕይወቱንና ዘመኑን ካንተ ጋር አድርግልኝ ብሎ ቃል ኪዳን ተግባብቶ ከዲያብሎስ ጋር ይዋረሳል። ዕድሜና ዘመኑን ከዲያብሎስ ጋር ያቆራኝ ሰው ደግሞ፤ እንኳን ሰሌላው ለራሱም የሚበጅ አይደለም።

ዕፀ ፋርስ ሲገባ ለጊዜው ሰውነትን የማነቃቃትና፤ የማስተዋል ጥበብን የሚገፋፋ ወይም የሚጨምር ይሁን እንጂ፤ ውሎ ሲያድር ወደ ማደንዘዝ፤ ማስረሳት (መዘንጋት)፤ እና ማቀጥበር ይለውጣል።

ከዚህ በተጨማሪ ዕፀ፤ ከሚያስክሩ መጠጦች ጋር ስምምነት የለውም። በዕፀ አማካኝነት የገባው መንፈስ አስቀድሞ የሰውየውን አንጎል ስለሚይዘው፤ መጠጦም ገብቶ የሚያቀጥብረው ይህንን ክፍል በመሆኑ፤ ቀድሞ የገባው መንፈስ ይዞታውን ለማስጠበቅ ከመጠጡ ጋር የሚፈጥረው ውስጣዊ ግብ ግብ፤ ውጤቱን በሰውየው ላይ ከውጭ አሳይቶ እንደ እብድ በማድረግ፤ ራሱን እስከመሳት በማድረስ፤ ከሌሎች ሰዎችና ከቤተሰቡ ጋር እንዲጋጭና ከፍተኛ ጠብና አምባገር ውስጥ እንዲገባ ያደርገዋል።

ይሁን እንጂ፤ ሰውየው ስካሩ በርዶለት ወደ ልቦናው ሲመለስ፤ ያደረገውንና የሠራውን ሁሉ አያስታውስም፤ አያውቅም። በአብዛኛው የአገራችን አካባቢዎች በዚህ በኩል የሚፈጠረውን ችግርና መንስዔ የሆነው ዕፅዋት፤ አብሽ ወይም መንሾ በማለት ይጠሩታል።

ጌታችን መድሃኒታችን ኢየሱስ ክርስቶስ፤ « እኔ የወይን ግንድ ነኝ » ዮሐ. 15:5 በማለት የተናገረውንና ዳዊት በመዝሙሩ « ራሴን በዘይት ቀባሁ » መዝ.22÷5 ብሎ የጸለየውን ለመቃረን እንዲሁም፤ መንፈሱ እግዚአብሔር የሚፈቅዳቸውን ዕፅዋት ተለማምዶ እንዳይቃጠል፤ እንዳንዴ በዕፅዋት የማዋረሱ ጥበብ ምሥጢራዊነቱ ተጠብቆ፤ ለቤተ እግዚአብሔር አገልግሎት በሚውሉት እንደ ወይን፤ ዘቢብ፤ ወይራና የወይራ ዘይትን ወዘተ... በመሣሰሉት

አማካኝነት፤ ለመንፈሳዊ አገልግሎት የሚውሉትን እንዲለማመዳቸው ተደርጎ እንዲገባና ምሥጢሩን ጠብቆ እንዲያጠቃና እንዲጎዳ ለክፉ መንፈስ ግዳጅ ይሰጠዋል። በወይን፤ በወይራ ዘይት እና በዘቢብ የሚገባ ከሆነ መንፈሳዊ አስመሳይ ክፉ መንፈስ በመሆን በሰውነት ውስጥ የማድፈጥና የመጉዳት ኃይል ያለው ይሆናል።

ሎሚና ሥራ-ሥርዓም በመጠቀም፤ ብዙ የተወሳሰቡ መንፈሶች ወደ ሰው ሕይወት እንዲገቡ ያደርጋሉ።

በዚህም መንፈሱ በመንፈሳዊ አገልግሎት ውስጥ የለየለት ደፋርና ኩሩ እንዲሆን በር ከመክፈቱም በላይ፤ የክፉትና የተንኮል ጥንካሬውን በአገልጋዩና በምዕመኑ ላይ እንዲገለጽ፤ አመቺ ሁኔታ ይፈጥራል። ይህ በቤቱ በሚመላለሱ የመንፈሱ ልጆች የሚፈጸም ክህደት ነው።

ከዓላማውም ለማስናከል በማደናገጥና በማሸማቀቅ ከጸሎት ይልቅ፤ ሴረኝነት፤ ነገረኝነት፤ ተቺነት፤ ተቃዋሚነት፤ ሐሜተኝነት፤ ፈዘኝነት፤ በሆነው ባልሆነው ነገር ሁሉ ጥርስን ማሳየት፤ ማጋነን አሉባልተኝነትና ወሬኝነት፤ ኃጢአትን ማወደስ፤ ዓመፃን ማስተባበር፤ ዋና ተግባራቸው በማድረግ፤ የገባውን ክፉ መንፈስ ይጉበራሉ።

የጥንቃላ አረማውያን የሚጠቀሙባቸውና የሚገብሩባቸው እንደ ጫት፤ አውዛ (የጫት ቅጠልን እንደ ሻይ ተፈልቆ የሚጠጣ) ዕፀ-ፋርስ፤ ሐሽሽ፤ ሽሻ፤ ጋንጃ፤ ካናቢስ፤ ማሪዋና፤ ኦፒየም ወዘተ... የመሣሰሉ የዕፅዋት ዝርያዎች ሁሉ፤ ከተለያዩ የመጠጥ ዓይነቶች ጋር ተቀናቀጥተው፤ ለመዋረስና ለማዋረስ ምሥጢራዊ ጥበብ ከፍተኛ ግብሮች፤ መሣሪያዎችና ገዢዎች ሆነዋል።

በዚህም ምክንያት ተተኪውን ትውልድ በማውደም፤ ብዙ ማሕበራዊ ችግሮች በሕብረተሰቡ ሕልውና ውስጥ ሳይቀር እንዲፈጠሩ አድርገው፤ በግልጽና በተሰወረ መንገድ ሥር የሰደደ ጥፋትን አስከትለዋል።

3.5 በዕዕዋት ተዋርሶ እውቀትን የጨበጡ ሰዎች ጠባቂነት፤

መናፍስቱ የሰው ልጆችን በዕዕዋት በሚዋሐዱበት ጊዜ፤ የሚከተሉትን ጠባቂነት ለተዋረሱት ሰው ይሰጣሉ፡፡

- ቶሎ የሚበሳጩ ቁጡዎች፣ ጦረኞች፣ ጠበኞች፣ ቂመኞች፣ ነገረኞች፣ ተንኮለኞች፣ ምቀኞች ይሆናሉ፡፡
- አስፈላጊ ባልሆነ ሁኔታ ውስጥ ገብተው ይዘባርቃሉ፤
- የእውቀት ፍላጎታቸው በተጣመመ መልኩ የተመሠረተ ነው፤
- ጠባቂያቸው ተለዋዋጭና የተዘበራረቀ፤ በየሰዓቱ ይገለበጣሉ፤ ያፈቅራሉ ሲባል ይጣላሉ፤ ጠሉ ሲባሉ ደግሞ ያፈቅራሉ፤ ቁርጥ ያለ ውሳኔ የላቸውም፤
- ትውልድን በምንም መንገድ ወደ ቀና መንፈሳዊ ሕይወት ለመመለስ የፍቅር ሃሳብ ወይም እቅድ የላቸውም፤
- መሻታቸው ሁልጊዜ የማይበርድ የጥቅም ፍላጎት አለው፡፡ ከዚያም በላይ ደግሞ ዘወትር የሚመኙት በውስጣቸው የእግዚአብሔርን መንግሥት ሳይሆን፤ ለሰዎች ክፋትንና ተንኮልን ነው፡፡ ነገ ምን ብዬ ልጣላ፤ ምን ዓይነት ጠብ ላንላ፤ በየትኛው መንገድ ብሔድባቸው ይበታተናሉ፤ ማሕበሩ እንዴት ይፈርሳል፤ በአሁኑ ወቅት የተሰባሰቡት መንፈሳዊያን እንዴት ከነከሌ ከነከሌ ይለያሉ፤ በምን ዓይነት ዘዴ ክፉ ነገር ብነግራቸው ያን ክፉ ነገር ተቀብለው ያስፋፋሉ፤ እንዴት አድርጌ ለሌሎች ያላቸውን ፍቅር ላስወግድ ... ወዘተ የሚል ተንኮልን ማራገብ እንጂ፤ እንዴት ለመንግሥተ ሰማያት እንብቃ፤ የእግዚአብሔርን ክብርና ጸጋ እንዴት በባሕርያችን ውስጥ እንግለጥ የሚል ሃሳብ አይኖራቸውም፡፡
- ዕዕዋትን እንደ መፍትሔ የሚፈልጉ ሰዎች፤ በአብዛኛው ባለማወቅ ክፉውን ድርጊት እንደ እግዚአብሔር ስጦታ በመቁጠርና በማሰብ፤ ለሰውየው አገልጋይነት የላቀ ቦታ በመስጠት፤ የተሰወረውን መንፈስ ጉዳት ሳይረዱና ሳይገነዘቡ፤ ለከባድ አደጋ ይጋለጣሉ፡፡

4. በቤትና በዱር እንስሳት ሥጋና ደም የሚዋረሱ መንፈሶች፤

4.1 በቤት እንስሳት ሥጋና ደም የሚዋረሱ መንፈሶች፤

እነዚህን ተዋርሶዎች ከሌሎቹ ለየት የሚያደርጋቸው በቤት እንስሳ ደም ወይም በሥጋ ተዋረሰው ወደ ሰዎች መግባት መቻላቸው ነው፡፡ ይህ መንፈስ በዚህ መልክ የያዛቸው ሰዎች፤ ያስተሳሰባቸው ይዘት እንዲዘቅጥና ሰው መሆናቸው ቀርቶ የሰው ምስል ሆነው እንዲንተሳቀሱ ያደርጋቸዋል፡፡

የመናፍስቱ ገጽታ ከእንስሳው ባሕርይ ጋር ተያይዞ ወደ ሰውነታቸው የሚገባ በመሆኑ፤ እስተሳሰባቸውም ሆነ አኗኗራቸው በተግባር የገባውን ዓይነት የእንስሳ ጠባይ የሚወክል ይሆናል፡፡

ስለዚህ በእንስሳ ደም ወይም በሥጋው የሚገባው መንፈስ የብዙዎችን አእምሮና አካሄድ በተገቢው በተፈጥሯዊ የሥነ-ሕይወት መንገድ እንዳይመራ በማድረግ፤ ያስተሳሰብም ሆነ የሞራል ድጋፋቸው ከመንፈሳዊው ሕይወት አምባ ርቆ እንዲገኝ ያደርገዋል፡፡

በዚመናችን እንደዚህ ዓይነት ክስተቶች በስፋት ይስተዋላሉ፡፡ በቤት እንስሳት ሥጋና ደም በኩል የሚከናወነው መዋረስ የሚፈጸመው በሚከተለው መንገድ ነው፡፡

ሀ. ለዲያብሎስ የቤት እንስሳቱ በግብር መልክ ታርደው፤ ሰውየው በእንስሳው ደምና በፈርሱ ታጥቦ ወይም ደሙን ጠጥቶ መንፈሱ እንዲገባ ይደረጋል፡፡

ለ. በተመሳሳይ የእንስሳውን ሥጋም በመብላት ይዋረሳል፡፡ የምትሃተኞች፤ የአስማትና የዲያብሎስ የወንዝ ዳር ልጆች በዚህ መልክ መናፍስቱን ለሌሎች በማዋሐድ፤ የብዙ ሰዎች ተፈጥሮአዊ ሕይወታቸው እንዲበላሸና መንገዳቸው እንዲመረዝ አድርገዋል፡፡

የሰው ልጅ እስተሳሰብ በአሁኑ ወቅት ከእንስሳ ባነሰ ደረጃ ላይ እንዲገኝ ካደረጉት ዋንኛው ምክንያቶች ውስጥ አንዱ፤ በቤት እንስሳት ደምና ሥጋ በኩል የሚገባው መንፈስ ነው፡፡

ሴ. ሌላው፤ ዛሬ ብዙዎቹ ለሚዋረስም ሆነ መንፈሱን በሕይወት ውስጥ ዘልቆ ሥነ-ግብሩን ይዞ እንዲሄድና እንዲቀጥል ለማድረግ

ከሚጠቀሙበት ክፍል ውስጥ አንዱ፤ የእንስሳት ደም፤ ሥጋና አጥንቱን አቃጥሎ በመታጠን ነው።

ለምሳሌ፡- አባይ ወንዝ ዳር በሰኔ፤ በግንቦት እንዲሁም ደግሞ በመስከረም እና በጥቅምት እንዳንደም ሕዳር ወርን ጨምሮ የሚከናወኑ ተመሳሳይ ድርጊቶች አሉ። በዚህም ሥነ-ሥርዓት ከየአቅጣጫው ሰዎች እንስሳቱን ይዘው ወደ ሥፍራው በመሄድ፤ አባይ ወንዝ ዳር እንዲታረድ ይደረጋል። ዲያብሎስ እርዱ በግዴታ ወንዝ ዳር ላይ እንዲፈጸም ያዛል። ደሙም ሆነ ሥጋው ጉዳዩ የማይመለከተው ሁሉ አይነካም፤ አይቀምስም፤ አያይም፤ ምስጢሩም በጣም የተጠበቀ መሆኑን አለበት።

ከዚያም፤ እድምተኞቹ በደሙና በፈርሱ ይታጠባሉ። በዚህ ሁኔታ ድግምት እየተደረገላቸው ከቆዩ በኋላ፤ መንፈሱ ይዋሃዳል። በመጨረሻ በወንዙ ውኃ ይታጠባሉ። በውጤቱም፤ መንፈሱ የተቆራኘውን ሰው ሙሉ ለሙሉ በባለቤትነት ተቆጣጥሮት ይይዘዋል።

የእንስሳቱን ሥጋ በልተው፤ ደሙን ጠጥተውና ታጥበውበት መናፍቅቱን ይገብራሉ፤ መንፈሱ ሲቆጣም ያረጋጋሉ። በዚህ ሁኔታ ሕይወታቸውን በመናፍቅቱ መዳፍ ሥር አስገብተው፤ የወደፊቱ ዕድላቸውን ከዲያብሎስ በመጠበቅ ይለማመናሉ። የወንዝ ዳር ልጆች! የሚባሉት እነዚህ ናቸው።

4.2 በዱር እንስሳት ደም የሚዋረሱ መንፈሶች፤

እነዚህ መንፈሶች የብዙ ሰዎችን ሕይወት የአራዊትነት ጠባይና የዱር አስተሳሰብ እንዲኖራቸው አድርጓል።

ይህ የአራዊትነት ጠባይ በባሕርያቸው ውስጥ ሥር ሰዶ ሲገባ፤ ሰዎቹ ፍጹም አውሬዎች ሆነው፤ በአካልም ሆነ በምግባር በስብዕናቸው ከሰው እንዲርቁና ብቻቸውን እንዲሆኑ ያደርጋቸዋል። ከመኖሪያ ቤታቸው ውጭ ጫካ ውስጥ ቢውሉና ቢያድሩ ወይም ቢኖሩ ይሰታቸው ነው። የዱር እንስሳት እንዳይተናኮሏቸውም መንፈሱ ይከላከልላቸዋል። ምክንያቱም በዱር አራዊት ደም የተዋረሱ ሰዎች፤ የሚወርሱት የአውሬ ዓይነት የአካል ጠባይን የሚይዙ ይሆናሉ።

ከዚህም በተጨማሪ፤ እነዚህ ሰዎች ንግግራቸው የማይጥም ቃላቸው መራራና ከባድ ነው። ለእርቅም ሆነ ለሽምግልና የሚመቹ አይደሉም። ጠብ ጫሪ፤ ነገር ቀስቃሽና ሁከት አድማቂ ስለሆነ፤ ለአስታራቂነት አይመረጡም ።

በመንፈሳዊ ሕይወታቸው ውስጥ ደግሞ፤ ከሰው የማይግባቡ እኔ ታላቅ ነኝ በሚል ትምክክት፤ የአውሬ ጠባይ ውስጥ እንዲገቡ የመናፍቅቱ ሴራ መቶ በመቶ ልቦናቸውን ተብትቦ በመያዝ፤ ገዝቶ ይመራቸዋል። የተዋረሱበትን አውሬ ወይም እንስሳት የሚወክል መንፈስና ልብ ስላላቸው፤ መንፈሱ ሙሉ ለሙሉ ሲቆጣጠራቸው እንደ ሰው ማሰብ ይሳናቸዋል። መንፈሱ በሞባይል ስልክ ውስጥ እንዳለ ሲም ካርድ ሆኖ፤ ውስጣዊ ሕሊናቸውንና ልቦናቸውን የራሱ መጫወቻ ያደርገዋል።

በአኗኗር ሕይወት ውስጥ አውሬው ነሯቸውን የሚወክል መንፈስ በመሆኑ፤ ብዙ ክርስቲያኖችንና ወደ ቤተ-እግዚአብሔር የሚመጡትን ሰዎች መንገድ ያሰናክላል። ልባቸውንም ያመክናል።

በዚህ ዓይነት አካሄድና የውርስ መንፈስ ተጠምደው፤ በቤተ-እግዚአብሔር የሚኖሩ ከሆነ ደግሞ፤ ከሚያጸድቁቸው ይልቅ፤ የሚኮንኗቸው ይበዛሉ። ወደ እግዚአብሔር ቅድስና ከሚመልሷቸው ይልቅ፤ የሚያረክሷቸው ይበዛሉ። ወደ ሰማያዊ የበረከት ጸጋ ከሚያስገቧቸው ይልቅ፤ ተስፋ የሚያስቆርጧቸው ይበዛሉ።

ምክንያቱም፤ የሚናገሩት መንፈሳዊ ነገር ቢሆንም፤ ከውስጣቸው እየወጣ ሰው ልብ ውስጥ የሚተክለውና የሚያርፈው ይህ ሌላ አረማዊና አውሬ የተዋርሶ መንፈስ መልእክት ነው።

5. ሰዎች ክፉ መናፍስትን ለምን ይዋረሳሉ?

5.1 ለሃብት፡-

ዛሬ በዓለም ላይ ብዙ ሰዎች ሃብት ለማጋበስ፤ የዚህ የክፉ መንፈስ እገዛ፤ ጥበቃና ኃይል አስፈልጓቸዋል። የሰዎች ልቦና ተመስገን ይበቃኛል በሚለው መንፈሳዊ መርህ ውስጥ ባለመግባቱ፤ ይህንን የክፉ መንፈስ የመዋረስ መንገድ ቅድሚያ የሚለጡት ጉዳይ ሆኗል።

ታላላቅ ሰዎች ትልቅነትን ለማመንጨትና ሃብታም ሰው ለመሆን ከሚታገሉበትና የሕይወታቸው አንዱ አላማ አድርገው ከሚጓዙባቸው ዘዴዎች መካከል ዋነኛው ይህ የመዋረስና የማዋረስ ምሥጢራዊ መንገድ በመሆኑ፤ በድፍረት ለዲያብሎስ ሲሰጥ ይስተዋላሉ።

« ትርፍ ለማግኘት የሚሳሳ ሰው የራሱን ቤት ያውካል፤ መማለጃን የሚጠላ ግን በሕይወት ይኖራል። » ምሳ. 15:27

የዘመናችን ሃብቶች በብዙ መልኩ የሚገኙት፤ በሚርቱ ዓለም መንገድ ነው። ሃብቱ የሚመጣበትን መንገድ ለማስተካከል፤ ለመስረቅም ሆነ በመንፈሱ አሟርቶ ለማግኘት፤ በመንፈሱ ኃይልና ጉልበት ነጥቆ ለመክበር ከተፈለገ፤ በእግዚአብሔር መንገድ ሳይሆን፤ የማዋረስን ሕግ ተከትለው ነው።

ሰዎች በማዕረጋቸውም ይሁን በሥልጣናቸው፤ በሃብታቸውም ይሁን በገንዘባቸው፤ ከዚህ ከመናፍስቱ የመዋረስ አሠራር ጋር ቅርብ ቁርኝት ስላላቸው፤ ለጊዜው በዓለም ላይ የመሪነቱን ሥፍራ ይዘዋል።

በዘመናችን ድንገት እንደ ምንጭ ውኃ ከዓለት ውስጥ ፍልቅ የሚሉ ድንገቱ ሚሊየኖች፤ ኃይላቸው የዚህ የክፉ መንፈስ የስልብና መንገድ ነው።

5.2 አፍዘና አደንግዞ ለመስረቅና ለመዝረፍ፡-

ሌቦች፤ መናፍስቱን ተዋርሰው ለዘረፉ ስለሚሰማሩ ለመስረቅና ለመዝረፍ በሚጠቀሙበት መንገድና ሁኔታዎች ላይ ሁሉ እንዳይታዩና እንዳይጋለጡ፤ የትሰራቁውን ሰው ልቦና በመሰወርና አዚም አርገው በማፍዘዝ፤ እየሰረቁ ይኖራሉ።

ታዲያ ከዚህ ከተሰረቀው ገንዘብ ለዲያብሎስ ማከፈል ግዴታ ነው። ለቤተክርስቲያንና ለቦን አድራጎት አገልግሎት ለመስጠት ግን፤ መንፈሱ አይፈቅድም። « አንተ ገንዘብ እንድታገኝ ያደረኩት፤ ለቤተክርስቲያን እንድትሰጥ አይደለም! » ይለዋል።

በአብዛኛው፤ ከሃብት በስተጀርባ የዚህ የክፉ መናፍስት እጅ ያለበት በመሆኑ፤ ቀጣዩ ትውልዳቸው የተባረከ አይሆንም። በሚርትና በስልብና መንገድ ላይ ቆመው የሚወልዷቸው ልጆች ሁሉ፤ ሌቦችና ዘራፊዎች ይሆናሉ።

በመናፍስቱ እገዛ የግፍ ሃብት ያከማቹ ሁሉ፤ ለልጆቻቸው ከገንዘቡ ጋር የሚያወርሱት መክራን ነው። በዚህ የግፍ ሃብት ዘመን፤ ገና የወላጆቻቸው ቤት ሳይፈርስ አፍረሾች፤ ወላጆቻቸው ሳይሞቱ ወራሾች የሚሆኑ ልጆች፤ እየተጣደፉና እየተክለፈለፉ፤ በመንፈሱ ድጋፍ ይመጣሉ።

ዛሬ የወላጆቻቸውን ሃብት ለመውረስ ብለው፤ ዕድሜያቸውን መላው በልዩ ልዩ ስሶች ታስረው፤ ቤታቸው ተቀምጠው ሥራ ሳይሠሩ፤ የእናታቸውንና የአባታቸውን ሞት እየናፈቁ የሚኖሩ ጥቂቶች አይደሉም። ባስ ሲልም፤ ሃብት ለመውሰድ በተቀነባበረ ሴራ የወላጆቻቸውን ሕይወት የሚያጠፋ እንዳሉ፤ የማሕበራዊ ኑሮአችንን እኩይ ገጽታዎች በሚዘገቡ ሚዲያዎቻችን ለበር ዜናዎች ላይ ማዳመጡ የተለመደ ሆኖአል። ለዚህ ዋናው ምክንያት ደግሞ፤ ከክፉ መንፈስ ጋር መዋረስ ያስከተለው ጣጣ መሆኑን ልብ ልንለው ይገባል።

እነዚህ ልጆች፡-

- ከዚህ ከሚርት የተገኙ ስለሆኑ፤ ለአገርና ለወገን በተለያየ የጠባይ ብልሽት ጠንቅ ይሆናሉ፤
- ፍቅርና ሰላም አይኖራቸውም፤
- ሃይማኖት ስለሌላቸው፤ እምላካቸው ገንዘብ ይሆናል፤
- ዕለት ዕለት ለማንኛውም ሰው ጥፋት የሚመኙ ናቸው፤
- እንደበታቸውንና ምግባራቸውን አይቆጣጠሩም፤
- የወደፊት ራእያቸው መላው በመላው በወንጀል፤ በክፋት፤ በተንኮልና በግድያ ላይ የተመሠረተ ይሆናል።

ይህ እንግዲህ የዚህ የተዋርሶ ሃብት ያመጣቸውና የወለዱቸው ልጆች ጠባይ ነው።

በመሆኑም የዘመናችን ባለሃብቶች በዚህ ሥር እየሰደደ በሚመጣ መዘዝ ውስጥ ይገኛሉ። መዝረፍ፤ መንጠቅና መቀማት የሚያስችሉ ክፉ መንፈሶችን ተዋርሰውና ተዋህደው፤ ሲያግበሱበሉና ሲዘርፉ፤ ሲነጥቁና ሲቀሙ፤ ደረጃቸው ከፍ እያለ ሲመጣ፤ ለጊዜው መንፈሱ ያስከብራቸዋል።

የተገኘውን የግፍ ሃብት ለመጠበቅ፤ በተዋርሶው ወቅት ከዲያብሎስ ጋር በገቡት ቃል ኪዳን መሠረት፤ በየጊዜው ግብር ይሰጡታል። ከግብርቹ መካከል፤ አንዳንዶቹ ሰውን አርዶ ደሙን ማፍሰስ፤ የተለያዩ ዓይነት ሴራ ጎንጉኖ ነፍስን ማጥፋት ወዘተ ... ይገኙበታል።

በአገራችንም በዚህ መልክ የተዋረሱና ይህንኑ ተግባር የሚፈጽሙ ብዙ ክፉ ሰዎች ሞልተውናል። በአስማት ከባንክ ገንዘብ ይዘው የሚወጡ፤ ሰውን አፍዘው ገንዘቡን ተቀብለው የሚሄዱ አሉ። ማዕረግና ሥልጣንንም ተገን አድርገው እንደዚሁ የሚዘርፉ አለቆችም አሉ። በዚህ ዓይነት ሁኔታ የሚከማች ሃብት፤ የኑሮና የቤተሰብ ጠንቅ እንደሆነ ገና ያልተገነዘቡ ብዙ ወላጆች አሉን።

ዲያብሎስ የጥፋት ድሩን ከሚያደራባቸው፤ ተንኮሉን ከሚሠራባቸው እና ከሚያከናውንባቸው፤ እንደልቡ ሥልጣኑን ከሚያስፋፋባቸው ዋና ዋና መንገዶች መካከል እነዚህ ጥቂቶቹ ናቸው። ከዚሁ ጎን በሚርት መንገድ የሚጠቀሙበት ሌላኛው የማዋረሻ ጥበብ ደግሞ፤ መናፍሱን ራሱን በመላክ የሌሎችን ላብ ይዞ እንዲያመጣ የሚያደርግ ነው። መንፈሱ አስፈላጊ በሆነ የተመረጠ ሰዓት ማለትም፤ ማታ፤ ሌሊት፤ ጠዋት ወይም ቀን፤ ገንዘቡን እያነሳ እንዲወስድ (እንዲያመጣ) ያደርጋል።

በዚህም ገንዘቡ ከተቀመጠበት ሥፍራ ከኢስ ከቦርሳና ከካዝና ከተቀመጠበት ቦታ ሁሉ ሊሆን ይችላል) አንስቶ መንፈሱ የሚፈልግበት ቦታ እያዛወረ ይወስደዋል። መንፈሱ ገንዘቡን ሲያዛውር ሁለት ሥራ ይሠራል፡-

- ሀ. ገንዘቡን ያስቀመጠው ሰውዬ ልቦናውን በመሰወር፤ በራሱ ጊዜ ሀ. ከቤትም ሆነ ከባንክ ገንዘቡን አስወጥቶ በመውሰድ፤ መንፈሱ የሚፈልግበት ሥፍራ ላይ ያኖራል፤
- ለ. የባንኮችን አሠራር በዲያብሎስ ኃይል በማዛባት፤ ባለገንዘቡም ሆነ የባንክ ሠራተኛው ሊያውቁ በማይችሉበት ሁኔታ ልቦናቸውን በመሰወር፤ መንፈሱ ወደ ፈለገበት ሰው እጅ ገንዘብ እንዲተላለፍ ያደርጋል።

በአጠቃላይ፤ ረድኤትና በረከት የምናጣባቸው ዋና ዋና ምክንያቶች፤

- ከእግዚአብሔር ስለራቅንና አሥራት ስለማናወጣ፤
- በሕሊናችን መልካምና ቀና የበጎ አድራጎት መንፈስ ስለሌለ፤
- በሃብታችንና በገንዘባችን በመመደቅ ክፍቅር ይልቅ፤ የእውቀት የሥልጣንና የማዕረግ ትምክክትን ወዘተ... ስለምናገለግልበት፤ ክፉው መንፈስ ገንዘባችንን ይሰብብናል።

5.3 ለሥልጣን፡-

ሰዎች ክፉ መንፈስን መዋረስ የሚፈልጉበት ሌላው ዓቢይ ምክንያት፤ ለሥልጣንና ለእድገት መጠበቂያ በሚል ነው። በዚህ ረገድ ይህ የተዋርሶ መንፈስ ከፍተኛ ጉዳይ አስፈጻሚ በመሆን ያገለግላል።

ሥልጣንን ከፍ ለማድረግ፤ ደረጃን ለማሳደግ፤ የተሻለ ቦታ ለመያዝና ለማድረስ፤ ይጠቀሙበታል። ቦታቸውንና ሥልጣናቸውን እንዳይነጠቁም፤ መናፍስቱን በመገበር፤ ዕድሜያቸውን ያራዝማሉ።

መናፍስቱ የሚያስጡት ሥልጣንና እድገት፤ እጅግ በጣም በሚያስገርም ሁኔታ ጫፍ ሊያወጣና ሊያደርስ ቢችልም፤ በቦታው ላይ ለማቆየት ዘለቂታዊ ዋስትና የሚሰጥ አይደለም። ምክንያቱም ዲያብሎስ በሰጠህ ሥልጣን መልሶ ስለሚቀና ነው።

ዛሬ በአገር ውስጥና በውጭው ዓለም ይህንን የተዋርሶ መንፈስ ተጠቅመው፤ እጅግ የላቀ ቁንጮ ደረጃ ላይ የደረሱ ማዕረግተኞችና ባለሥልጣናት ቁጥር ቀላል አይደለም።

እነዚህ ሰዎች ሥልጣንና ኃላፊነት ላይ ቁጭ ብለው በሚከተለው መንገድ መንፈሱን ያገለግላሉ፡-

- የትውልዱን ባሕርይና ጠባይ ያገለባብጡታል፤
- መናፍስቱ በፈለጉት ሁኔታ ትውልዱን ይቀርጹታል፤
- ቀደም ሲል የነበሩትን መንፈሳዊ ወኔዎችና የእምነት ጥንካሬዎችን በመሸርሸር፤ ትውልዱን በረከት ያሳጡታል፤
- በሕይወቱ ላይ አዚም ሆነው ጊዜና ዘመኑን በለቅሶ ወይም በብስጭት፤ በመራብ፤ በመቸገር በመጣማት፤ በመንከራተትና፤ በመናደድ፤ ተስፋ በመቁረጥና በስደት ይመሩታል።

ባለሥልጣናቱ በሕይወታቸው ውስጥ ለእድገታቸው የመረጡት ክፉውን መንፈስ ስለሆነ፤ የተዋረሱትን መንፈስ በሚጠይቀው መሠረት ካልገበሩት፤ የዲያብሎስ የማላያ መንገዱ እጅግ በጣም የከፋ በመሆኑ ሹመታቸውን ይነጥቃቸዋል።

በመናፍስት ኃይል የተጠበቁ ሥልጣኖችና ማዕረጎች፤ በአንድ ጊዜ ላይ ሊደርሱና በተቃራኒውም በድንገት ወደታች ሊመለሱ እንደሚችሉ መገንዘብ ይኖርብናል።

ምክንያቱም ዓለም በአሁኑ ወቅት በክፉ ተይዛ እየተመራች ስለመሆኗ ማረጋገጫ ማቅረብ የማያስፈልገው ስለሆነ ነው። በመናፍስቶች ያልተያዘ መሪ ስሙም ሆነ ክብሩ አይነሳም፤ አይወደስም፤ አይሞገስም። በመናፍስቱ ገመድ የተጠላለፈ ከሆነ ግን፤ ከበስተጀርባው ያለው የዲያብሎስ ኃይል የዚህ የመዋረስ መሠረታዊ ሕግን የተከተለ ስለሆነና ምስጢራዊ አባላቸው በመሆኑ፤ ያደንቁታል፤ ያክብሩታል፤ ይፈሩታል፤ ይወዱታል፤ ይቀበሉታል፤ ያደምጡታል።

በዚህ በመናፍስቱ እገዛ በተገነቡ ሥልጣኖች ዙሪያ የተከበሩና የተወደዱ በጎ ሥራዎች አይጠበቁም። ፍትህ ሲዛባ፤ ፍርድ ሲጓደል፤ ሕዝብ ሲበደል፤ ትውልዱ አካሄዱ ሲበላሽ፤ ሃይማኖታዊ የሆኑ መሠረቶች ሲናወጡ፤ የሥነ-ምግባር ሞራሎች ከሕይወት ተስፋዎቹ ሲቋረጡና ሲጠፉ፤ ትውልዱ አካባቢያዊ ጠባይ ተጠናውቶት በጎሣ ሲበታተንና ሲለያይ፤ በዘር ቆጠራ እርስ በርስ ሲፋለም ወዘተ .. የማይታደግ ሥልጣን፤ ምንጩ ከዲያብሎስ ነው። ይህ ሌላው የእርግማን ገጽታ ነው።

በዚህ የሥልጣን ኃይል ሲፈጸሙ የምናያቸው መጥፎ ድርጊቶች ሁሉ፤ ከበስተጀርባው ክሰው ሕይወት ጋር ተዋህደውና ተዋርሰው የሚገኙት የክፉ ኃይል የሚመራቸው ተግባሮች ናቸው። እንዲህ ዓይነቱን ሥልጣን ወይም ማዕረግ መንፈሱ የሚጠበቀው ደግሞ፤ በዓመፃ ጥላ ውስጥ ባሉ ሥልጣኖች ላይ ሲቆም ነው።

በሥልጣን አያያዝ ላይ ያለው የመዋረስ ጠባይ በዚህ ዓይነት የግፍ ድርጊት ሲጠናቀቅ፤ ከጎኑ በቀልንና ቁምን ከትውልድ ወደ ትውልድ እያሸጋገረ፤ ለዘመናት የማይበርድ ፍልሚያ ውስጥ እንዲገቡ ያደርጋል። ይህ ሁኔታ የሚያስከትለው መዘዝ ደግሞ፤ በታሪክ

ፊት የማይቆሙ ወንጀሎች ተበራክተው፤ የአዙሪት መንፈሶች እንዲሰፍኑና እንዲቀጥሉ ያበረታታል።

ዛሬ ክፉው ኃይል፤ የሚመራቸው ወንጀሎች ሕልውናቸው በዲያብሎስ እየተወሰነ፤ ዘወትር ራሳቸውን ችለው ተሸጋጋሪ ሆነው ስለሄዱ፤ ትውልዱ ይመሩኛል ብሎ በመረጣቸውና እንመራሃለን ብለው በዓመፅ በተነሱ ከአብራኩ በወጡ የራሱ ልጆች ታንቆ እንዲያዝ አድርገውታል።

5.4 ለእውቀት፡-

ሰዎች በሚገርም ሁኔታ በዚህ በክፉ መንፈስ እውቀት ለጪነት ይቀረጻሉ። ዛሬ አሉ የሚባሉ የዘመናችንም ሆነ ያለፉ ሳይንቲስቶች፤ ከነሱ በስተኋላ የሚመራቸውን ኃይል በሚገባ ስለማያውቁት፤ አንዳንድ ጊዜ ደመናፍሳዊ በሆነ ባሕርያቸውና እውቀታቸው፤ የእግዚአብሔርን ሕልውና ሲፈታተኑ ይታያሉ። ነገር ግን፤ እንዲጠራጠሩና በራሳቸው ትምክክትና እልህ እንዲኮፈሉ የሚያደርጋቸው፤ ውስጣቸው የሠፈረው ክፉ ኃይል ነው።

ለእውቀት ብለው መናፍስቱን የሚዋረሱ ሰዎች መንፈሱ ነገሮቹን ሁሉ ይገልጥላቸዋል፤ ያሳያቸዋል። በጥናትና በምርምር ሥራዎቻቸው ውስጥም፤ ከራሳቸው ጋር ያዋሃዱት መንፈስ ይመራቸዋል።

የእነዚህ ሰዎች ጥናትና ምርምሮቻቸው ያስገኙት ፍሬዎችና ውጤቶች ግን፤ በዲያብሎስ ፈቃድና ረዳትነት የተገኙ በመሆናቸው፤ ለአገርና ለወገን የሚበጁ አይደሉም።

የምሁራኑና የሊቃውንቶች የሥራ ውጤቶች በትውልድ ላይ የሚያደርሱትን አደጋ ዲያብሎስ አስቀድሞ በሰዎቹ ላይ አድሮ፤ በሚገባ፤ አስቦበትና (ቀርጾ) ያዘጋጃቸው በመሆኑ፤ ግብአቶቹ ከትውልድ ወደ ትውልድ እየተሸጋገሩ የሰው ልጅን መከራና ሥቃይ ያሳያሉ።

ይህ ከእግዚአብሔር አምልኮና መንፈስ ለራቁ ሰዎች ትልቅ መቀጣጫ ነው። ቀጣዩ ትውልድ የጨነገፈና እውነታውን ያጣ እንዲሆን፤ ከመንፈሳዊ በጎ ነገር፤ ከጽድቅና ከሰማያዊ አምላክ የመንፈስ ቅዱስ ፍቅርና ቸጭት ጋር ሊኖር የማይችል ትውልድን

ለመቅረጽና በክሕደት ፍልስፍና ለማዳበር፤ መናፍስቱ እውቀቱ በዚህ በክህደት ፍልስፍና በክል እንዲያልፍ ያደርጉታል።

ቀደም ሲል የነበሩ አንዳንድ ሰዎች ለእውቀት የሚወስዷቸው ዕዕ-ፋርሶች፤ መናፍስትን ከማዋረስ ጋር የተዛመዱ እንደሆኑ ክፍ ብሎ ተገልጾአል። እነዚህ የሥነ እውቀት የማዋረሻ ዕዕዎች ከበስተጀርባቸው ክፉ መናፍስት እንዳሉበት የሚያውቁት በጣም ጥቂቶቹ ናቸው።

ሌሎች ደግሞ፤ መናፍስቱን የመሰረነት መንገድ እንደ ትክክለኛ አቅጣጫ ቆጥረው፤ በዕዕዎች የማዋረስ ክፉ ሥርዓትን የሳይንሳዊ ምርምር ውጤትና የመንፈስ ቅዱስ ስጦታ እንደሆነ አድርገው ያምናሉ። ይህ ትክክል አይደለም። ለጊዜው ለማስመሰል እንጂ ፤ ሰይጣንና ሥራው ምንጊዜም እውነት ሆኖ አያውቅም።

« እናንተ ከአባታችሁ ከዲያብሎስ ናችሁ፤ የአባታችሁንም ምኞት ልታደርጉ ትወዳላችሁ። እርሱ ከመጀመሪያ ነፍስ ገዳይ ነበረ፤ እውነትም በእርሱ ስለሌለ በእውነት አልቆመም። ሐሰትን ሲናገር ከራሱ ይናገራል፤ ሐሰተኛ የሐሰትም አባት ነውና።» ዮሐ. 8÷44

በዚህ ዓይነት ሁኔታ ቤተ-ክርስቲያን ልትሄድበት የሚገባውን የማስተማር የመፈወስ፤ የሥነ-ምግባር ቅድስና ታላላቅ እውነታዎችን መንፈሳዊ ጉዞዎች እንድታቋርጥ ካደረጓት ምክንያቶች መካከል አንዱ፤ ትውልዱ በተዋረሰ የክፉ መናፍስት የእውቀት ፍለጋ ተግባር ላይ የወደቀ ሆኖ መገኘቱ ነው።

ዛሬ በዚህ በምትሃታዊው የሚርት ዓለም ውስጥ፤ በአጭር ጊዜ እውቀትን መቅሰም ይቻላል፤ በሚለው መርህ፤ የዕዕዎች ክፉ መንፈስ ማዋረስ የሰለሞን ጥበብ ተደርጎ ተወስዷል።

በእንዲህ ዓይነቱ ሥርዓት የኖሩ አባቶች፤ ብዙ ትውልድ በክፉ መንፈስ ተይዞ፤ የወደፊት ሃሳቡና አካሄዱ ሁሉ ከቤተክርስቲያን ውስጥና ውጪ ሆኖ፤ አረማዊነት እንዲስፋፋ በር ከፍቷል። ዛሬ በቤተ-ክርስቲያን የሚኖሩት አረማውያን ውጪ ከሚኖሩት ይበልጣሉ። ምክንያቱም፤ ሥነ-እውቀታቸው የተገነባው በዚህ በተዋረሰው መንፈስ ሕይወት ውስጥ ስለሆነ ነው።

በአጭር ጊዜ ለማወቅ በሚደረግ የእውቀት ፍለጋ ጥበብ ውስጥ ዲያብሎስ ስለሚገባ፤ በጎ ማሰብ አይቻልም። ውስጣቸው ያለው ክፉ

ስለሆነ፤ ቅድስናን አያስቡም። ውስጣቸው እርኩስ ስለሆነ መንፈሳዊ አገልግሎትን በእውነት አያውቁትም። ውስጣቸው ሐሰተኛ ስለሆነ፤ አገልጋይ ጓደኛቸውንና ወንድማቸውን፤ እንዲሁም አባቶቻቸውን በቅንነት አያዩም።

በአጠቃላይ ውስጣቸው ቅን ስላልሆነ፤ የቀድሞ ባሕርያቸው በተዋረሱት መንፈስ ስለመከነና ስለተወሰደ ምንግዜም ክፉ ሆነውና በክፉ መንፈስ ጥላ ሥር የታሰሩ ሆነው ዲያብሎስን ያገለግላሉ።

ለዚህ ነው ሐዋርያው ጳውሎስ ሲሞን መሰራውን፤ ውስጡ ያለውን መራራ ነገር ተመልክቶ፤ «መራራ በሆነ ዓመፃ ታስረሃልና እድል የለህም» ያለው።

ስለዚህ ለእውቀት ፍለጋ የገባ መንፈስ ዛሬ የእግዚአብሔርን ቤት መንፈሳዊ ሕይወት ጎድቷል። በዚህ ጎዳና ውስጥ እስራኤላውያን፤ ባቢሎናውያን፤ ሞፖቦውያንና ግብፃውያን ወዘተ ... ማለፋቸው ይታወቃል።

በመንፈሳዊ የታሪክ አምባ ውስጥ ቁንጮ የነበሩ አገሮች፤ ከዚህ ደባ ጋር የተያያዙ መሆናቸውን የምናየው በብዙ መንገድ ነው። በመጀመሪያ እስራኤላውያን ከባቢሎናውያን የወሰዱአቸው የሚርትና የምትሃት እውቀቶች፤ ከመናፍስት ጥያቄና ዘዴ ጋር የተያያዘ ነው።

በመሆኑም በዚህ በይበልጥ የተገዱት እስራኤላውያን፤ ግብጻውያንና ኢትዮጵያውያን ናቸው።

እንደተባለውም ኢትዮጵያዊያንም በዚህ መንገድ ተጎድተዋል፤ ያልንበት ምክንያት፤ በሰሎሞን ዘመን የሌዋውያን ወደ ኢትዮጵያ መምጣትና በሕብረተሰቡ ውስጥ መደባለቅ የአይሁዶች የአስማት ትምህርት ሥር-የሰደደ ምሥጢራዊ መርህ ሆኖ በመኖሩ ነው።

ምክንያቱም በእምነት፤ በጸሎት፤ በስግደት የሚመጣው የእግዚአብሔር ጸጋ ግን ብዙ ድካም የሚጠይቅ ነው። ስለዚህ ሰዎች ብዙ ጊዜ ወደ እማያደክም ቦታ ላይ የማተኮር ጠባይ ስላላቸው፤ ድካም የሚቀንሰውን መንገድ ይመርጣሉ።

በዚህም ዲያብሎስ ባመቻቸላቸው ወጥመድ ውስጥ በቀጥታ ሂደው ይገባሉ።

ሰዎች እውቀት በአቋራጭ ለመያዝ ሲያስቡ፤ ከክፉ መንፈስ ጋር መዋረስን የተሻለ መንገድ አድርገው በመውሰድ፤ የመናፍስቱን ሕይወት በቀላሉ ተለማመዱ። በዚህም፤ ለእግዚአብሔር ከሚሰጡት ይልቅ፤ የማይሰጡት ምትሃተኛ የወንዝ ዳር ልጆች፤ ለኢትዮጵያዊያን ብርቅዬ ወዳጆች ሆኑ።

ከዚህ የተነሳ የአገራችን ደብተራዎች፤ ደብተራ አሪትን በሚቀበሉበት ጊዜ ከምትሃቱ ጋር አብረው ተቀበሉት። ስለዚህ እነዚህ ምትሃተኛ አይሁዶች ለኢትዮጵያውያን ያስቀመጡት መዘዝ እስካሁን ድረስ ሊቆምም አልቻለም። እንኳን ኢትዮጵያውያንን መላውን ዓለም የዚህ የመናፍስቱ እርኩስት ተካፋይ አድርገው፤ የሥነ እውቀት ገጽታውን በመለወጥ ደቀሰውታል።

በአሁኑ ወቅት የአስማት ቀጠናው በመሥፋቱ፤ የሥነ-እውቀት ፍለጋውን በማጠናከር አይሁዶች ያልገቡበት ቦታና ያልያዙት ሥፍራ የለም። ኢሉሚናቲዎች ይህንን ጥንታዊ የዲያብሎስ አምልኮትና የምትሐት አካሄድ መቶ በመቶ ተቀብለው በዘመናዊ መልክ በማደራጀት፤ ትውልዱን ገዝተውታል። ተቆጣጥረውታል። የቀድሞ የሥጋ ባርነት ዛሬ፤ በመናፍስት አሳሪ ባርነት በክፉ ሁኔታ ተለውጧል። በመሆኑም፤ ቀደም ሲል የምናውቀው የቅኝ አገዛዝ ሥልት በመናፍስት ሴራ ተተክቷል ወይም ተቀይሯል።

በዚህ በክፉ መንፈስ የሚመሩ መሪዎችንና ማዕረግተኞች ከፍተኛውን ቦታና ሥልጣን ይዘው፤ የጭንቅ ዘመንና በረከት አልባ ሕዝብ አትርፈዋል። ሃብቱንና ጥራቱን ለመናፍስቱ እየገበሩ ትውልዱን አፍገዘዋል፤ አደንገዘዋል።

በሌላ በኩል ይህ የተዋርሶ መንፈስ የቤተ-ክርስቲያንን ቅርሷን፤ ታሪካዊ ጉዞዋን፤ እምነቷን፤ የእምነት ጸጋዋን፤ ሞገሷንና የተቀባይነት ኃይሏን እንድታጣ መከራ ያደርጋል። ይህን መሰሪ መንፈስ ይዘው የተጠኑት ሰዎች፤ ወደፊት የእግዚአብሔርን ክብርና ጸጋ ይጠብቃሉ ብሎ መገመት ወይም ማመን አይቻልም።

ምክንያቱም፤ የተዋረሱት ክፉ መንፈስ እንጂ፤ ያደረባቸው መንፈስ ቅዱስ አይደለም። የሥነ-እውቀቱ ክፍል ዛሬ በመንፈሳዊ ብቻ ሳይሆን በዓለማዊውም ጭምር የክህደት ትምህርቶችን ተምረው

በሚያስፋፉ መምህራን አማካኝነት፤ ሰዎች እምነት አልባ ሆነው እንዲገኙ አድርጓል። ስለዚህ ዛሬ እውቀታችን በዚህ መልክ ተመርዞ በአሳሳቢ አረንጓዴ ውስጥ ተተብትብና ተውጦ ይገኛል።

የመናፍስቱ ዋንኛ ጥበብና ዘዴ ሰዎች ከታሪክ እውነታ ውስጥ እንዲወጡና መንፈሳዊ የመከላከያ ኃይላቸውንና ትጥቃቸውን በኃጢአትና በክህደት ሥር ተራቁተው እንዲቆሙ፤ በእነርሱ የምርኮ እጅ ውስጥ እንዲገቡና የመንፈሱ የጥፋት ኃይሎች እንዲሆኑ ማድረግ ነው።

5.5 ለግርማ ሞገስ፡-

ዛሬ ብዙ ሰዎች በክፉ መንፈስ ኃይል በግድ አስፈራርቶ ክብራቸውን ለማስጠበቅ፤ ያስፈረነት ገመናን ለመጎናጸፍ፤ የተቀባይነትና የተወዳጅነት ደረጃቸውን ለማሻሻል ሲሉ በክፉ መንፈስ ተዋርሶ የግርማ ሞገስ መንፈስን ያስገባሉ።

ግርማ ሞገስ በጸሎት፤ በምስጋና፤ በአምልኮት፤ በፍቅርና በበጎነት የሚመጣ ኃይል እንደሆነ ይታወቃል። እመቤታችን ቅድስት ድንግል ማርያም የነበራት ግርማ ሞገስ፤ ከእያቀምና ከሃና የመጣ የእግዚአብሔር አምልኮት ግርማ ሞገስ ነው። ብዙ አስማተኞች ድንግል ማርያምን በክፉ መንፈስ ኃይል ሊተናኮሏት ፈልገው አልቻሉም። ምክንያቱም፤ ትልቁ የእመቤታችን በረከት፤ ጸጋና ሞገስ፤ የእግዚአብሔር አምላክ ኃይል ኃይል የሆነው መንፈስ ቅዱስና ጸጋ ስለሆነ ነው።

ቅዱስ ገብርኤል ሲመጣ ጸጋን የሞላብሽ ሆይ/ ብሎ ግርማ ሞገሷን አድንቋል። ዛሬ ይህንን የተደነቀ የሰማይ ግርማ ሞገስ ተወት አድርገን፤ እመቤታችንን በመጥራት እድል ውስጥ እያለን፤ በእኗኗርና በተግባር ስንታይ ግን፤ ለግርማ ሞገስ መጠሪያችን መንፈስ ቅዱስና የእመቤታችን ጸጋና ሞገስ መሆኑ ቀርቶ፤ ዲያብሎስን ከባሕርያችን ጋር በማዋሃድ፤ በክፉ መንፈስ በተገነባ ባዶ ሞገስ ተሞልተን በወገኖቻችን ላይ እንከፈላለን። ዋናው ጉዳይ ግን፤ ለመፈራትና ለመከበር ብለን ያስገባነው ክፉ መንፈስ፤ በግርማ ሞገስ መልኩ ሕይወታችን ውስጥ ይዋሃድ እንጂ፤ ቀሮ በቀስ ራሳችንን ገዝግዞ የሚጥል ጠላታችን መሆኑን መገንዘብ ያስፈልጋል።

ዲያብሎስ አንዴ ውስጣችን ከገባ በኋላ ሥራው ሌላ ነው። በእርግጥ፤ እንድትቀበለውና እንድታምነው ለጊዜው በክብር ጎዳና ላይ ያቆምሃል። ከጥቂት ጊዜ በኋላ ግን ሞገስ፤ ክብር የሚባል ነገር የለውም።

በግርማ ሞገስ መንፈስ የተዋሃዱ ብዙ ታላላቅ የተባሉ ሰዎችን እናውቃለን። እነዚህ በክፉው ኃይል ትልቅ የተባሉ የመንፈሱ ልጆች፤ ግርማቸው ዲያብሎስ ሆኖ እያለ፤ ሊያስፈራሩን ይሞክራሉ።

ዲያብሎስ ግርማ ሞገስ በመባል ይዋሃድና መንፈሱን በተዋረሱት ሰዎች ፊትና ተክለ ቁመናቸው ላይ የመንፈሱን ትልቅነት ያሳያል። በዚህ የተነሳ አንተ ውስጥ ያለው የዓይነጥላ መንፈስ፤ ይህንን ትልቅ መንፈስ በሚያይበት ጊዜ፤ ይሸማቀቃል፤ ይደነግጣል። በመሆኑም ውጤቱ አንተ ላይ ተገልጦ፤ ልብህ ምቱን ይጨምራል፤ ይሸበራል። በሰይጣን የሞገስ ወላፊን ያስፈራሩሃል።

በዚህ ዓይነት መንፈስ የተዋሃዱ ሰዎች፤ ማዕረጋቸውና ሥልጣናቸው ከፍ ብሎ ወደ ላይ ከወጣ፤ እጃቸውን አፋቸው ላይ አስደግፈው፤ ውስጣቸውን ለመሰራው የእርግማን ኃይል አስገዝተው በአንድ ዓይናቸው አልያም በጎን፤ በንቀት በቡዳ ዓይን ያዩሃል። ይህ የተዋረሰው ክፉ መንፈስ አንዱ መለያና ገጽታ ነው።

የግርማ ሞገስ መንፈስን ተዋርሶን የምንወልዳቸው ልጆች፤ አምባገነንነት የተጠናወታቸው፤ ትምክሕተኞች፤ ትዕቢተኞች፤ ቤተ-ክርስቲያን የሚያፈርሱ፤ መናፍቅ የሚሆኑ፤ አገርና ወገንን የሚክዱ፤ አረማዊያንን የሚወዱ፤ የአገርን ዕድገትና ብልጽግናን የሚያደናቅፉ ወዘተ ... ይሆናሉ።

ይህ የግርማ ሞገስ የመዋረስ ልምምድ፤ ዛሬ የቤተ-ክርስቲያንን መንፈሳዊ ጉዞ፤ የእምነትንና የሕይወት መንገድን ለማጨናገፍ ይሞክራል። አንዳንድ አገልጋዮች ከዚህ መንፈስ ጋር በቤተ-እግዚአብሔር ውስጥ በድፍረት ስለሚቆሙ፤ ክፉ መንፈስ የልብ ልብ አግኝቶአል።

ዛሬ በአብዛኛው በዓለማችን ዝነኛ የሆኑ አርቲስቶች፤ ባለሥልጣኖች፤ ባለሀብቶች ወዘተ... ሁሉ፤ ከዚህ ከግርማ ሞገሱ የክፉ መንፈስ የተዋርሶ ደባ በስተጀርባ ተሰልፈዋል።

እሉሚናቲ ይህንን መንገድ አጠናክረውታል። በዚህ ሃይት ውስጣቸው በመናፍስቱ በመያዙ፤ ታሪክን መንፈሱ በመራቸው መንገድ ለመቅረጽ የሚችሉበት እድል አግኝተዋል።

በዚህ መልክ የሚቀርጹትና የሚያቆሙት ታሪክ ግን፤ በትውልድ ፊት ሁልጊዜ ጥፋትን የሚያስከትልና እርግማን ሆኖ የሚቀጥል ነው። ምክንያቱም፤ የያዙትና የወረሱት ኃይል መንፈስ ቅዱስን አይደለም።

«ኢየሱስ ክርስቶስን ልበሱት» ሮሜ. ፭/14 የሚለውን መንፈሳዊ ተስፋና የቃልኪዳንን ኃይል፤ የማያስበትና የማይፈልጉት ነው። ለዚህ ነው! ጠንካራ የሆኑትን መንፈሳዊ እሴቶችን ሊያቆይ የሚችል ወገን ሊፈጠር ያልቻለው የእግዚአብሔርን ጸጋ ለማምከንና ለማዳፈን በንብረተኝነት ውስጥ የዳፍንት አሽክሳ ተብትበንና ኮልኩለን፤ በመናፍስቱ መሰሪ፤ አጥማጅና አናቂ ሥልቶች ላይ በማተኮር፤ በዲያብሎስ ኃይል ለተገነባ ግርማ ሞገስ እንዲያጎበድድ ወገናችን ላይ ሌት ተቀን እናሰራለን።

ስለዚህ የግርማ ሞገስ መንፈስ፤ ሌላው የጥፋት አቅጣጫን ለማስያዝ ሰዎች የሚጠቀሙበት ዘዴ ነው። የመፈራትንና በግድ የመክበርን ገጽታ ለማክናወን የሚያስችል ጥበብ ያለው ብቻ ሳይሆን፤ በተጓዳኝ ክብሬ ተነካ በሚል ምክንያት በመንፈሳዊውም ሆነ በዓለማዊው መድረክ አምባገነን ለመቀስቀስ የሚችል መንፈስ ነው።

በውስጡ ደግሞ እንደዚህ ዓይነት ግፊኛ መንፈስ ገብቶ እካላዊ ግዝፈትን በመስጠት ግርማ ሞገስ ከመሆኑ በስተጀርባ፤ ግፍና በደል ለመፈጸም ግፊት ያደርጋል። በቤተ-እግዚአብሔር «ያነሰ ግምት ተሰጥቶኛል»፤ «ትልቅነቱን አልወደደውም» ብሎ የሚያኮርና ስንት አገልጋይ አለ? በዚህ ቂም ይዘንና ተነሳስተን፤ በምትሃትና በአስማት አልያም ግልጽ በሆነ የአስተዳደር ተንኮል ያጠፋነውና ያወደምነው ብዙ ወገን አለን። በርካታ እርም የሆኑ ነገሮች በውስጣችን ስላሉ፤ በአሕዛብ ፊት በአምላክ ጸጋና ሞገስ መቆም አልቻልንም።

ለዚህ ነው «በመካከላችሁ እርም ነገር ስላለ በጠላቶቻችሁ ፊት መቆም አትችሉም» ኢያሱ. 7/13 በማለት እግዚአብሔር አምላክ ህታላቁ ካህን ለኢያሱ ቃል የነገረው።

አካን በመበደሉና በሰረቀው ነገር ላሟረተው የልቡ ክፉ ሃሳብ መቀጣጫ እስራኤላውያን ብዙ ቦታ ላይ ተመቱና ወደቁ። የማይመቱት ተመቱ። የማይወድቁት ወደቁ።

ወገኖቻችን የዲያብሎስን የተሰወረ የጣዖት እግራሙት ውስጥ ሆነው ስለወለዱ፤ እኛ ልጆቻቸው የአዙሪቱ መንፈስ ተላልፎብን፤ ሰይጣን አገር ለአገር እንደ ጨው ዘር በስደት በትኖን፤ የእንጀራ ባርነት ቀንበር ውስጥ ወድቀን፤ ክፍለ ዓለማቱን እየዞርንና እየማቀቅን የምንኖረው ያለምክንያት አይደለም።

በዚህ ክፉ መንፈስ እጅ ተይዘን፤ የግፈኞች ተግባርና ሕይወት ከሕይወታችን ጋር አንድ ላይ ተዋህዶ፤ በኃጢአትና በውርስ በደል ምክንያት ተጭኖን ስለሚኖር፤ በየጀረስንበትና በየተበታተንበት የዓለም ማዕዘን ስለሚከተለን፤ ሰላም፣ ፍቅርና ደስታ ርቆን የነገርና የጠብ ሕይወት የምንመራ ሰዎች ሆናል።

5.6 ለገበያ፤

አሁንም በርካታ ቁጥር ያላቸው ሰዎች፤ ገበያን ለመሣብ፤ ለማብዛት፤ የሌላውን ገበያ አዟዘሮ ወደ እነርሱ ለማምጣትና ትርፍን ለማግኘት፤ ይህንን ክፉ መንፈስ ይዋረሳሉ። ለገበያ መዳከም በርካታ ዓለማዊ ምክንያቶች ቢኖሩም፤ መዳከሙን በእግዚአብሔር መንገድ ከመንፈሳዊ አቅጣጫ ከተመለከትነው፤ ከአቅም በላይ የሆኑ በርካታ የዲያብሎስ ጥቃቶች እንዳሉ መገንዘብ እንችላለን።

ለምሳሌ፡- ዛሬ አንድ ቦታ ላይ ጥሩ ሥራ ሰርተው ከዋሉና በተቃራኒው በሚቀጥሉት ቀናት በተከታታይ ገበያ ጠፍቶ ከከረመ፤ ለገበያ ተብለው የተላኩት መንፈሶች ሥራውን ወደ ሌላ አቅጣጫ እየመሩት ሊሆን ይችላል። ምንም ገበያ ባልነበረበት ቦታ ገበያው በሚያስገርም ሁኔታ ደርቶ ከዋለ ደግሞ፤ በተመሳሳይ የገበያው መናፍስት ላይ ናቸው ማለት ነው።

በኅብረተሰቡ ውስጥ የገባው የዓይነት ምንፈስ ድጋፍ የሚያደርገው ከክፉ መንፈስ ጋር ለተዋረሱት ስለሆነ፤ ዲያብሎስ ሽማቹን እያንጋጋና ገበያውን አግብስብሶ ከመንፈሱ ጋር ወደ ተዋሃዱት ልጆቹ ያመጣል። ስለዚህ ሰዎች መናፍስቱን ለገበያ መስህብነት ወይም እንደ ትርፍ ማጣፈጫ ቅመም ይጠቀሙበታል ማለት ነው።

ኢሉሚናቲዎችም በዚህ መንፈስ ይመራሉ ። ዛሬ የአገራችን ሚርተኞችና ሰላቢዎች፤ ይህንን የክፉውን መንፈስ የሰልብና የትርፍ መንገድ፤ እንደ ትልቅ ተሰጥዖ፤ ሃብትና ብልፅግና አድርገው በመውሰድ ይጠቀሙበታል። ይህ ማለት ግን እግዚአብሔር አይሰጥም ማለት አይደለም። ለእግዚአብሔር ከተንበረከክን፤ በጸም፤ በጸሎት፤ በስግደት፤ በቅዱስ ቁርባን፤ በበረከት ሥራ ወዘተ ... በጸጋው መላት ውስጥ ካለን፤ እግዚአብሔር አምላክ አብዝቶ ይሰጠናል።

« ለምኑ፥ይለጣችሁማል... አንኳኑ፥ ይከፈትላችሁማል! » ማቴ. ፳፯ ይላል ቅዱስ ቃሉ።

5.7 ጠላትን ለመቋቋምና ለማሸነፍ፤

በአገራችን ቀደም ሲል የነበሩ ጥቂት የማይባሉ ግራ አዝማችና ቀኝ አዝማቶች እንዲሁም፤ በየዘመኑ የታዩ አንዳንድ በሥጋ ጀግና፤ የምንላቸውና ታሪካቸው ያማረላቸው ሰዎች፤ እንዲህ ዓይነቱን የክፉ መናፍስት ተዋርሶዎችን የመዋረሳቸውን ያህል፤ በአንጻሩ የእግዚአብሔርን መንፈሳዊ እምነት በጥንካሬ ይዘው፤ ታሪካቸው አምሮና በመንፈሳዊ ጎዳና ደምቆ ያለፉ አባቶችና መሪዎችም ነበሩን።

አንዳንዶች በጠላትነት የፈረጁአቸውን ሰዎች ለመቋቋምና ለማሸነፍ ሲሉ መንፈሱን ይዋረሳሉ።

በዚህ ሁኔታ አንድ ሰው ሁሉንም ዓይነት ማለትም ለሃብት፤ ለሥልጣን፤ ለመዝረፍ፤ ለግርማ ሞገስ ፤ጠላትን ለመቋቋም ብለው ወዘተ... ብዙ ተዋርሶ ሊያደርግ ይችላል። ከዚህ ከሁሉም ዓይነት ተዋርሶ የተወለዱ ልጆች፤ እጅግ በጣም ጨካኞችና ሰብአዊ ፍጡር መሆናቸውን የሚያጠራጥር አረመኔያዊ ድርጊት ሲፈጽሙ ይታያሉ።

ጠላትን ለመቋቋምና ለማሸነፍ ሲባል በደብተራዊው ቋንቋ መድፍ-ነጻር በመባል የሚታወቅ፤ ጠላትን አዳናኖና አጨላልሞ የሚይዝ፤ አፍዞና አደንገዞ የሚጥል ብርቱ መንፈስ ነው በማለት ያምናሉ። ጠላትን ለመቋቋም ሲባል የሚዋረሱት መንፈሶች፤ በተቃራኒው ጎራ ላይ አዚም የሚሆኑ ስለሆነ፤ የተዋረሰው ቡድን እንዲያሸንፍ ያደርጋል።

እነዚህ ሰዎች ጥይት እንዳይመታቸው የተዋረሱት መንፈስ በብዙ መልኩ ስለሚከፈላቸው ወይም ስለሚሰውራቸው፤ የከፋ ጉዳት ላይደርስባቸው ይችላል።

ይህ ማለት ምንድነው? መንፈሱ አንተ አምላኬ ጠባቂዬ ነህ! ተብሎ ስለተዋረሰና የሰውየውን ነፍስና ሥጋ መሰሉ በመሰሉ ተዋህዶ ስለተቆጣጠረ፤ በመጀመሪያ ደረጃ ክፉው መንፈስ በቀጥታ ሂደ የተቃራኒው ወገን ተኳሽ ላይ በማረፍ፤ የተኳሹን እጅ በመምታት ወይም በመጎተት የተከሱን አቅጣጫው አስለውጦ፤ ዲላማውን እንዲስት ያደርገዋል። ይህንን የሚፈጽመው መንፈስ መድፍክፀር በመባል ይታወቃል።

ሰውየው በዚህ ተዋርሶ አማካኝነት ድል ስላደረገ፤ ሰይጣን ሰውየውን፤ ሰውየው ሰይጣንን ሆኗል ማለት ነው። ወይም አጋንንት ሰውየው፤ ሰውየው አጋንንት ሆኗል ማለት ነው።

5.8 መንፈሱ መሰሉ ለመሰሉ አገልጋዩ ለማድረግ ይዋረሰዋል

ይህ መቶ በመቶ በመናፍስቱ የሚኖር ሰው ነው። እነዚህ ሰዎች በብዛት የለየላቸውን የዲያብሎስ የረከሱ ድርጊቶችንና ተግባሮችን በገሃድ የሚፈጽሙ ናቸው።

ከእነዚህም ውስጥ መስቀሉን፤ ወንጌልን፤ መጽሐፍ ቅዱስን መርገጥ፤ ቤተ-ክርስቲያን ውስጥ መጸዳዳት፤ የሥጋ-ወደመን መለኮታዊ ኃይል በመካድ፤ መንፈሱን አገልጋይና የመንፈሱ ተገልጋይ በመሆን ይኖራሉ። እነዚህ የመንፈሱ ልጆች ከሌሎቹ ለየት የሚያደርጋቸው፤ በሚያስገርም ሁኔታ ዲያብሎስ እንኳን ያልካደውን እነርሱ ሲከፉ መታየታቸው ነው። ከዚህ በተጨማሪም በቤተ-እግዚአብሔር ላይ ያላቸው ጥላቻ እጅግ በጣም ከፍተኛ በመሆኑ፤ የክርስቶስ ሥጋና ደም የዘላለም ሕይወት መሆኑን በመካድ፤ የክርስቶስ የዘላለም ሕይወት ለኔ ምኒም አይደለም! አይሆኑም! ብለው መስቀሉን በመርገጥ ምለው፤ በቅድስና ሥፍራ ላይ ክፉ ድርጊትን አከናውነው በምስራቅ የመለኮት በር በኩል ሊገለጹ የማይችሉ የእርግማን ተንኮልና የክህደት ድርጊቶችን ፈጽመው፤ ከቤተ-እግዚአብሔር ይወጣሉ።

ከዚህ በኋላ እነዚህ ሰዎች ለሰው ዘር ሁሉ አደገኞች፤ ጥላ ወጊዎችና መስሪ ቡድኖች ይሆናሉ። መንፈሱ ለጥፋት ድርሻውን እንዲወጡለት እግዚአብሔርን የካዱለትን ሰዎች ለጊዜው ከፍ ያደርጋቸዋል። በዚህም መሠረት ሰዎቹ ሳይንቲስቶች፤ ምሁራን፤ የህብት ቱጃርነታቸው የላቀ ማዕረግተኞችና የሕዝብ መሪዎች ወዘተ... ሊያደርጋቸውም ይችላል።

እነዚህ ሰዎች እንደልብና እንደልገት ቀንም ጠዋትም ማታም ሌሊትም በማንኛውም ሰዓት መንፈሱን ያዙታል። አድርግ ያሉትን ሁሉ ያደርጋል። በዚህ መንፈስ የተዋረሱ ሰዎች በመናፍስቱ ስለሚኖሩና ስልፋቸው ከመንፈሱ ጋር የተያያዙ ስለሆነ ሌሊት መናፍስቶቹን እርሻ ያሳርሷቸዋል፤ ያሳርሟቸዋል፤ ያሳጭዷቸዋል፤ ያስወቋቸዋል። በአንዳንድ የንግድ ምግብ ቤቶች ውስጥም፤ በምትሃት ዓይን ላይ ብቻ የተከመረ በረከት የሌለው ምግብ አሳይተው ለተጠቃሚው ያቀርባሉ። እንዲህ የሚያደርጉ ሁሉ፤ መቶ በመቶ መንፈሱን የገዙትና የተቆጣጠሩት ሲሆኑ ነው።

እነዚህ የዲያብሎስ ቤተሰቦች ብዙ የመንፈስ ሠራዊት ማሰለፍ ይችላሉ። አስማተኞቹ ሲፈልጉ፤ እንደ አሣ በባሕር፤ እንደ ሰው በምድር ይኖራሉ። በባሕርም ውስጥ ጠልቀው ብዙ ሳምንታት ይቀመጣሉ። ባሕሩ እንደ ቤት ስለሚሆናቸው ሳይታፈኑ ከመሰሉቻቸውና ከአጋርቻቸው የባሕር ንጉሦች ጋር ተጨዋውተውና ምን እናድርግ ተባብለውና ተመክክረው ይወጣሉ።

ይህ የማይታመን ይመስላል። መጨረሻቸው ፍጹም የከፋ ቢሆንም ሣጥናኤልና ሠራዊቱ የክርስቶስን ሥጋና ደም፤ መስቀሉን፤ ወንጌሉን፤ መጽሐፍ ቅዱሱን ለረገጡለት እና እግዚአብሔርን ለካዱለት ሰዎች የሚያጎናጽፈው ክፉ የመጨረሻው ኃይሉ ነው። ኢሎሚናቲዎች ከዚህ ጋር የተያያዙና የተግባር አንድነት ያላቸው ናቸው። በአገራችንም በእንዲህ ዓይነት ድርጊት ውስጥ ያሉና ያለፉ ብዙ ሰዎች አሉ። እነዚህ ሰዎች ከመንፈሱ ጋር ስለተዋህዱ ተደብቀው ሌላ ሰው ቤት ውስጥ ገብተው ወንጀል ፈጽመው፤ ማንም ሳያያቸውና ሳያውቃቸው ተመልሰው ወጥተው ይሄዳሉ።

በመንፈሳዊ እምነት ጠንካራ ስትሆንና በጸሎት የታገዘክ ሰው ከሆንክ ግን፤ እነዚህ ሰዎች በምንም መንገድ በአንተ ላይ ኃይልና ሥልጣን አይኖራቸውም።

5.9 የሌላውን ሰው ዕድልንና አእምሮን ለመስለብ፤

ከዲያብሎስ ምሥጢራዊ ሴራዎችና ተግባሮች አንዱና ዋናው፤ እግዚአብሔር ለሰው ልጆች የሰጠውን ቀና አእምሮና መልካም ዕድልን በክፉው ኃይል ድጋፍ መንጠቅና መስለብ ነው። የእግዚአብሔርን ስጦታ መንጠቅ የዲያብሎስ ግንባር ቀደም ናላንት ነው።

በዚህ መሠረት፤ በአእምሮ የበሰለና ዕድለኛ ትውልድ በምድራችን ላይ እንዳይገኝና እንዳይኖር፤ ሥነ-ጥበባዊና የሕይወት ዕድል ብርሃንን እያመከኑና ተስፋውን እያጨለሙ፤ አገርንና ወገንን የጎዱና የማሕበረሰቡን ሥነ-ልቦና ያደክዩ፤ ራሳቸው ቆርቁዘው ትውልዱን በመንፈስና በአካል ያቆረቆዱ የዲያብሎስ ልጆች፤ በተለይ የሌላውን ችሎታ ችሎታቸው፤ የጓደኛቸውን ወይም የዘመዳቸውን ዕድል የራሳቸው ያደረጉ፤ የግለሰብና የስጋ-ጥጥር ሰይጣናዊ አስተሳሰብ የተጠናወታቸው ሰዎች፤ ዛሬ የክፉቱን ጎዳና ሥራዬ ብለው ይዘውታል።

ብዙ ሰዎች ዕድላቸው ተወስዶ የሚሠሩትና የሚናገሩት እየጠፋባቸው፤ የተማሩትና ያስተማሩት አልገናኝ እያለ፤ ያቀዱትና የጀመሩት አላልቅ ብሏቸው፤ ከራሳቸው ጋር እየተጣሉና ራሳቸውን እየተቃረኑ፤ ውስጣቸው ባዶ ሆኖ እየተጎዱ ራሳቸውን እንዳጡ ይኖራሉ። የዚህ ራስን የማጣት ዋነኛ ምንጩ ደግሞ፤ በዲያብሎስ ኃይል ዕድላቸውንና አእምሮአቸው መሰለብ ወይም መወሰድ ነው።

« ጠላቶቼም በላዬ ክፉትን ይናገራሉ፡- መቼ ይሞታል ስሙስ መቼ ይሻራል? ይላሉ። » መዝ.40 (41)፡5

5.10 የሁለንተናዊ ጉዟችን መምከንና መጨነገፍ

ሰዎች ክፉ መናፍስትን ለመዋረስ የፈለጉባቸውን ዋና ዋና ምክንያቶች ለማጠቃለል ያህል፤ በክፉው መንፈስ አሠራርና መርህ መሠረት፤ የሰው ልጅ ከዲያብሎስ ጋር ሲስማማና ሲዋሐድ የሚከተለው ውጤት የእግዚአብሔር መለኮታዊ ምሪት መቋረጥ፤ በነ-ሮ መቆርቆዝ፤ በአስተሳሰብ መዝቀጥ፤ በረከትና ረድኤት ማጣት፤ በረሃብ፤ በቸነፈርና በተፈጥሮ አደጋዎች መመታት፤ መታረዝ፤ የቢሮክራሲ ደባ፤ መስናና ቅሌት፤ በበሽታ መጎዳትና ጤና ማጣት ወዘተ... ሁሉ፤ የትውልዱ ሁለንተናዊ ጉዞ መጨነገፍን፤ መምከንና መውደቅን የሚያመለክቱ ምክንያቶችና እርግማኖች ናቸው።

6. የመዋረሻው ሥፍራዎች አመራረጥ

የማዋረሱ ክፉ ሥራ ሥነ-ሥርዓት የሚከናወነው፤ በድብቅ በሰባኤ መልክ በገዳምና በመቃብር ቤት እንዲሁም በየመንደሩ በሚገኙ መኖሪያ ቤቶች ውስጥ ነው። የማዋረሻ ቦታ፤ የመንፈሱን የኃይል መጠን የሚወስን ሥፍራ ነው።

መንፈሳዊ ገዳማት፤ ቀደም ሲል ዲያብሎስን በመንፈስና በአካል ተዋግተው በቅድስና ኖረው የእገርና የወገንን ኃጢአት ተወግዶ ከእግዚአብሔር ዘንድ ምሕረትን፤ የኃጢአት ሥርየትን፤ ጸጋና ሞገስን በማሰጠት፤ ትውልዱን ባርከው ያለፉ አባቶች ታሪካቸው የሚገኝበት ሥፍራ በመሆኑ፤ ክርስቶስንም በቤተ መቅደስ ቁንጮ ላይ እንደፈተነው የክፉ መናፍስቱም የመጀመሪያ የጥቃት ዓላማቸው የሚያነጣጥረው፤ በእነዚህ በተቀደሱ ቦታዎች ላይ ነው።

ስለሆነም፤ ዲያብሎስ በእዚህ ትውልድ የእምነት ጥንካሬ ማጣት የተነሣ ባገኘው ክፍተት፤ ገዳማትን በራሱ የእርከስት ሥራ ለመበረዝ የሚያደርገውን ትግል፤ የዘመኑ ሰዎች የተገነዘቡበት አይመስልም።

6.1 በገዳማት መንፈስን የማዋረስ ዋናው ምክንያት፤

- የእግዚአብሔር ክብርና ኃይል በትውልድ ውስጥ እንዳይገለጥ ለማድረግ፤
- የእምነት ኃይል ወደ ትውልዱ እንዳይገባ፤
- የቅድስና አምልኮት የሚያመጣውን የምሕረት ኃይልና የኃጢአት ሥርየት ትውልዱ እንዳያገኝ፤
- የእግዚአብሔር ፍቅር ለላምና መንፈሳዊ እርካታ ከአገልጋዮች ዘንድ እንዲጠፋ፤
- አገርና ሕዝብ በበረከትና በእግዚአብሔር ሰላም ተፋቅሮ ከአባቶች መልካም የቅድስና ሥነ-ምግባር ጋር ተሳስሮ እንዳይኖር፤ ክፉው መንፈስ ገዳማትን ታላቅ የውጊያና የፍልሚያው መርሐ-ግብር መነሻ ያደርጋል።

በአሁኑ ዘመን በውጭው ዓለም ከሚገኙ ጥንታዊ ገዳማት መካከል ጥቂቶቹ፤ ወንጀል የፈጸሙ ሰዎች መሸሸጊያ፤ የስለላ ድረ ማጠንጠኛና የከባድ ሕብፅ ሴራዎች መጎነንኛ፤ በሚርት የተዘረፉ የክብሩ ሃብቶችና ገንዘቦች መደበቂያ፤ በግፍ የተገደሉ ሰዎችን በስውር መቅበሪያ ወዘተ ... በአጠቃላይ የሰይጣን ልጆች መፈልፈያ ሥፍራ ሆነው ዲያብሎስን እያገለገሉ ይገኛሉ።

6.2 የማዋረሱ ሥራ በድብቅ በሱባኤ መልክ በገዳምና በመቃብር ቤት ሲሆን፤

የዚህ መንፈስ ኃይል ከሌሎች ሁሉ የተለየና ከባድ ይሆናል። ምክንያቱም፤ መዋረሱ በመንፈሳዊ ሥፍራ፤ በመቃብር ቤት ወይም በገዳም በሚፈጸምበት ጊዜ፤ መንፈሱ ገዳማዊ ወይም መንፈሳዊ ጠባይ እንዲኖረው ይደረጋል። በመቃብር ቤት ብቻ ከሆነ ደግሞ፤ ሥልታዊና አጥቂ የመቃብር መንፈስ ይሆናል፤

ይህ ገዳማዊ መንፈስ በገዳም ውስጥ በሚዋረስበት ወቅት፤ ገዳማትን ለመድፈርም ሆነ የገዳማትን መንፈሳዊ ምሥጢር ለማወቅ፤ ከዚያም በላይ ያንን መንፈሳዊ ምሥጢር የማዳከሚያ ጥበብ ለማግኘት ያግዘዋል። መንፈሳዊ ድፍረትንም ከሚገባው በላይ ለመለማመድም፤ ያስችለዋል። በገዳም የሚኖሩትንም አባቶች፤ የጽድቅ የቅድስና

ነገራቸውን ቀስ በቀስ በማዳከም፤ በወግ ብቻ እንዲኖሩ በማድረግ፤ መንፈሳዊ ብቃታቸውን፤ የተስፋና የራእይ ውጤታቸውንም ሳይቀር ይፈታተናቸዋል። በሱባኤ መልክ የሚገባው መንፈስ ዋና ትኩረቱ፤ መንፈሳዊ እሴቶችን በምሥጢር ለማጨናገፍ ነው።

በመሆኑም፤ ዛሬ ብዙ ገዳማት ክፉ መናፍስትን በተዋረሱ ሰዎች ተውጠውና በወንጀለኞች ተክበው፤ በረከታቸውን ተሰልበውና መንፈሳዊ ድባባቸውን አጥተው፤ ተስፋቸው የደበዘበ የእርግማን መልክና ገጽታ እንዲታይባቸው አድርጎአል።

እነኚሉ ሚናቱ በዚህ ዓይነት ሁኔታ ገዳም ውስጥ በመግባት የትምህርተ-መለኮትን ተስፋና ገጽታ አጨላልመው ወደ አልሆነ አቅጣጫ አወናክረውታል። ዛሬ በየትኛውም መንፈሳዊ ትምህርት ቤት የሚገቡ ተማሪዎች፤ መንፈሳዊ ተስፋ ላይ በቆመ የቅድስና ባሕርይ ተመሥርተው አይወጡም።

የጥርጣሬ ገጽታን ከገንዘብና ከትርፍ አምልኮት ጋር ይዘው ትውልድ ውስጥ በመግባት ይመስለኛል፤ ሳይሆን አይቀርም! ወዘተ ... በሚል በደፈረሰ መንፈሳዊ ግንዛቤ ተቀርፀው ይወጣሉ።

መንፈሳዊ ትምህርቶች በጥርጣሬ ማዕበል የሚኖወጡትና የሚደበላልቁበት አንዱ ምክንያት፤ በዚህ በመንፈሳዊ ሕይወት ውስጥ ሰርገው በገቡ ገዳማዊ አጥቂ መናፍስት መዳፍ፤ ውስጥ ስለሚያዙ ነው። ዛሬ የዓለማችንን ፍልስፍናና በገዳም ውስጥ አስገብቶ ጥርጣሬን እየዘራ፤ ሕዝቡን ከእግዚአብሔር ቤት አፍልሶ ለመውሰድና አዲሱን ትውልድ በተሳሳተ መንገድ ለመቅረጽ ሴራው ተጠናክሮ ቀጥሏል።

ከሁሉም በላይ ደግሞ፤ የእግዚአብሔርን ተስፋ ከትውልዱ ልብ ውስጥ ለማራቅና በእግዚአብሔር አምላክ የቅድስና ሥፍራ ላይ ቆሞ የሌሎችን ሕይወት ለማደገባበር፤ መናፍስቱ ገዳማዊ በሆነ መልክ ሕይወቱን በመያዝ ተጠቅመዋል።

ለምሳሌ፡- በአውሮፓ አንዳንድ የሃይማኖት አባቶች፤ በመናፍስቱ ተለክፈው ቅዱስ ቃሉን በማዛባትና ጨርሰው በመካድ፤ በሚያሳዝንና በሚያስገርም ሁኔታ፤ የአሕዛብ የሴላኝነትና የግብረ ሰዶም መንፈስ፤ ተጠናውቷቸው ሰዶማዊ ሆነዋል። ይህም ገዳማዊው የውርስ መንፈስ የጥቃት ሥልት ውጤት ነው።

ስለሆነም፤ የብዙዎቹ ገዳማዊያን ሕይወት፤ በዚህ ክፉ መንፈስ ኃይል ሥር ወድቆአል።

በእኛ በኩልም፤ መንፈሳዊ ታሪካችን እንደምንገነዘበው፤ የእስራኤል ሴዋወያን ወደ አገራችን ሲመጡ፤ በእርግማን በኩል የተሰለፉት መተተኞችም የዛኑ ያህል በመንፈሳዊ ሥፍራ ላይ ቆመው፤ ተከታይ ሰዎችን አግኝተው የሚያስቱበትን መንገድ መሥርተዋል።

በመሆኑም ይህ ገዳማዊ መንፈስ፤ እጅግ በጣም አደገኛና በሕይወት ዙሪያ ላሉት መንፈሳዊ ምራቶች ጥፋት መነሻ በመሆን ይታወቃል።

ሰዎች መንፈሱን ለማዋረስ በተመረጡና በተደበቁ ገዳማዊ ሥፍራዎች ላይ አርባ ቀን ወይም ሰባት ቀን አልያም አስራ ሁለት፤ ሃያ አንድ እና ሃያ ሰባት ቀናት ይቀመጡና መንፈሱን ይዋረሳሉ።

መንፈሱን የማዋረሻ ሥፍራም ፍጹም ጨለማና ጽልመት የለበሰ መሆን ይኖርበታል። እዚህ ላይ ጨለማና የማጨላለሙ ገጽታዎች፤ የዲያብሎስ መሆናቸውን ለመገንዘብ አያዳግተንም። ጨለማን የመረጠ ሰው ከዚያ በኋላ፤ የእግዚአብሔር የብርሃን ልጅ አይሆንም።

ጌታችንና መድሃኒታችን ኢየሱስ ክርስቶስ፤ እኔ የዓለም ብርሃን ነኝ ሲል፤ ዲያብሎስ ደግሞ እኔ የጨለማው ኮከብ (ሉሲፈር) ነኝ ብሏል።

በእዚህ አጋጣሚ ከክፉ መናፍስት ጋር በተዋርሶ ሕይወት ተሳስራችሁ፤ በቤተ-እግዚአብሔር የምትገኙ ሰዎችና አገልጋዮች በሙሉ፤ ራሳችሁን በደንብ በመርመር ሰይጣን ዲያብሎስን ከሕይወታችሁ እንድታርቁትና ከእግዚአብሔር እንድትታረቁ አጥብቁ አሳስባለሁ።

ይህ ካልሆነ ግን፤ አሁን ባለንበት ሁኔታ ከቀጠልን፤ በእውነት እሳችኋለሁ፤ መጨው ጊዜ ወደ ምዕራብ የሚያመራና ክርስቶስ ሲመጣ፤ «እናንተ የአባቴ ብሩካኖች...» የሚለን ሳይሆን፤ እናንተ እርጉማኖች በግራ ጎን በኩል ተሰለፉ! የምንባል የወንዝ ዳር ልጆች እንዳንሆን እስጋለሁ።

6.3 የመንፈሱ የማዋረሻ ሥፍራው ዝግጅት፤

የመዋረሱ ሥራ የሚፈጸመው ወይም የሚከናወነው፤ ዲያብሎስ በሚፈልገው ሥነ-ሥርዓትና እንዲሟላለት በጠየቀው ፍላጎት ላይ በመመሥረት ነው።

በመሆኑም፡-

- ለመዋረስ ጨለማ ቤት ውስጥ ሲቀመጡ፤ መዝጊያው ከውስጥ በሚገባ ይቆልፉታል፤
- ተዋራሹ ከመንፈሱ ጋር ከመለማመዱ በፊት የሚያሳየው እንቅስቃሴ፤ መንፈሱ ከነፍሱ ጋር ከተዋሐደ በኋላ ከሚታየው ጠባይ ጋር አንድ ዓይነት ስለማይሆን፤ ነፍሱ በብርቱ ትታገለግል። ስለሆነም፤ አብሮ የሚቀመጠው አዋራሹ ሰው መንፈሱን ሲያዋረስ ተዋራሹ የሚያደርገውን ስለማያውቅ፤ ለደባደብና ሥለት ሊያነሳ ወይም በጥርሱ ሊናከስ ስለሚችል፤ የሰውዬው እጅና እግር በጥብቅ መቆጣጠርን ይጠይቃል።
- በዚህ ጊዜ ተዋራሹ ሰው ልቦናው ላይ መሆኑን ለማረጋገጥ፤ አዋራሹ ምን እንደተመለከተ ይጠይቀዋል። የሚያስፈሩ ነፍሳትንና ቀንድ ያላቸውን አውራሾች እንዳየ ሲነግረው ኔት ምርኩ እንደሰመረ በመገንዘብ፤ ወዲያው አዋራሹ መንፈሱ በፍጥነት እንዲዋሃደው ጥብቅ ትዕዛዝ ይሰጠውና ተዋርሶው ይፈጸማል። ከዚህ በኋላ ሰውየው ለተወሰነ ጊዜ ወይም ቀናት ራሱን ሳያውቅ እንደ እብድ ያደርገዋል። መጨረሻ ላይ ሲባንን ግን፤ መንፈሱ ገደል ወይም እሳት ውስጥ ሲገባ፤ ወይም አውራ ሆድ ውስጥ ሲኖር፤ ወዘተ ... የመሣሰለ ሕልም ወይም ራእይ ያሳየዋል። በዚህ ጊዜ አዋራሹ መንፈሱ ከተዋራሹ ጋር እንደተዋሐደና ሥራው እንደተግኝ ያረጋግጣል፤
- በመቃብር ቤቶች ውስጥም የሚከናወነው የማዋረስ ሥርዓትም፤ ከላይኛው ብዙም የተለየ አይደለም። ሆኖም ግን የሚዋረስው ሰው የመቃብሩን መንፈስ (ክልክልዮስን) ፍለጋ ከሆነ፤ በአካባቢው የሰፈነውና ጸጥ ያለው የመቃብሩ መንፈስ እዚያም ስለሚሆን፤ ተዋራሹ የሚወራጭቦትን አቅም ስለሚያሳጣው አካላዊ ግብ ግብ አይፈሸርም።

ከዚህ በተጨማሪም፤ በመቃብር ቦታ ላይ ያሉ ብዙ መንፈሶች፤ የተለያዩ ዓይነት አቀማመጥና አሰፋፈር አላቸው። የቀብር ሥፍራዎች ሀብታሙ፤ ድሃው፤ ባለጸጋው፤ በመንፈሳዊ ታሪክ የበለጸጉና በተቃራኒው በመናፍስቱ ኖረው ብዙ ሀብትና ተቀባይነትን አዳብረው የነበሩ ሰዎች ወዘተ ... ተቀብረውበታል።

ስለዚህ ማዋረሱ የእነዚያን ሰዎች ዕድልና ተስፋ ለማግኘት በሚያስችል ውስጣዊ ሤራ፤ በመናፍስቱ ድጋፍ በኩል የተቀመረ ቁማር ነው። በጥሩ ሁኔታ የታነጹ የመቃብር ቤቶች ለመንፈሱ ማዋረሻ በአንደኛ ደረጃ የሚፈልጉ ክፍሎች ናቸው።

ኢሉሚናቲ እነዚህን የመቃብር ሥፍራዎች ይጠቀሙባቸዋል። በመላው ዓለም ያሉ የኢሉሚናቲ አባሎች ከአይሁድ መናፍስታዊ የሴራ አካል ጋር ተዋህደው የራስ ቅልና የአጥንት አጽም (Skull & Bone) አምላካዊነት በመሆናቸው፤ ከመቃብር ሥፍራ አይጠፉም።

ይህ ምሥጢራዊ ሴራቸው በሁሉም ዓለም በመቃብር አጽምና የራስ ቅል ምስል ላይ ያተኩራል። የአወራረሱ ዘዴ ምሥጢራዊና ሥልታዊ በመሆኑ፤ መንፈሶቹ ከሙታን የመቃብር ላይ ይጠፋና ጠያቂውን ሰው ይዋረሱታል። መንፈሱን የሚጠራው ከታላላቅ መሪዎች፤ ባለሥልጣኖች፤ ባለሀብቶች፤ ባለባቶች ከመተኮሾች፤ ከጠንቋዮችና ከቃለቻዎች ወዘተ ... መቃብር ላይ ስለሚሆን፤ ውርሱ በአመዛኙ የተቀበሩት ሰዎች ከመሞታቸው በፊት የነበራቸውን መንፈስ፤ ባሕርይና ጣባይ ይዞ ወደ ተዋረሰው ሰው ይገባል።

በእንዲህ ዓይነት መንገድ መናፍስቶችን የተዋረሱ ሰዎች ከፍተኛ የሆነ ልምድ ያላቸው ስለሆኑና ለረጅም ዘመን በመቃብር ሥፍራ ላይ ሰውን ንቆ የቆየው የመቃብር መንፈስ ከልክልዮስ የተዋሃዳቸው በመሆኑ፤ መናፍስቱ በቤተ እግዚአብሔር ደጅ አቅም አይኖራቸውም ማለት አይቻልም። ተንኮል፤ ግፍ፤ ውርደት፤ ጥሉ ማለፍ፤ ረግጦ ማለፍ፤ መርዞ መያዝ፤ ማጨንገፍ፤ ማፍብዝ፤ ማደንገግ፤ እድገቱን ማፍረስ፤ ዓይኑን ማጥፋት፤ እግሩን፤ እጁን፤ ወገቡን፤ ጉልበቱን መስበር ወዘተ ... ከልክልዮስን የተዋረሱ ሰዎች ተግባር ነው።

በእዚህ ዘመን፤ በመቃብር መንፈስ ድጋፍ ሌላውን መርዞ መያዝና ጨርሶ ማጥፋት፤ ትልቁ የሰዎች እውቀት ሆኗል። ዛሬ እኛ ኢትዮጵያዊያንን ከጎዱንና ካደቀቱን መናፍስቶች መካከል አንዱና ዋናው፤ ከልክልዮስ የተባለው ከመቃብር ላይ የሚጠራውና በመካከ-መቃብር ላይ የሚያንገሩበው ክፉ መንፈስ ነው።

የመቃብር መንፈስን የተዋረሱ ሰዎች አንዱ መለያቸው እስኪሞቱ ድረስ በክፉት ተሞልተው፤ ክፉትን ሲሰሩና ሲገቡ መታየታቸው ነው። ለተንኮልና ለክፉት ተስፋ መቁረጥን አያውቁም። እነዚህ ሰዎች ከልክልዮስን ስለተዋረሱ፤ ርህራሄ፤ ሐዘኔታ፤ ቀና ልቦናና በጎ አመለካከት ዕድላቸው አይደለም። ቀድሞ ውስጣቸው ያለው የመቃብር መንፈስ ስለሆነ፤ ሞተውም ልክፍት በመሆን ምትሃታዊ አሠራራቸው ከመቃብር ላይ እየተጠራና እየተጎተተ በሕይወት ከሚገኙ ሰዎች ጋር ይዋረሳል።

በዚህ ዓይነት ሁኔታ የዓመፃና የመቃብር መንፈሶች ወደ ሕይወታችን ዘልቀው ስለገቡ፤ እድላችንና አኗኗራችን ተበላሽቶ ሁልጊዜ ሌላው በክፉ የመመልከት ጣባይን ወርሰን፤ እንድንኖር አድርገውናል።

6.4 በየመንደሩ ቤት ዘግቶ ማዋረስ፤

በየመንደሩ ሱባኤ በሚመስል መልኩ፤ የክፉት ልጆች ቦታ ይዘውና ጨለማ ለብሰው የማዋረስ ሥርዓትን ይፈጸማል። እነዚህ የመንደር መንፈሶች ናቸው። ሰዎችን ምቀኛ የሚያደርጉ፤ መውጫና መግቢያ ላይ እየጠበቁ ምን ይዞ ገባ? ምን ይዞ ወጣ? በማለት፤ ቡዳ ሆነው የለውን ዕድልና ሃብት የሚያዩ፤ በአጠቃላይ ሰዎች ክፉ ዓይን እንዲኖራቸው የሚያደርጉ መንፈሶች የሚያዋረሱት መንደር ውስጥ ነው።

ዛሬ እኛ ከቅድስና ርቀው፤ ክፉ መናፍስትን ሲገቡና ከኖሩና መናፍስቱ ካጠቁቸው ወላጆች ተገኝተን፤ ውርደታችንና ውድቀታችን ቀደመና፤ መንደር ውስጥ ተልኮስኩሰን አድገን፤ ለሀገር፤ ለወገን፤ ለቤተሰብና ለራሣችን እንድስ እንኳን ቁምነገር ሳንሠራ፤ በሰላምና በክፉ አመል ተተብትብን፤ የመንደር ወሬ ማሞቂያ መንደርተኞች ሆነን፤ ታሪካችን ከሠፈር ሳይወጣ፤ መንደር ውስጥ ቀርተናል።